

IL-MALTI

RIVISTA TA'


L-AKKADEMJA TAL-MALTI

(GHAQDA TAL-KITTIEBA TAL-MALTI)



IL-KTIEB GHAS-SENA 1983

L-64 SENA



Harga Speċjali

KARMENU VASSALLO

IL-MALTI

IMWAQQAF F'MARZU 1925
MILL-GHAQDA TAL-KITTIEBA TAL-MALTI
illum imsejha
AKKADEMJA TAL-MALTI

BORD EDITORJALI

Editur: Joseph M. Ghigo S.J.
c/o 'Xavier House',
226 Triq S. Pawl,
Il-Belt.
Tel: 623681.

Sub-editur:

Joe Zammit Ciantar B.A., M.A.
Membri:
Joseph J. Camilleri B.A., M.A.
Alfred Ellul Galea B.A.
Anthony Mercieca B.A.

Kull korrispondenza ghandha tintbaghat lill-Editur.
All communications should be addressed to the Editor.
Ogni corrispondenza da spedirsi al Direttore.
Toute correspondance doit être envoyée au Directeur.


© Il-Jedd ta' riproduzzjoni ta' artikli/poeziji pubblikati f'*Il-Malti* huwa miżmum mill-awturi rispettivi tagħhom u mill-Akkademja tal-Malti u xejn ma jista' jiġi pubblikat minghajr il-permess mehtieg bil-miktub tagħhom.

MATERJAL GĦALL-PUBBLIKAZZJONI

Mhux bilfors li kull xogħol li jintbaghat lill-Bord Editorjali jiġi pubblikat f'*Il-Malti*. Il-Bord ghandu d-dritt ma jippubblikax artiklu/i u/jew poezija/i minghajr ma jaghti ebda raġuni. Il-materjal li jiġi pprezentat għall-pubblikazzjoni f'*Il-Malti* ghandu jkun oriġinali u qatt ma deher pubblikat banda oħra qabel.

Il-Bord Editorjali

Disinn u Produzzjoni tal-pubblikazzjoni **Joe Zammit Ciantar**
Issettjat għand **M.M. – Bugelli**, Valletta
Mitbugħ fl-istamperija **Gutenberg – Żabbar**



Karmenu Vassallo fl-ahjar ta' zghożitu.

(Epitaffju għal meuti)

~~Kont. M'ghadnix aktar. Intfejt.
Imma tixgħel jew tremnem
Bhal xemgħa ~~vusi~~ galbi kallejt.
Fi vusi~~

Kont. M'ghadnix aktar. Intfejt.
Imma waraja tixgħel
galbi fi vusi kallejt.
Fluduli k'siebħa, ~~te~~ joġġokkom.

WERREJ

Tislima lil Karmenu Vassallo (Editorjal) <i>Patri J. M. Ghigo S.J.</i>	1
Taghlim il-Lsien Malti fl-Università <i>Karmenu Vassallo</i>	3
Il-Malti fil-Kunsill tal-Gvern <i>Karmenu Vassallo</i>	8
‘Il-Ghid il-Kbir’ <i>Karmenu Vassallo</i>	9
Poeżija ta’ Karmenu Vassallo mogħtija bhala ta’ A. Cuschieri <i>Fil-Mewt ta’ Karmenu Vassallo</i> <i>Anton F. Attard B.A.</i>	19
Poeżija lil Studenta <i>Rose Spiteri</i>	21
Karmenu Vassallo: Kellu Qalbu akbar Minnu <i>Laurence Mizzi</i>	23
Karmenu Vassallo – Poeta li jibqa’ għal dejjem <i>Josette Attard</i>	26
Lil Karmenu Vassallo <i>Manwel Nicholas-Borg</i>	27
Karmenu Vassallo u l-Hajja Reliġjuża <i>Hugh A. Mallia, O.Carm.</i>	31
Lil Habibi Karmenu Vassallo <i>Pawlu Mifsud</i>	32
L-“Għażiż Karmenu . . .” <i>Emmanuel F. Attard</i>	34
Kemmxejn Dawl Iehor <i>Joe J. Camilleri B.A., M.A.</i>	36
Karmenu Vassallo: Habib sincier u onest <i>Ġużè Chetcuti</i>	38
Karmenu Vassallo <i>Anton Agius Muscat</i>	40
‘Jekk . . .’ ta’ Karmenu Vassallo – Nota Stilistika <i>Charles Briffa B.A. (Hons), M.A., Ph.D.</i>	42
“Tqattaghhomx . . . Żommhom b’Tifkira” <i>Ġużè Cassar Pullicino</i>	45
	53

Xi Aspetti ta' l-Esperjenza Leopardjana ta' Karmenu Vassallo

Prof. Oliver Friggieri

75

Reċensjoni: *Stilistika Maltija*

Karmenu Vassallo

89

IL-MALTI
QARI LI TOHROĠ
L-AKKADEMJA TAL-MALTI
(Ghaqda tal-Kittieba tal-Malti)

Il-ktieb ghas-sena 1988

L-64 Sena

Editorjal

Tislma lil Karmenu Vassallo

KARMENU VASSALLO halliena fis-7 ta' April 1987. Jumejn wara mort naghtih l-ahhar tislma fil-knisja tar-rahall li tant habb. . . Mur ghidli dak in-nhar li fi zmien sena Malta kellha titef erbgħa ohra minn uliedha, kollha msehbin fl-Akkademja tal-Malti, kull wiehed habrieki f'diversi oqsma tal-Letteratura tagħna. . . Ghax wara Karmenu halliena P. Alfred Previ, u mbagħad ftit ilu, f'medda ta' ghaxart ijiem, daqqet is-siegħa għal Ġuzè Cardona u għal P. Marjanu Vella. Il-Mulej ihenn għalihom u jdahħalhom igawduh għal dejjem!

Mur ghidli sena ilu, waqt il-liturġija ewkaristika konċelebrata biex tfakkar lil Dak li miet fuq is-salib imma reġa' għall-hajja, li f'egħluq is-sena lil Karmenu Vassallo qegħdin naghtuh tislma ohra! Ghax matul is-sena li ghaddiet, tweled il-hsieb u ssahħah fil-mohħ ta' hafna li nipprezentawlkom dan-Numru Speċjali b'tifkira tal-Poeta tan-Nirien. Kemm hu minnu li l-poeta ma jmutx, kif qal Orazju madwar elfejn sena ilu!

Dan-Numru Speċjali habbarnieħ fl-ahhar ghadd ta' *Il-Malti* tas-sena l-ohra. Kif qegħdin taraw b'ghajnejkom, il-kitbiet li waslulna huma hafna u varjati. Fl-istess hin kellna wkoll naghtu kas tas-sahħa finanzjarja limitata li għandha l-Akkademja tal-Malti. Hsiebna għalhekk biex nitolbu ghajjnuna, u ttallabnieħa bla mistħija u bil-perseveranza: għall-Poeta li qala' fuq wiċċu ma bzajniex naghmlu wiċċna ahna wkoll. . . B'hekk tqarribna aktar lejn Karmenu Vassallo li tweled fqir, għex fqir, u miet fqir ukoll, iżda minkejja dinja xhiħa miegħu b'hafna manjieri, madankollu bla xehħa dewwaqna l-benna ta' Poezija qawwija li biha staghna Lsienna!

Jidhrilna li l-kitbiet fuq Karmenu Vassallo li dan-Numru speċjali ġibed lejħ jixhtu dawl ġdid fuq l-istatura umana u letterarja tal-Poeta. Nittama li ftahna triq biex insiru nafu ahjar min kien dan il-bniedem u x'wirt hallielna. Bla dubju ta' xejn l-istatura ta' Karmenu Vassallo tissokta toħroġ aktar ċara mhux biss b'xi lejla letterarja jew minn xi monument tal-bronż, għalkemm dawn ukoll huma siewja, imma wisq aktar minn tiftix u studju tal-hafna ittri u kitba ohra li jinsabu mrekkna

'l hawn u 'l hinn. . . Dan hu l-aqwa mod, u l-ahjar, biex it-tifkira ta' Karmenu Vassallo tibqa' hajja f'din l-art helwa!

Inhoss li b'dawn l-erba' kelmiet qiegħed infisser is-sentimenti ta' hafna Maltin u Ghawdxin li lil Karmenu Vassallo jafuh biss mill-poezija tiegħu miġbura f'diversi kotba u magħżula f'antoloġiji.

Fl-ahharnett, bhala President ta' l-Akkademja tal-Malti u bhala Editur ta' dan il-qari tagħha *Il-Malti*, irrid nizzihajr lil dawk kollha li għenu b'xi mod biex inwasslu lill-qarrejja din it-Tislima lil Karmenu Vassallo, Poeta, b'mod speċjali lil uliedu għar-ritratti li silfuna biex bihom inzejnu dan-Numru-Tifkira.

Ritratt ta' l-okkażjoni mehud f'Mejju ta' l-1975 waqt l-ghoti ta' rigal lill-President ta' l-Akkademja il-Professor Ġużè Galea. Mix-xellug għal-lemin jidhru wkoll: is-Sur Ġużè Chetcuti, Karmenu Vassallo b'Ġużè Diacono fuq wara, Patri J. M. Ghigo, is-Sur J. Zammit Mangion, Dr. Wallace P. Gulia, in-nutar V. M. Pellegrini, u s-Sur F. X. Mangion.



Tagħlim il-Lsien Malti fl-Università

Karmenu Vassallo

Rapport ta' tahdita fil-Kunsill tal-Gvern

FIL-LAQGHA tal-Kunsill tal-Gvern li saret nhar it-Tnejn, 23 ta' April 1946, is-Sur Karmenu Vassallo, li qam jitellem fuq l-aġġornament, beda biex fisser is-soghba tiegħu li ma satax jiehu sehem fid-diskussjoni li kienet qamet dwar l-Ilsien Malti fil-laqgħa tat-Tnejn ta' qabel billi hu dak in-nhar xejn ma kien iħossu f'siktu, u billi minn x'hin wasal id-dar dik l-istess lejla sal-Ġimgħa fil-ghodu htiegħu kontra qalbu jibqa' fis-sodda marid.

Imbagħad stqarr li hu jaqbel għal kolloxx ma' kulma kien fisser Dr. Boffa dwar il-kwistjoni tat-tagħlim tal-Malti fl-Università; u zied juri t-tama u x-xewqa tiegħu li l-Professor tal-Malti li hemm bhalissa ma jonqosx jilqa' bil-qalb u jimxi fuq it-twissija flokha u Prattika tat-Tabib Boffa. Izda qal li ma jaqbilx u ma satax jaqbel ma' dak li kien tarraf habibu u siehbu Dr. Colombo, jiġifieri li hafna żgħażaġh studenti Universitarji kienu tilfu l-gbejna u l-qaleb billi ma rnexxilhomx ighaddu mill-Eżami tal-Malti. L-Aġent Logotenent Gvernatur żgurah (lit-tabib Colombo) li l-ebda student ma kien tilef il-kors tiegħu mhabba l-Malti. Għalhekk hu (K. Vassallo) ma deherlux li għandu għalfejn jissokta jishaq u jtanbar fuq fatt li dwaru ebda dubju ma sata' jkun hemm fl-imhuh tal-Membri wara stqarrija uffiċjali bhal dik li kienet saret min-naħa tal-Gvern. Barra minn dan, hu ta' min jinnota li tnejn fost is-sugġetti li l-aktar jehlu fihom l-istudenti huma l-Ingliš u l-Matematika.

Wara dan, is-Sur K. Vassallo wera li l-objezzjoni tas-Sur Oscar Sammut dwar li kien hemm mill-inqas każ wiehed fejn ċertu student li kien għadda bl-unuri mis-sugġetti kollha tilef il-premju tal-Gvern billi ma giebx marki għolja biżżejjed fil-Malti, ma kinetx hlief eċċezzjoni — u l-eċċezzjoni ma tagħmilx ir-regola. Barra minn hekk, dak l-istudent — zied ighid K. Vassallo — hu tabilhaqq ta' min ilumu u jitkaża bih meta jkun jaf li hu anqas midhla ta' Lsien art twelidu milli hu midhla ta' ilsna barranin u sugġetti oħra li huma wisq itqal mill-Malti. Dawk kollha li ma jafux jew ma jridux jafu bi Lsien art twelidhom imisshom jistħu u jiregħxu fihom infushom, fisser b'qawwa s-Sur Vassallo.

Imaqdru, iżebilhu u jiddieħku bl-Ilsien Malti — kompla ighid l-oratur — dawk li ma jagħhifux lilhom infushom u li ma jafux jew ma jridux ighożžu dak li hu

* Mill-bixra ta' din il-kitba li dehret f'*Il-Berqa* (29.4.46, pp. 3 u 7) jidher ċar li r-rapport inkiteb minn K. Vassallo nnifsu. Dwar xi punti msemmija fir-rapport il-qarrej irid iżomm f'moħhu li dan inkiteb fl-1946. Fir-riproduzzjoni ta' dan l-artiklu f'it sar tibdil u dan biss fl-ortografija.

tagghom wehidhom. L-ilsien Malti jagħzel lil ġensna mill-bqija tal-ġnus l-oħra kollha tad-dinja. Hadd minna ma jista' qatt jisfa barrani fi ħsibijietu jew fit-tqanqil nazzjonali ta' ruhu. Barra minn dan, l-Ilsien Malti hu wiehed mill-eqdem u mil-oghna ilsna tad-dinja. Bl-Ilsien Malti nqded u kitbu xi whud mill-aqwa għorrief ta' din il-Gżira.

U hawn is-Sur Vassallo beda biex isemmi għadd ta' kittieba Maltin mejtin mill-aktar maghrufa, fosthom il-Kanonku Ġ.P.F. Agius de Soldanis (1712–1770) li hallielna Grammatka, żewġ Dizzjunarji u hannieqa ta' qwiell Maltin mill-isbaħ; Mikiel Anton Vassalli (1764–1829), miżmum u maghdud bhala "Missier l-Ilsien Malti," awtur ta' Grammatka, Dizzjunarju, traduzzjoni tal-Bibbja bil-Malti, hannieqa ta' qwiell u xoghlijiet oħra mfahhra hafna; Ġalanton Vassallo (1817–1867) li kien avukat u professur tat-Taljan fl-Università ta' Malta, l-ewlieni fost il-kittieba tagħna li kiseb isem sabih ta' poeta Malti, u li halla jghixu warajh għal dejjem xi poeziji tassew helwin u epika qasira; Napuljun Tagliaferro (1843–1915) I.S.O. Professur u Rettur ta' l-Università tagħna u wiehed mill-aħjar kittieba ta' Lsienna fi żmien; il-Kav. Ġużè Muscat-Azzopardi (1853–1927), L.P., B.M., P.E.P., rumanzier u poeta Malti mill-aqwa; Sir Temi Zammit (1864–1935), Kt., M.D., C.M.G., D.Litt. (Oxon.) Professur u Rettur ta' l-Università, Direttur tal-Mużew, awtur ta' kotba bl-Ingliż u bil-Malti fuq Medicina u Arkeologija, u l-iprem kittieb ta' novelli bi Lsienna; il-Kommendatur Alfonsu Marija Galea (1862–1943) li, flimkien ma' Dun Pietru Pawl Grima, qaleb għall-Malti l-kotba kollha tal-Bibbja, barra milli hareġ u ta lill-qarrejja tagħna xi 150 ktieb ta' tagħlim popolari maghrufin bhala "Kotba tal-Mogħdija taż-Żmien." Ma' dawn hu qal li seta' jżid isemmi hafna oħrajn, l-aħjar fosthom: A.E. Caruana, awtur tar-rumanz famuż *Ines Farruġ* u Vokabularju tal-Lsien Malti; G.B. Falzon, awtur ta' Dizzjunarju Malti-Taljan-Ingliż u Dizzjunarju iehor Taljan-Ingliż-Malti; F. Vella, awtur ta' Grammatika Maltija u Dizzjunarju tal-but; Fortunat Panzavecchia, awtur ta' Grammatka tal-Malti; Ċensu Busuttil, awtur ta' żewġ Dizzjunarji, wiehed mill-Malti għall-Ingliż u l-iehor mill-Ingliż għall-Malti; barra minn hafna oħrajn.

Dawn il-persuni semmiehom b'isimhom, bid-data ta' twelidhom u ta' mewthom, bil-lawrji u bit-titli kollha tagħhom biex juri u jfiehem lil dawk li forsi sa dak in-nhar kienu għadhom ma jafux illi tabilhaqq lill-Ilsien Malti ma habbewhx u ma kitbux bih xi erba' rjus vojta jew boloh; imma fahhruh, għożżewh u kitbu bih persunaġġi Maltin mill-egħref u mill-aqwa f'kull ferġha tax-xjenza, ta' l-arti u tal-hajja soċjali.

Iżda dawk li fahhru l-Malti u kitbu bih ma kinux Maltin biss, issokta jghid is-Sur Vassallo. Lil Lsienna għollewh u fahhruh hafna għorrief barranin ukoll. U biex jagħti provi ċari ta' dan hu talab lill-Onorabbli Membri jistabru fitit iehor u joqogħdu jisimġhu min kienu jew min huma dawn il-għorrief barranin.

Barra minn oħrajn hu semma lir-Rev. C. L. Dessoulavy, Ph.D., skular u

mghallem kbir fl-ilsna Semin, li fis-Sbatax-il-Kungress Internazzjonali ta' l-Orjentalisti li sar f'Oxford fis-sena 1928 inqara studju minn tieghu jismu "L-Iżvilupp tal-Malti bħala Lingwa Miktuba u x-Xebh ta' dan l-Ilsien ma' Ilsna ohra Semin"; ir-Rev. Fr. Edmund F. Sutcliffe, S.J., Professur tat-Testment il-Qadim u tal-Lhudi f'Heythrop College, li kiteb Grammatka tal-Lsien Malti li fuqha bhalissa qeghdin jitghallmu l-istudenti ta' l-Università taghna; Dr. Hans Stumme, Professur fl-Università ta' Leipzig u wiehed mill-aqwa skulari Orjentalisti tal-Ġermanja, li kiteb Grammatka ta' Lsienna mghammda *Maltesische Studien*; Dr. Th. Nöldeke, Orjentalista Ġermaniż iehor, li fela bir-reqqa u bil-għaqal ix-xogħol ta' Dr. Stumme u kiteb fuqu fit-tul fiż-*Zeitschrift der deutschen Morgenländischen Gesellschaft*; Wilhelm Gesenius, mghallem iehor mill-aqwa fl-Ilsna tal-Lvant, li kiteb studju meqjus hafna fuq il-Malti jismu: *Versuch über die Maltesische Sprache, etc.*; M. Cohen, professur Franciż li jaqra u jifhem il-kotba taghna u kiteb fuqhom f'rivisti Franciżi; I. Guidi, Taljan, wiehed mill-ghorrief il-kbar nett fl-Ilsna tal-Lvant li għandu kotba bil-Malti, jaqrahom u jifhimhom, u li sqarr li jiswewlu mhux f'it għat-taghlim tieghu; P. Nakhla, S.J., minn Bejrut, li jaf tajjeb l-ilsna kollha li jixbhu lill-Malti u li jittkellmuhom minn Bejrut sal-Marokk, għalkemm – kif sqarr dan l-istess patri Ġiżwita – l-ebda wiehed minnhom ma jista' jinkiteb sabih daqs l-Ilsien Malti. Fuq kollox Patri Nakhla jhossu msahhar wara l-poezija ta' Dun Karm.

Dan kollu, ikkonkluda s-Sur Vassallo, juri biċ-ċar u bid-dieher illi fi Lsienna hemm qawwa, hemm ġmiel, hemm seher li serqu l-qlub ta' ghorrief kbar barranin, imma li diżgrazzjatament għal xi whud minna donnhom ma jfissru xejn. Milli jidher ahna nbatu b'marda morali li twahhax – f'dik li hi lingwa taghna nfusna arana naghmlu minn kollox biex nisfaw u nidhru barranin f'pajjiżna stess!

Għadd ta' Maltin, kompla jtarraf is-Sur Vassallo, haduha qatta' bla habel kontra Lsienna għax semgħu jew qraw li l-Malti hu lsien ta' nisel Feniċju jew Puniku. Ohrajn għamlu l-istess għax dehrilhom li għandna nbarru minn Lsienna kull kelma safja jew qadima li l-lum fil-widna ddoqq bħala biċċa xaqqufa jew landa mġengla. Dawn it-talin huma tal-fehma li l-Malti tas-seklu ghoxrin m'għandu jkollu x'jaqsam xejn mal-Malti tas-seklu għaxra. Forsi dawn il-boloh għadhom ma ntebhux li l-ebda lsien tad-dinja ma jista' qatt jinbidel radikalment u sostanzjalment għal kollox u f'kollox – l-anqas jekk iġhaddu minn fuqu d-doppju ta' mijiet ta' snin li għaddew s'issa minn fuqu.

Dawn is-sinjuri ma jahmlux il-Malti għax jippretendu li l-kittieba tajba Maltin huma dawk li jsostnu s-safa jew puriżmu tal-lingwa. Imma dan m'huwiex minnu. Il-Professur Domenico Ronzoni fil-ktieb tiegħu *Nozioni d'Arte Letteraria* iġhid illi: "Nessuna lingua è pura, e non deve nè può esserlo" – l-ebda lingwa ma hi, ma għandha u ma tista' tkun safja. U dan, il-kittieba kollha tal-'Għaqda' u kull min għandu fih uqija gherf u kultura jafuh aktar milli tajjeb. Safja biss hi din jew dik il-lingwa li l-poplu li biha jittkellem twieled u trabba f'art li qatt

ma kellha relazzjonijiet kummerċjali jew storiċi ma' pajjizi oħra. Izda jekk fid-dinja hawn pajjiż li kellu tabilhaqq u ta' sikwit x'jaqşam ma' pajjiżi oħra barranin, dan il-pajjiż hu minghajr ebda dubju Malta tagħna. Ghaldaqstant l-Ilsien Malti, bħall-bqija ta' l-ilsna tad-dinja, u la hu u anqas qatt ma jista' jkun safi. Madankollu l-eghdewwa ta' Lsienna ma tista' ssibihom tarfhom b'xejn u qatt. Jekk flimkien ma' kelma ta' nisel Semitku tintuża kelma oħra ta' nisel Romanz (jew neo-Latin) dawn arahom jaqbżu fuqek u jghidulek b'wiċċ imqarras: "U din Maltija?!"

Jekk, mill-banda l-oħra, wiehed ifittex li jinqeda fi kliemu jew fil-kitba tiegħu bi kliem barrani (jew barbaru) mill-anqas tarahom jiddieħku u jizzuffjettaw bik huma u jghidulek: "Din il-kelma mnejn qlajtha? Minn qabar il-Feniċi?" Izda hu (K. Vassallo) ixebbah lil dawn il-għamla ta' nies mal-Lhud, għax huma wkoll, l-istess bhal-Lhud, jaraw, jisimghu u jifhmu l-fatti u madankollu ma jaslu biex jemmu u jikkonvertu qatt.

Kif kull min ighaddi minn fuq art imtarrba ma jonqosx iħalli l-atar jew il-marki ta' qiegh saqajh, hekk ukoll kull nazzjon barrani li ħakimna mill-Feniċi sal-lum ma satax jonqos iħallilna warajh xi tifikira tar-razza u tal-lingwa tiegħu. Din hi haġa minn awl id-dinja li ma jista' jiċhadha hadd. Għalhekk, zied iġhid is-Sur Vassallo, huwa korollarju naturali li l-ewlieni fost il-ġnus li ħakmuna ma satax ma jħallilniex xi wirt lingwistiku minn tiegħu. Il-Feniċi kienu dawk li rnexxielhom ikunu minn ta' l-ewwel fit-tiswir ta' alfabet. Dak l-ewwel alfabet kien imsawwar minn 22 ittra, li kienu kollha konsonanti. Issa aħna fi Lsienna għandna l-akbar u l-aqwa prova ta' kemm dan il-fatt huwa minnu. Il-Malti jissawwar essenzjalment fuq il-konsonanti li qatt ma jbiddu mkienhom fit-tibdil ta' l-istess kelma. Per eżempju, kieku kellna nieħdu l-verb *Ki Te B*, aħna naraw illi *t-T* qatt ma taqbeż u tiġi qabel il-*K*, kif anqas l-ittra *B* ma taqbeż u tiġi qabel l-ittra *T*. Bil-maqlub, il-vokali (li dahhluhom aktar tard il-Griegi fl-alfabet Feniċju) għandhom fil-Malti htieġa żgħira ferm, u huma dejjem sugġetti għat-tibdil u l-qbiż bejniethom. In-nies ta' l-ibliet jifhmu minghajr tbatija lin-nies ta' l-irhula, allavolja dawn ta' l-aħħar jinqdew bil-vokali *a* jew *e* fejn l-oħrajn fl-istess kelma jinqdew bil-vokali *u* jew *i*. Madankollu fejn jidhlu l-konsonanti, aħna lkoll naqblu perfettament bejniethom fl-użu u fil-qagħda tagħhom u fit-tliissin ta' lehenhom. U dan ifisser fiż-żgur illi l-Ilsien Malti hu fundamentament ilsien Semitku li miegħu, mal-mixja u mat-tibdil taż-żminijiet, dahhal u hallat xi kliem ta' nisel Romanz. Izda aħna u la għandna nistħu u lanqas nistmerru ndaħħlu fi Lsienna kliem ġdid li minghajru l-lingwa tagħna ma tkunx tista' timxi u tlaħhaq ma' ilsna oħra b'xi mod. Hu ta' min jinnota li l-Ilsien Inġliż hu wiehed mill-oġġna ilsna tad-dinja sewwasew għax qatt ma baża' jissellef kliem barrani kwazi minn kull lingwa oħra. U Inġliżi għorrief jiftahru u jtkabbru biha din il-haġa. Kieku l-lingwa Inġliża ma sselfitx u għamlet tagħha għadd tassew kbir ta' kliem barrani, kieku l-lum ma tghoddx kliem daqskemm effettivament fiha, jigiġifieri madwar 700,000 kelma.

Imbagħad is-Sur K. Vassallo wera kif jaħsbuha fuq l-Ilsien Malti xi għorrief

barranin u ġewwenin. U beda biex ikkwota r-Rev. Professur E. F. Sutcliffe S.J. li fil-Grammatka tiegħu bl-Ingliż fuq Ilsienna kiteb: “Bil-maqlub tal-biċċa l-kbira ta’ l-ilsna tal-Lvant, il-Malti jitekellmu poplu li ilu Nisrani minn żmien żemżem. Bhal ilsna ohra progressivi, il-Malti għandu xehta għal forom ehfef ta’ tifsir il-hsieb u għal karattru aktar analitiku. Il-Malti huwa lingwa li biha wiehed jista’ jilhaq l-oghla quċċata fit-tifsir tal-hsieb poetiku tiegħu. Fl-ahharnett, bhala lsien haj, il-Malti, l-istess bhall-Ingliż, għandu fih dik il-hila li jinqeda b’elementi ġodda u jwajhathom miegħu skond ma tkun titlob il-htieġa taż-żminijiet.”

Dr. L. H. Dudley Buxton, hu u jittellem fuq razzitna, ighid illi: “Il-ġens Malti, f’dak li hu bini skeletriku tiegħu, għadu l-lum bejn wiehed u iehor dak li kien 3.000 sena qabel Kristu; u dan minkejja l-fatt li hakmu fuqu hafna ġnus differenti mix-xaqlibiet tal-Mediterran.” U fl-ahharnett, il-Professur Dr. Ġ. Aquilina jghidilna: “Bhala lingwa, il-Malti Modern hu minn qaddis ommu Lsien Semitiku, ghalkemm bit-tibdil u mat-taqlib ta’ l-iżmna ha sura u bixra neo-Latina. Fi ftit kliem il-Malti hu tahlita ta’ kliem Romanz li jagħmel minna poplu magħżul b’lingwa tiegħu għalih waħdu – poplu magħżul mill-bqija bhalm huma t-Taljani, il-Franċiżi u l-Ingliżi, li Lsienhom u razzithom, xorta waħda bhala lsienna u razzitna, fihom ukoll tahlita ta’ kemm-il nisel iehor barrani.”

Dwar it-tagħlim tal-Malti fl-Università mbagħad is-Sur Vassallo tkellem bl-akbar qawwa u fiehem ċar li din il-kwistjoni kienet qamet saħansitra fi żmien hajjet M. A. Vassalli, li lili l-Onorabbli John Hookham Frere – l-ewwel President tal-Kunsill Ġenerali ta’ l-Università ta’ Malta – kien hatar bhala l-ewwel Professur ta’ Lsienna u ta’ ilsna ohra Semin fl-istess Università. U ta’ kulma tarraf dwar il-kariġa ta’ Professur tal-Malti, is-Sur K. Vassallo ġieb il-provi bid-dokumenti. Fost dawn id-dokumenti, hu qara ittra miktuba fis-sena 1825 minn Rev. C. F. Schlienz u mibghuta lil Lady Erroll – ittra li fiha jidher biċ-ċar kemm tabilhaqq sa minn dak iż-żmien il-Malti kellu postu fl-Università flimkien ma’ ilsna u sugġetti ohra.

Qabel ma temm it-taħdita tiegħu, is-Sur K. Vassallo widdeb u ċanfar bl-ahrax lil dawk il-Maltin fost hutna li, jew imhabba injoranza volontarja jonkella mhabba skopijiet ohra fahxija, s’issa ma għamlux haġ’ohra ghajr ippruvaw iwarrbu jew iċekknu l-kobor u l-ġmiel ta’ Lsienna. Madankollu l-holma ta’ dawn il-boloh ma sehhitx u anqas issehh f’li ġej. Min għandu qalbu marida u hsieb mohhu qasir u dghajjef, flok ma jirnexxilu jahkem u jsaltan fuq ghajru, jisfa meġhlub u mjassar hu nnifsu taht dwiefer dnewwietu stess!

(Il-Berqa, 29.4.46, pp. 3 u 7.)

*Il-Malti fil-Kunsill tal-Gvern***Mistoqsijiet ta' l-Onor. K. Vassallo****2nd Sitting of the C. of G. Thursday, 29th Nov. 1945**

38. Mr. K. Vassallo asked the Lieutenant-Governor:

Q. Owing to the ever-increasing output of Maltese literary works could the Hon. Gentleman please approve the increase to £200 of the provision of £100 for yearly subsidies hitherto provided by Malta Govt. for such purposes, and see that such an additional sum be included in the next General Estimates?

A. It is felt that for the time being local authorship is sufficiently encouraged by the provision of funds at the existing rate, but the hon. Member will have an opportunity of moving an increase in the vote under Head 8 Education B. Item 34. when the 1946/47 Estimates are under consideration by the Council.

45. Mr. K. Vassallo asked the Lieutenant-Governor:

Q. Whether the hon. Gentleman will find any objection to the forms for permits from the Building Control Board, as well as from other sources, being printed not only in English but also in Maltese?

A. — There is certainly no objection to any Government form being printed in the English and Maltese languages, and this is the normal course which is followed. In the case of application forms for the issue of licences by the Building Control Board, it does not appear that the use of the English language alone has been the cause of any inconvenience to the persons who were required to fill them in, but the hon. Member's suggestion will be adopted when the forms are reprinted.

Sitting No. 15 of the C. of G. Friday, 8th February, 1946

517. Mr. K. Vassallo asked the Director of Education:

Q. — Can the hon. Gentleman say how many Maltese literary classics have been purchased by the Malta Government and distributed to the Elementary Schools Circulating Library of Malta and Gozo from 1938 to date, together with their titles and authors?

A. — The information asked for is being collected. I take the opportunity to point out however that the Circulating Libraries are under the management of the Librarian and my Department only provides premises.

‘Il-Għid il-Kbir’ *

Karmenu Vassallo

DUN KARM — l-oghla għolja Maltija bl-oghla żewġ qċaċet ta’ gherf.

RESURREXIT SICUT DIXIT — Hu qam minn bejn l-imwiet kif sqarr hu nnifsu! Fuq dan il-għamil, fuq din il-ġrajja, fuq dan l-għageb ta’ l-egħgubijiet li sehħ u twettaq minn bin xebba safja li kienet bintu, Dun Karm — l-oghla poeta nazżjonali tagħna — niseġ u damm poezija li la tasal qatt biex tmūt u anqas biex tindifen miegħu f’qabru; hi tibqa’ tghix u ssaltan għal dejjem ma’ ismu, fil-waqt li fuq il-herba u l-għabra ta’ fdalijietu mmermra tissokta ttenni tghanni u xxandar rebbieha, sa ma jtulu ż-żmien u l-wisa’, il-ġieħ u s-sebħ li kiseb u sthoqq f’ħajtu bhala poeta u fl-istess hin qassis.

Kristu qam: qam mhux minn nagħsa hafifa jew raqda twila; imma qam minn hdan il-mewt u reġa’ għall-ħajja biex qatt ma jmut iżjed — u dan għamlu bis-saħħa tiegħu biss u tiegħu wahdu meta għoġbu u ried jinqeda bil-milja kollha tal-qawwa ta’ setgħatu bhala Bniedem u Alla li kien. Kristu ġġieleđ, issielet u tqabad ma’ l-ehrex u l-eqqel għadu li jaf bih il-holqien — il-mewt — u kien l-ewwel u l-aħħar wiehed, anzi l-waħdani, li għelbu u rebħu u xejnu. Mela jekk il-mewt hi l-qerda u t-tmiem ta’ kollox għal kull bniedem milqut minnha, għal Kristu kienet bil-maqlub il-bidu u l-ftuħ ta’ ġrajja ġdida — ġrajja ta’ apoteosi, ta’ dawl, ta’ sebħ u ta’ ġieħ mill-akbar: għax kienet sewwasew il-mewt dik li wriet biċ-ċar u xehdet bid-dieher kif Kristu kien tabilhaqq Alla, Bin Alla li tlaħħam fil-ġuf safi ta’ mara, li sfat Omm u baqgħet fl-istess waqt Xebba bla tebgha, għall-helsien tagħna mill-jasar tad-dnub.

Fuq il-qawma ta’ Ġesù Sidna minn bejn l-imwiet ma kinux wiehed u tnejn dawk li għasru u hallew gherfhom mahżuż fuq il-karti. Għad-dinja nisranija din il-ġrajja hekk kbira u tal-għageb — li l-ebda ġrajja ohra ta’ l-imghoddi jew ta’ li ġej ma

* Fl-1942 ix-‘Xirka għat-Tixrid ta’ l-Ilsien Malti’ (X.T.I.M.) nediet konkors dwar ‘Kritika ta’ xi Xogħol Letterarju bil-Malti’. Fost it-tlettax-il studju li ntbagħtu għall-konkors kien hemm wiehed, ‘Il-Għid il-Kbir — Dun Karm l-oghla għolja Maltija bl-oghla żewġ qċaċet ta’ gherf’, mibgħut minn Karmenu Vassallo bl-isem mibdul ta’ *Conscript*. Fir-rapport tagħhom tad-19 ta’ Novembru, 1942 l-eżaminaturi, P. Pawl Tabone, O.F.M. u A. Cremona, semmew b’tifħir l-istudju ta’ Vassallo. Ix-X.T.I.M. ma kenitx f’qagħda li tistampa l-istudji, u xi Ms. tagħhom — fosthom dak ta’ Vassallo — baqgħu merfugħin għandi billi jien kont is-Segretarju tax-Xirka. Meta ġie li semmejtlu din il-kitba, Vassallo kien iġhidli biex il-Ms. nibqa’ nżommu jien u ‘l quddiem imbagħad nara x’l-aħjar isir bih. Inhoss li huwa xieraq issa li f’dan in-numru speċjali ta’ *Il-Malti* jidher l-apprezzament li kien kiteb Vassallo fl-1942 dwar il-poezija ta’ Dun Karm ‘Il-Għid il-Kbir’.

jew ta' li gej ma testa' tizgabel jew tixxiebah magħha — tigiġor
 fiha l-groff u s-sisien kollha tal-knisja u id-Din ta' Kristu.
 Kieku Kristu ma reġax mill-mewt qall-tagħja bil-taba u
 l-gawwa tiegħu biss u tiegħu watadu, kieku l-knisja u id-
 Din tiegħu ma kinux ikunna taj' oħra għajr tress ta' l-leten
 firraġġi, blieba ta' genu bla isem, dehra sabiħa ta' stelli li
 tghammixlek għajrek f'letta ta' tohma u li mbagħad tawer
 tfigħittha u ma ssiib xejn. Lejda Kullma jgħid u jgħissu ofla
ma jgħax jgħoss u ma jgħax — Ne sillaba di Dio mai
si cancella (Monti, Sulla Morte di Giuda, Son. III, v. 42).
 Kullma tabru l-bassara fuq il-gawwa ta' Kristu minn
 tadan l-inwriet rekk u tawtaw, fis-sewra: u b'hekk il-
 knisja u id-Din ~~ta' Kristu~~ ta' Kristu, li bihom jgħumnu u
 jgħidfu wkoll id-dawl, isaathew u saadgu darba għal
 dejjem hekk illi l-bibien ta' l-infernu ma jgħotju gatt gatt
 mhux xejn Kontribum.

* * *

Jista', hawn, xi taadd jgħaxi u jgħot li jgħum jaf
 il-għala minn ktra hekk kbira ta' pzejjet li tawej għad-
 dawl Din Karm jien għajret sewra-sewra din il-għajja ssi-
 għajja li, billi s-suggett tagħha hu hekk popolari, hekk
 magħruf u hekk imxerred bil-kelma u bil-pienna, aktarx
 li l-originalità tagħha tiddellet, tiddennes u tighajjel-
 jekk mhux tafna, xi flit. Din il-mistogħija, kieku kelliha
 ssir, ma kintex tkun għal kolloz fiergħa: u għaliha
 woid inwriegel b'wici minn quddiem u b'idejja fuq
 galbi. L-ewwelnett, b'pzejja originali taadd mi' għander
 l-jedd jgħem jew ifantus dauma, nisja, tawnicja ta'
 versi dwar suggett li gatt ma tħaddem qabel; jew
 li, imtazza t-tisrid u t-taħrif kbir tiegħu, fil-għalja ta'
 l-istorja tal-knisja jew tat-tagħlibu t-tibdel fit-takma
 tal-għus, jidher nixxud u ritis: ikollu bitba jew b'isja
 xogħol originali kull min jgħotfu jingħad tajjel b'wotter
 u b'galbi u jgħemxilu mbagħad is-sil fil-maturata ta'
 setgħatthom, u ta' gawwiethom kullma hu biżżejjed bir.

tista' titqabbell jew tixxiebah magħha – tiġbor fiha l-qofol u s-sisien kollha tal-Knisja u d-Dîn ta' Kristu. Kieku Kristu ma reġax mill-mewt għall-hajja bil-hila u l-qawwa tiegħu biss u tiegħu waħdu, kieku l-Knisja u d-Dîn tiegħu ma kinux ikunu haġ'ohra għajr hoss ta' lehen fieragħ, bluha ta' ġenn bla isem, dehra sabiha ta' tlellix li tgħammixlek għajnejk f'leħha ta' holma u li mbagħad tmur tftitxha u ma ssib xejn. Izda kulma jgħid u jlissen Alla ma jistax jonqos u ma jseħx – *Nè sillaba di Dio mai si cancella* (Monti, Sulla Morte di Giuda, Son. III, v. 42). Kulma habbru l-bassara fuq il-qawma ta' Kristu minn hdan l-imwiet seħh u twettaq fis-sewwa: u b'hekk il-Knisja u d-Dîn Nisrani, li bihom jemmnu u jaħilfu wlied id-dawl, issaħhew u sseddqu darba għal dejjem hekk illi l-bibien ta' l-infern ma jistgħu qatt jagħmlu xejn kontribom.

* * *

Jista', hawn, xi hadd jistaqsi u jitlob li jkun jaf il-għala minn kotra hekk kbira ta' poeziji li hareġ għad-dawl Dun Karm jien għażilt sewwasew din il-għanja religjuża li, billi s-suġġett tagħha hu hekk popolari, hekk magħruf u hekk imxerred bil-kelma u bil-pinna, aktarx li l-originalità tagħha tiddellel, tiddennes u titgħajjeb – jekk mhux hafna, xi ftit. Din il-mistoqsija, kieku kellha ssir, ma kinetx tkun għal kollox fiergħa: u għaliha rrid inwieġeb b'wiċċi minn quddiem u b'idejja fuq qalbi. L-ewwelnett, b'poezija originali hadd m'għandu l-jedd jifhem jew ifantas damma, nisġa, hannieqa ta' versi dwar suġġett li qatt ma thaddem qabel; jew li, imħabba t-tixrid u t-tagħrif kbir tiegħu fil-għalqa ta' l-istorja tal-knisja jew tat-taqlib u t-tibdil fil-ħakma tal-ġnus, jidher mikdud u rħis: ikollu kitba jew biċċa xogħol *originali* kull min jagħraf jinqeda tajjeb b'moħħu u b'qalbu u jirnexxilu mbagħad isib fil-matmura ta' setgħathom u ta' qawwiethom kulma hu biżżejjed biex dak li jkun kiteb jew għamel ikun jista' bil-jedd u l-ħaqq kollu jsejjahlu tiegħu, tiegħu biss, tiegħu waħdu. It-tininett, *l-originalità* ma titnissilx mill-għażla tas-suġġett, imma biss mill-qatgħa, mit-tifsila, mill-bixra u s-sura tal-ħsieb u l-ħjiel u l-lehma li wiehed jagħtih. It-tielet u l-aħħarnett – kif tfisser il-kelma fiha nfisha – jekk f'kulma jingħad bil-fomm u f'kulma jissawwar bl-id jew bil-pinna jkun hemm dak li hu bidu, nisel jew holqien (jigifieri nuqqas ta' teħid, tiġbid u tagħsir minn eghjun ohra barranija), hemmhekk ikun hemm ukoll dik li aħna nsejjuhla *originalità*.

Dun Karm! Dejjem poeta fil-milja kollha tiegħu bhala saċerdot: dejjem saċerdot fil-milja kollha tiegħu bhala poeta! Xi hlewwa u għozza jnissel ismu f'qalb dawk li rnexxielhom jaslu biex jifhmuh u jagħarfuh mill-qrib bis-saħha ta' seher għanjietu! Kien hu li bil-għana tiegħu religjuż, patrijottiku u nazzjonali għolla l-isem u l-ġieh ta' Artna u ta' niesna hekk li ġiebu fl-istess qies u kejl ma' dak ta' artijiet u ġnus ohra li jisbquna sew fil-medda u l-firxa kemm ukoll fil-għadd u l-kotra tagħhom; kien hu l-imgħallem ewlieni fil-bini u t-tluġh u t-twaqqif tal-Letteratura Nazzjonali tagħna; kien hu li żara' u xettel f'qalb iż-żgħażaġh Maltin tal-lum l-akbar heġġa u l-eħreq imħabba għal Gziritom, għal Dinhom,

ghall-eghmejjel kbar u tal-ghageb li wettqu fl-imghoddi missirijietna – l-aqwa rahan u l-isheh xhieda ta' kobor ekunitna ghaż-żmien mistur li ghad irid jigi.

* * *

'Il-Musbieh tal-Mużew', 'Il-'Jien' u Lilhinn Minnu', 'Non Omnis Moriar', 'Alla Mhux Hekk', 'Omm' u 'Bjuda', barra minn xi oħrajn, huma magħduġin mill-aħjar, anzi bhala l-aqwa biċċiet fost ix-xogħol kollu poetiku li fawwar u gelben mill-pinna mlewna, ghallielu u lieżma ta' Dun Karm (Monsinjur Psaila). Izda l-ghan tiegħi l-lum mhux dak li nithaddet fuq il-lehma tal-ghageb li xeghel u kebbes f'moħħ Dun Karm daqsxejn ta' musbieh mill-eqdem tal-fuħħar b'huta minquxa fuqu bhala ghelma nisranija li, għall-ghozza ta' fakret grajjietu, intrefa' u nżamm fiż-żgiegħ għall-wirja ġol-Mużew tal-Belt tagħna; anqas fuq kif dan l-awtur, bl-akbar semplicità, ifisser u jholl wiehed mill-itqal problemi filosofici u teologiċi fil-hajja tal-bniedem, jigiġifieri l-ghazla relattiva bejn ir-Raġuni u l-Qalb, il-Gherf u l-Imhabba flimkien mal-hlas ta' kull waħda minnhom; anqas fuq li l-poeta, mitwieled hekk minn ġuf ommu u magħmul u misjur fil-milja ta' rġulitu, ma jintemmx kollu kemm hu – billi wara mewtu, ismu jibqa' haj u mistakar fil-ghana bla tmiem tiegħu; anqas fuq il-qabza u d-divrenzja kbira li tgħaddi bejn pittur ghaqli u mixhur tad-dinja li, wara li jinqeda b'dehnu u hiltu kollha, jirnexxilu jhażzeż fuq daqsxejn ta' tila smajra l-ġmiel ta' "nżul ix-xemx li qatt ma tinzel" u bejn il-pittur tas-sema li "minn dawk l-egħgubijiet – jagħmel mija kull jum u mija jhassar"; anqas fuq il-hlewwa ta' dik l-omm li, għall-imhabba tal-ġenn li għandha għat-tarbija tagħha, tixtieq imma ma tissograx tfaqqgħalha bewsa għax b'hekk tiksrilha l-holma ta' nghasha u tqajjimha mis-shana tan-nieqa u dan ma jaqbilx li jsir billi "is-silġ għadu jtektek, ir-riħ qed izid"; u anqas, fl-aħħarnett, fuq il-mistiċiżmu liriku li hemm fix-xebh tassew milqut bejn il-bjuda tas-silġ li tiksi l-gholi ta' l-iġbla u l-bjuda tas-safa bla mtiefes ta' Marija – ix-Xbejba magħzula mill-bqija tan-nisa u mqieghda minn Alla hekk fil-gholi li saret Ommu u Omm il-bnedmin kollha. Hsiebi l-lum huwa dak li ngharbel, nifli u nizen poezija oħra li, għas-siwi u l-popolarità tas-suġġett tagħha, aktarx li ssibu oħrajn bhalha f'isna barranin u li għalhekk aktar tkunu tistgħu tixhdu safejn iwassal u jlahhaq il-ġenju poetiku ta' Dun Karm: u hawn nifhem infisser 'Il-Ghid il-Kbir' li dehret mitbugha f'*Il-Ghana ta' Dun Karm*, Paġ. 17, it-Tieni wiehed mit-Tliet Kotba li għaqqad u haregħ għad-dawl il-mibki u qatt minsi Tabib Ġużè Bonnici, hu wkoll kittieb mill-aħjar, fl-1939.

X'hemm f'din il-ghanja li lili, bhala Malti wild Malta Maltija, joghġobni u jolqotni l-aktar barra milli jhegġigini nithaddet fuqha qabel kull poezija oħra ta' l-istess awtur? Hemm żewġ hwejjeġ li, bhal żewġ holoq, jagħmlu katina waħda: il-kobor ta' Dīni u l-ġieħ ta' Lsien Arti! Nisegħ Dun Karm f'din il-ghanja u rabat u għaqqad flimkien l-egħżeż żewġ hwejjeġ li għandu jkollu l-aktar għal qalbu kull min fil-vini tiegħu jhoss jigri u jbaqbaq demm tabilhaqq Malti: Reliġjon u Lsien – l-aqwa żewġ sisien u l-ifrem żewġ imrammi tal-karattru spiritwali u

nazzjonali taghna, iż-żewġ għeljem wahdanin li jagħzlu l-ġens Malti mill-bqija tal-ġnus l-oħra kollha tad-dinja.

Jiftaħ tassew bil-qawwi u bil-kbir Dun Karm meta jibda biex jagħmel mistoqsija (mistoqsija li għaliha jwieġeb dak li l-Filosofija tgħammedu bl-isem ta' *dubium methodicum*) dwar kif Kristu seta' jkun Alla meta wasal biex itemm hajtu msallab fuq għuda bla ġieħ. U għal din il-mistoqsija miġbura fl-ewwel strofa ta' 'Il-Ghid il-Kbir' ta' Dun Karm u magħmula f'isem il-ġens Lhudi nnifsu, twieġeb it-tieni strofa – magħmula hija wkoll f'isem l-istess ġens – li ddoqq hekk:

Imdawwar bil-qawwa li takkem, li tirbah,
Li teqred l-eghdewwa miġbura flimkien,
Elf darba l-profeti habbruli l-Messija
Li Alla kien w'għedni fil-bidu taż-żmien.

Minn hawn jidher biċ-ċar li kienu l-Lhud infushom dawk li wiegħbu għall-mistoqsija li kienu għamlu huma bejnhom u bejn ruhhom dwar kif Dak li sallbu u qatlu sata' jkun Alla: u jekk f'mistoqsithom huma fehmu jew riedu juru li kellhom xi *dubju* u b'dan id-dubju holmu *jichdu* d-divinità tal-Vittma Bla Htiġa tal-għamad u l-bluha tagħhom, bit-tweġiba li taw dwar li l-profeti kienu habbrulhom Feddej mibgħut fl-art minn Missieru tas-Sema huma wettqu u seddqu li Kristu kien tabilhaqq Alla: u għalhekk id-dubju tagħhom safa metodiku, iċ-ċaħda sfatilhom wetqa, u l-hlas ta' qerq ħżunithom kien dawl is-sewwa biss.

Sa hawn il-bidu u l-ftuħ ta' 'Il-Ghid il-Kbir' ta' Dun Karm. Madankollu l-hsieb u l-hjiel ewlieni ta' din il-għanja religjuża huwa diġà milhuq u mitmum; is-sies li fuqu baqagħlu jitle' l-bqija tal-bini letterarju-poetiku-dommatiku tagħha hu mhejji u lest; il-qofol u l-għaqda ta' kollox qegħdin hawn. Kulma hemm miġbur, midmum u mfisser fil-bqija ta' l-istronfi l-oħra ta' wara l-ewwel tnejn mhux haġa oħra hliet dak li għarfet tohloq il-fantasija dejjem imkebbisa tal-Poeta Nazzjonali taghna li, f'din il-poezija, ma jonqosx li jurina x'hażna tassew kbira għandu ta' tagħlim u ta' gherf – tagħlim u gherf li bihom il-poeta-qassis jaf u jrid jinqeda dejjem *ad maiorem Dei gloriam et populi nostri beneficentiam*.

Mogħni bid-dawl u d-dehen li hassel mill-kitba ta' San Pawl, ta' Santu Wistin, ta' San Tumas t'Aquino u ta' hafna għorrief oħra ta' Ommna l-Knisja Mqaddsa; mibluh u msahhar wara l-ġmiel u l-benna ta' wahda mill-aqwa fost is-Snajja' s-Sbieħ – il-Poezija; u miġbud u mħajjar biex jixrob u jduq kull ilma safi u wtieqi li jfawwar mill-bqija ta' eġġjun ix-Xjenza, l-Arti u l-Letteratura, Monsinjur Dun Karm Psaila rnexxielu jilhaq u jikseb grad hekk għoli fil-għalqa tal-gherf xjentifiku, kulturali u letterarju, li forsi ma jitqarraqx u anqas jitgħallet min ighoddu u jagħharfu bhala Malti *nullius dogmatis experts*. U dan garrbu fih mhux biss min qara u tiegħem kull kitba prozajka u poetika ta' Dun Karm, jew min kellu x-xorti xi darba jiltaqa' u joqgħod iqatta' xi siegħa taħdit miegħu; imma l-aktar u l-iżjed min irnexxielu jagħmel il-wahda u l-oħra. U biex wiehed jikxef il-kobor u l-ġmiel

li hemm mistur fil-ghanja religjuza ta' 'Il-Ghid il-Kbir', jehtieg iharsilha f'dan id-dawl – id-dawl tal-gherf xjentifiku-kulturali, filosofiku-teologiku, artistiku-letterarju-poetiku li jaghni mohh in-*nostrorum princeps poetarum lyricorum*.

Araw daqsxejn b'liema sengha ghaqlija ta' mgħallem jidhol Dun Karm fil-qalba ta' l-argument ewlieni tas-sugġett ta' għanjietu meta jistaqsi:

'Mma ghidli, ja Lhudi, jekk inti fis-sewwa
Sallabt 'il dal-bniedem u hajtu temmejt,
Għaliex ġewwa qalbek jistahba bħal biża'?'
Għaliex il-ghassiesa fuq qabru hallejt?

Jekk ma kellhom ebda faham miblul, jekk il-kuxjenza tagħhom kienet iddoqqilhom li Bin il-mastrudaxxa Ġużeppi ma kienx għajr bniedem hati ta' delitt jew għadd ta' delitti, jekk kienu jhossu fihom li ma għamlux hlief is-sewwa u l-haqq meta 'l Kristu sallbuh u qatluh, mela għala mbagħad beżgħu Minnu mejjet meta kontrihom ma seta' jagħmel xejn u hallew l-ghassiesa fuq qabru biex dawn jaraw jekk jinsteraqx jonkella jqumx minn qabru u jahrab? Ma kienx dan tagħhom għama u l-akbar biċċa ġenn? Ma beżgħux minn Ġesù haj u beżgħu Minnu mejjet! Mhux dan jewwilla l-aktar argument sod, shih u qawwi li bih il-Lhud infushom iwettqu u jseddqu li Kristu kien tabilhaqq Alla?

Boloh u għomja minn naħa, kiefra u bla qalb mill-oħra, il-Lhud issoktaw juru kemm Kristu kien tabilhaqq Alla Bin Alla għax tkexxu, irtogħdu u dahlu f'qoxrithom bil-biża' malli qillet il-għadab tan-Nazzarenu waqgħet bhala sahta fuqhom u fuq uliedhom fil-milja ta' toqolha, u dwiet u damdmet f'hin wiehed bhala ragħda qawwija t-“theżiża li qanqlet – iż-zonqor li fuqu l-belt tagħhom inbniet.” U dik kienet is-siegħa li fiha l-holma tal-Lhud sfat fix-xejn, fil-waqt li Kristu u dawk li qatgħu li jimxu warajh kisbu r-rebħ u s-sliem għal dejjem ta' dejjem.

* * *

'Il-Ghid il-Kbir' hi wahda mill-poeziji ta' Dun Karm l-aktar magħrufa għas-semplicità tagħha mħabba r-rabta sfiqa li għandha ma' l-istorja tal-Knisja. Għaldaqstant, dawk li huma żina u xejxi, ftit li xejn niltaqgħu magħhom f'din il-ghanja; mix-xbihat estetici, mit-tixbih u t-taqbil retoriku nieqsa harira wkoll; dehriet sbieh, lelliexa u fantastici, li ssibhom fil-kotra l-kbira tal-ghanjiet l-oħra tiegħu, f'din il-ghanja storiko-religjuza ma ssibhomx bl-irfus. Mela fejn huma l-kobor, il-qawwa, l-originalità tagħha? Bħalma ġisem u ruh fi bniedem wiehed ma jingħazlux minn xulxin, hekk ukoll jigri minn dawn – magħgunin u mwahħdin kif inhuma mas-semplicità li bihom f'daqqa Dun Karm sawwar poezija wahda b'ġisem storiko-religjuż u ruh lirika.

Biex iwettqu u nuru kemm hi tassew sempliċi u fl-istess hin kbira għal dik li hi qawwa u originalità, sejrjn inqabblu hawnhekk 'Il-Ghid il-Kbir' ta' Dun Karm ma' 'La Risurrezione' ta' Alessandro Manzoni. Sew din u kemm dik, it-tnejn

għandhom qofol storiku, għad li dejjem imsieheb minn hġilijiet liriċi. Izda fejn il-għanja ta' Manzoni hi aktarx mgħobbija bi *traslati* jew *tropi* u tiżjin iehor retoriku, dik ta' Dun Karm hi bil-maqlub hafifa ġmielha minnhom. B'dankollu dawn il-għanjiet huma t-tnejn sbieh u helwin fil-qatgħa ta' lbieshom, it-tnejn kbar u qawwija fil-milja tal-hsieb.

F'dak li hu qofol storiku-religjuż 'Il-Għid il-Kbir' u 'La Risurrezione' jimxu id f'id. għax ġrajjet il-qawma ta' Ġesù Sidna mill-mewt torbot 'il-wiehed u 'l-iehor bl-istess jeddijiet li hadd ma jista' jahrabhom wara li jkun indahal biex jikteb fuq hekk. Bħallikieku fejn Manzoni jgħanni helu helu u fil-qosor:

Era l'alba; e molli il viso,
Maddalena e l'altre donne
Fean lamento sull'Ucciso;

Dun Karm għandu dawn il-versi li jpingulna fil-kobor u aktar bir-reqqa l-istess kwadru:

Fuq l-ibhra taż-żara', fuq l-oqsma tad-dwieli
Kien għadu kif qiegħed iżernaq il-Hadd,
Xhin harġet Marija, li habbet 'il Kristu,
U ġriet ma' nisa oħra minn qabel kulhadd,
Moghñija bil-hwawar biex tidlek il-mejjet,
Kif kienet id-drawwa Lhudija fiż-żmien . . .

Il-qawwa tal-ġmiel liriku – kif jista' jixhed kull min għandu hġiel ġmielu ta' dik li hi Poezija u Sengħetha – tidher u tinħass sħiħ sew fil-versi tal-poeta Taljan kemm fil-versi tal-poeta Malti. Hemm ukoll xebh kbir (biex ma ngħidux haġa waħda mfissra b'żewġ ilsna wiehed mhux bħall-iehor) fid-dehra ta' l-Anglu tal-Mulej lin-nisa twajba. Arawha din id-dehra fil-versi Manzoni:

Un estranio giovinetto
Si posò sul monumento:
Era folgore l'aspetto,
Era neve il vestimento:
Alla mesta che 'l richiese
Diè risposta quel cortese:
È risorto; non è qui. –

u qabbluha ma' dik li hemm fil-versi tal-poeta tagħna:

Bil-qiegħda fuq l-ghatu, bħal berqa dawl wiċċu,
Bhas-silġ bojod hwejġu raw qiegħed żaġhżuġ,
Li b'lehen ta' hlewwa fis qal'lhom: – Xejn tibżgħu;
Mill-mewt qam kif wiegħed: naha oħra ssibuh.

Għedna aktar 'il fuq li għanjiet Dun Karm m'hix hekk mgħobbija b'dak it-tiżjin retoriku u estetiku bħalma hija dik ta' Manzoni. Araw kemm hu hekk. Fit-tielet

u r-raba' strofa (kull wahda minnhom ta' seba' versi tat-tmienja mqabblin *ababccdd*, bl-ahhar vers maqtugh u l-bqija watja) ta' 'La Risurrezione' il-poeta Taljan iqabbel u jxebbah il-waqgħa ta' werqa hafifa minn sigra mal-qalba tal-ghatu tqil minn fuq qabar Kristu bi kliem magħżul poetiku li, fi lsienna, idoqq kif ġej: 'Bħalma pellegrin, ghajjen imhabba l-mixja twila, jieqaf jistrieħ f'nofs triqtu u jorqod ġo masġar, iżda minnufih jistenbah u jqum ma' l-iċken hoss ta' waqgħa ta' werqa minn sigra biswitu; hekk ukoll, malli l-ghatu tqil imma bla siwi nqaleb u tar minn fuq wiċċ il-qabar u fl-istess waqt ruh Kristu li kienet niżlet il-Limbu – reġgħet ingħaqdet ma' ġismu, Ġesù qam minnufih mill-mewt għall-hajja.' Xebh u taqbil ta' din il-ghamla f' 'Il-Għid il-Kbir' ta' Dun Karm ma nsibuhx. Manzoni fl-istrofa hdx ta' l-istess innu jithaddet fuq il-bidla ta' l-ilbies minn vjola f' abjad li issa jxidd is-sacerdot waqt li johroġ qalb il-mixegħla tax-xemgħa biex ixandar ir-rebħa ta' Kristu fuq il-mewt. Ma' dan, fl-istrofa tmax, Manzoni jissokta jdomm fi vrusu l-ghana li bih Ommna l-Knisja Mqaddsa xxandar dan il-misteru. Fl-istrofa erbatax (u b'aktar hlewwa imma anqas qawwa fl-istrofa ta' qabilha) l-istess kittieb Taljan iġhid li jum il-Għid inissel ferħ kbir f' qalb kulhadd u jagħmel li l-ghani jaqsam hobzu mal-fqir u hekk kulhadd jixxierek u jkollu sehem indaq mill-ġid u l-barka li jġib miegħu dan il-Għid. Dun Karm fl-innu tiegħu tal-*Għid* ma qagħadx jintilef żejjed biex iġhabbi vrusu f' dawn l-irqaqat. Żamm ukoll hafif kemm sata' f' dik li hi nisġa storika. Għax billi l-istorja u l-poezija qajla u xejn jimxu id f' id u billi, kif ġarrab fih innifsu kull min hu tabilhaqq poeta, l-istorja fil-poezija hi bħall-kamla fl-ilbiesi u bħas-susa f' sieq ta' sigġu jew ta' mejda, il-Poeta Nazzjonali tagħna jidhirlu li, meta f' poezija ma jkunx jista' jehles għal kollox mill-istorja, tkun biċċa għaqal u haġa bil-wisq flokha jekk jinqeda biha kemm jista' jkun mill-anqas. Min-naha l-oħra (u Dun Karm jidher li hu ta' dil-fehma) meta poeta jaqbad biex jinseġ u jdomm poezija fuq suġġett (l-aktar jekk religjuż) li jkollu rbit sfiq u shih ma' l-istorja, l-awtur ikun aktarx naqas u ssaġġell mill-gholi li kellu jilhaq jekk kemm-il darba hu jgħabbi l-ghanja tiegħu b' hafna xejxi u tlellix retoriku żejjed. Għaldaqstant Dun Karm qata' li jahrab iż-żewġ itruf u jżomm fit-triq tan-nofs għax, kif iġhid il-Latin, *in medio stat virtus*.

B'danakollu f' 'Il-Għid il-Kbir' ta' Dun Karm il-lirika ma tonqosx. Jekk jittieħdu f' daqqa, bħala ġisem u ruh fi bniedem wiehed, ahna nsibu u naraw li l-hmistax-il strofa li fih l-innu kollu ma jigbrux fihom minn fuq s' isfel għajr lirika wahda biss. L-istess jista' jingħad minn kull strofa oħra mehuda għaliha wahedha. F' kull vers ta' kull strofa, f' kull strofa li fih l-innu, fil-versi u l-istrotfi kollha li jsawru 'Il-Għid il-Kbir' ma jistax wiehed ma jsibx jew ma jhossx dak li *stricto sensu* ahna nifhmu nfissru meta nġhidu POEŻIJA.

L-innu ta' Dun Karm hu mibni fuq metru safi ta' erba' versi kull strofa, li għalhekk tissejjah *kwartina*, bit-tieni vers jaqbel mar-raba' wiehed. Kull vers fih tmax-il sillaba; – jista' wkoll jissejjah vers tas-sitta mżewweġ. It-tieni u r-raba' vers ta' kull strofa huma *maqtugħa*; l-ewwel u t-tielet *watja*. Il-versi kollha kemm

huma ghandhom mixja rżina u hafifa u xejn m'hemm x'ixekkilhom jew itaqqalhom fi triqthom. Ir-rimi la huma mfittxa u anqas imgebbda, imma jgelglu u jfawru naturali bhall-ilma safi minn xquq il-blat. L-oghla u l-itqal hsibijiet li hemm fl-innu tieghu. Dun Karm ifissirhom ċar bl-akbar semplicità. Bejn kull hsieb u iehor, bejn dan u dak il-hjiel, bejn kull fergħa u ohra ta' argument hemm irbit hekk sfiq, shih u tajjeb, li int u taqra din il-poeżija tisthajlek qieghed taqra biċċa proża. U tabilhaqq Dun Karm għandu jagħnuh żewġ preġġi: jikteb versi li għandhom mill-proża: u jikteb proża li għandha mill-versi.

Tarrafna ftit aktar 'il quddiem li l-innu tieghu Dun Karm żammu hafif kemm seta' mit-tiżjin retoriku. B'daqshekk ma barrejnlix il-ftit li hemm fih; l-iżjed meta nafu li dan il-ftit jiswa *hafna* – u hafna mhux fid-daq u l-medda, imma fil-għamla u s-sura. Bħallikieku, ma jgħbrux fihom poeżija u grajja shiha dawn il-versejn:


Min siket fil-kesha mudlama tal-qabar,
F'setegħtu qam wahdu mill-hdan tal-mejtin. –?

Min ma jarax il-kobor tal-hsieb u ma jtighemx fl-istess hin il-hlewwa u l-qawwa ta' poeżija tabilhaqq lirika meta jiltaqa' ma' versi bħal dawn:

Insew, fit-tgħanniq ta' tjeba li taħfer,
Ir-reghxa li tatkom ċanfira bla jedd. –?

Rajna f'dan l-artiklu analitiku-kritiku kif minn Dun Karm il-poeta ma jwarrab qatt Dun Karm il-qassis. F'dan id-dawl, lil Dun Karm hadd ma jisbqu fostna. Hu għalhekk li aħna ngħodduh bħala "l-oghla għolja Maltija bl-oghla żewġ qċaċet ta' gherf."

CONSCRIPT



Karmenu Vassallo meta kellu erbgha u ghoxrin sena.

Poeżija ta' Vassallo mogħtija bħala ta' A. Cuschieri

TISWIJA

FIL-ĠABRA ta' poeżiji *CUSCHIERI: Poeta tal-Madonna u tal-Kelma Maltija* (1967) hemm waħda jisimha 'Jekk lil tmiemek trid tagħti ftit serħ / Ġorr salibek fin-niket . . . fil-ferħ.' Dahlet mal-poeżiji ta' Cuschieri għaliex l-ewwel darba li kienet stampata, fl-1932, l-awtur tagħha nqeda bin-*nom-de-plume* ta' tliet asteriski (* * *) li bih, kif inhu magħruf, il-Prof. A. Cuschieri kien iħobb jinqeda għall-poeżiji tiegħu bil-Malti.

Madankollu, f'dal-każ it-tliet asteriski wara xulxin ma kenux ta' Cuschieri iżda ta' Karmenu Vassallo. Dan nafuh minn dak li qal Vassallo nnifsu¹ meta, erbatax-il sena wara l-hruġ tal-ġabra ta' Cuschieri, iċċara l-malintiz li kien sar billi kiteb:

''Il-poeżija 'Jekk lil tmiemek trid tagħti ftit serħ – Ġorr salibek fin-niket . . . fil-ferħ', mitbugħa fil-harġa t'Awissu, 1932 (aktar minn 56 sena ilu), ta' *Il-Messagġier Malti tal-Qalb ta' Gesù* bi tliet asteriski wara xulxin (* * *) flok isem min kitibha, hija traduzzjoni li kont għamilt jien tal-poeżija bit-Taljan *La Croce* ta' P. P. Parzanese (1910–52). Bi zball, u b'nuqqas ta' tiftix meħtieġ, din il-poeżija nsibuha miġbura u mitbugħa ma' oħrajn fil-ktieb *CUSCHIERI: Poeta tal-Madonna u tal-Kelma Maltija* (1967, pp. 107–108), bħallikieku kienet waħda mill-poeżiji oriġinali ta' Patri Anastasju Cuschieri, O.C., waqt li mhix.'''

Naraw mela li mhux biss il-versi huma ta' Vassallo, iżda huma traduzzjoni u mhux oriġinali. Biex inwettqu iżjed din it-tiswiġa ngħibu hawnhekk il-versi stampati bi zball fil-ktieb ta' Cuschieri.

Nota tad-Direzzjoni

JEKK LIL TMIEMEK TRID TAGĤTI FTIT SERĤ ĠORR SALIBEK FIN-NIKET . . . FIL-FERĤ

Meta jiena twelidt, hassejt x'jgħidli:

– Int twelidt biex salibek iġġorr –

Għalhekk jiena s-salib għannaqt miegħi,

Waqt li bkejt, bla ma xejn qgħadt ingorr.

U bdejt nikber u nagħraf il-hajja

B'dieqa w niket mimlija w bil-hemm;

U fis doqt ta' l-imrar xi tbatija,

Li taf tagħti d-dinja ta' semm.

1. Karmenu Vassallo, *Għażiż Karmenu . . .* Edizzjoni ta' Ġorg Mifsud, Pubblikazzjoni Gulf, 1982. – ''Kelmtejn fuq l-Ittri,'', p. 42. Ara wkoll *ibid.*, p. 147, nota 1.

Jien harist fuq il-foqra w fuq l-ghonja;
 Hadt mill-kelma taż-żghażaġh, tax-xjuħ:
 W intbaht dlonk li, f'dal-wied, fejn iġelben
 Dmugh l-ghajnejn, salib ghandha kull ruh.

Rajt sultad xejn ma jonqsu ta' hakma . . .
 'Ma bi ġbinu fuq idu . . . hosbien;
 Dritt gharaft li Hallieqi mas-saltna
 Salib tqil għoġbu jtiħ lil dal-flien.

Rajt sultad ġej mill-gwerra b'driegħ nieques,
 'Ma fuq sidru s-salib tat-tifhir:
 Madankollu l-qalbien kien imdejjaq,
 Ghax ma' dak kellu iehor wisq kbir.

Rajt mar' għanja titbekka hdejn binha,
 Li fuq sodda tal-mewt kien mimdud,
 u malajr l-ghajnejn tagħhom habbruli
 Li salib jiġi b'iehor mirfud

Rajt għarusa bħal hienja w fuq tagħha,
 Tal-harir imghottija b'mantar,
 Izda dina wkoll kellha ġe' qalbha
 Salib mohbi ta' zmien mimli mrar.

Iimaht tifel lejn xwejjah iħares.
 Waqt li l-logħ'b halla bilġri w iċ-ċajt,
 U fil-hin rajt fuq hsiebu bħal jaqa'
 Toqol kbir illi nifhmu le stajt.

Izda mbagh'd harist u flejt sewwa . . .
 Smajt bħal-lehen qed jidwi fil-bogh'd,
 Illi hiemed ried donnu jsemmaghli
 Kliemu, w jghidli: – Xejn toqghod
 tirtogh'd . . .

– Żmien għad jghaddi: w iċ-ċekjen fis
 jikber . . .
 Jinsa l-hlieqa w id-dahka w iċ-ċajt:
 Ghax quddiemu x-xjuħija tleħħ jilmah
 Sew mimlija b'kemm slaleb int rajt.

Fil-Mewt ta' Karmenu Vassallo


Anton F. Attard

Riferenzi għall-Kitbiet dwaru fil-Ġurnali Lokali

IL-POETA MALTI Karmenu Vassallo miet l-Isptar San Luqa nhar it-Tlieta, 7 ta' April, 1987, fil-ghomor ta' 74 sena.

Ftit jiem wara xxandru dawn l-artikli speċjali u ta' interess dwar il-poeta:

- 1) 'Tislima lil Karmenu Vassallo', *It-Torċa*, 12.4.87, p. 11, (+ ritratt); *ibid.*, 19.4.87, p. 15 (+ ritratt); *ibid.*, 26.4.87, p. 15, (+ ritratt).
- 2) 'Karmenu Vassallo Habib Sinċier', Ġużè Chetcuti, *L-Orizzont*, 13.4.87, p. 15, (+ ritratt).
- 3) 'Riflessjonijiet għall-Ħajjin – wara l-Mewt ta' Karmenu Vassallo', Prof. Ġużè Aquilina, *Il-Ħajja*, 13.4.87, p. 7.
- 4) 'Il-Bniedem fil-Poeta – Tislima lil Karmenu Vassallo', Lino Spiteri, *L-Orizzont*, 15.4.87, p. 7.
- 5) 'Karmenu Vassallo – Appreciation', Dr. Mark Said, LL.D., *The Times*, 15.4.87, p. 9.
- 6) 'Il-Poeta Karmenu Vassallo – Il-Poeta tan-Nirien u n-Nisrani Twajjed u Ġwejjed', Paul Saliba, L.P., *Lehen is-Sewwa*, 18.4.87, p. 7, (+ ritratt).
- 7) 'Il-Poeta Karmenu Vassallo – Apprezzament', William Arena, *L-Orizzont*, 20.4.87, p. 7.
- 8) 'Il-Poeta Karmenu Vassallo – Tifkiriet', ta' Dun Lawrenz Cachia, *Il-Ħajja*, 21.4.87, p. 7.
- 9) 'Tan-Nirien', Nikol Spiteri, Siġġiewi, *Il-Ħelsien*, 24.4.87, p. 5.
- 10) 'Dwar Karmenu Vassallo', Anonimu, *Il-Ħelsien*, 24.4.87, p. 8, (+ ritratt).
- 11) 'Miet il-Poeta tan-Nirien – Karmenu Vassallo', In- . . . *Tagħna*, 25.4.87, p. 14, (+ ritratt).
- 12) 'Miet il-Poeta tan-Nirien – Karmenu Vassallo', *Il-Mument*, 26.4.87, p. 15.
- 13) 'Tifkiriet ta' Karmenu Vassallo', Ganni Zammit, *Il-Ħajja*, 1.5.87, p. 5.
- 14) 'Ittra oħra lil Karmenu Vassallo – Riflessjonijiet quddiemu fil-Jum Speċjali tiegħu', Oliver Friggieri, *Lehen is-Sewwa*, 2.5.87, p. 7, (+ ritratt).
- 15) 'Fil-Mewt ta' Karmenu Vassallo', poezija ta' Ganni Zammit, *Il-Ħajja*, 8.5.87, p. 4.
- 16) 'Karmenu Vassallo u Jien', Anton F. Attard, *It-Torċa*, 10.5.87, p. 23, (+ 2 ritratti).
- 17) 'Memories of Karmenu Vassallo', Ileana Curmi, B.A.(Hons.), *The Sunday Times*, 10.5.87, p. 19.
- 18) 'Karmenu Vassallo miet fis-7 ta' April, 1987', Nekroloġija, Karmenu Ellul Galea, *Il-Malti*, il-Ktieb għas-sena 1987, pp. 44–46, (+ ritratt).



Ritratt ta' Fra Tumas Vassallo li Karmenu baghat lil zitu Rosanna bhala turija ta' mhabba u rikonoxxenza.

Poeżija lil Studenta

Rose Spiteri

WAHDA mill-istudenti li kont nghallem fil-Prima ta' l-Iskola Sekondarja tal-Bniet, fil-Qala, Ghawdex, imqanqla mill-poeżija 'Rahal Twelidi' ta' Karmenu Vassallo, kitbet daqsxejn ta' poeżija, bil-valuri li jista' jkollha kitba ta' tfajla ta' tnax-il sena: 'L-Anzjan'.

Din it-tfajla, baghtet din il-poeżija lil Karmenu Vassallo, poeta li f'hajti habbejt u ammirajt hafna jien stess.

Kif jidher mill-istess dati, sebat ijiem biss wara li ntbaghtet l-ittra tat-tfajla, Karmenu Vassallo, xahar u nofs biss qabel il-mewt tiegħu, kiteb żewġ ittri, wahda lili u l-oħra lit-tfajla li kitbet 'L-Anzjan' flimkien ma' poeżija tiegħu dedikata lilha.

Fl-ittra tat-tfajla, tidher il-heġġa għall-Malti. Fil-poeżija tagħha, tidher u tinhass il-preokkupazzjoni għas-solitudni ta' l-anzjani — liema solitudni tidher li qanqlit il-kitba tal-versi helwin imma qawwija ta' Vassallo f' 'Lill-Istudenta Edel Mary Camilleri'. Fil-poeżija u fl-ittra li baghat lili l-poeta Vassallo, imbagħad, jidher ukoll l-apprezzament kbir li kellu għall-ghalliema, sengha li fiha qatta' hafna snin minn hajtu. Sa l-aħħar jiem ta' hajtu, jinhass ukoll jiehu interess u jagħmel il-kuraġġ, il-qalb lil min ighallem u/jew jikteb il-Malti.

Skola Sekondarja tal-Bniet,
Qala, Ghawdex.
17 ta' Frar, 1987.

Għażiż Poeta Karmenu Vassallo,

Il-poeżija tiegħek 'Rahal Twelidi' tfakkarni fik, fir-rahall tiegħi x-Xagħra u fir-rahall tiegħek is-Siġġiewi.

Ahna l-istudenti sirna nafuk iżjed, permezz ta' l-ghalliema tagħna tal-Malti Miss Spiteri għax ġie li taqralna xi poeżiji tiegħek.

Dan l-aħħar kitbet poeżija jisimha 'L-Anzjan'. Lill-ghalliema ghogbitha u ssuġġerietli li nibgħatlek kopja tagħha.

Jiena studenta fil-Form IA u għandi 12-il sena. Il-Malti nħobbu hafna. Niringrazzjak għas-sehem kbir tiegħek fil-poeżija. Huwa ta' pjaċir għalija li qed nikteb lil poeta kbir.

Inselli hafna għalik.

L-istudenta,
Edel Mary Camilleri.

L-ANZJAN

Minn wara l-ħġieġ tat-tieqa
Ihares ta' kuljum,
Sew x'hin ikun qed jidlam,
U anki malli jqum.

Ghaliex ma jistax johrog
 Imsejken minn god-dar,
 U hadd ma baqa' mieghu;
 Jghix wahdu lejl u nhar.
 Kultant xi gar jixriflu
 Biex ighinu u jaqdih,
 Jaghtih jiekol xi haga,
 Imbaghad wahdu jhallih.
 U jerga' wara t-tieqa,
 Biex jara ghaddejjin
 Lin-nies u tfal minn triqtu
 Pass pass jew imghagġlin.
 U jilqa' xi tislina
 Ta' dawk li ftakru fih,
 Tat-tfal jilqa' t-tbissima,
 Li draw jifirhu bih.

10.2.87

Edel Mary Camilleri.

“Pulvis et Umbra”,
 Siggiewi.
 28–2–87.

Ghażiża, twajba, helwa u hanina ROSE ta' qalbi, qed nibghatlek il-*carbon-copy* tal-ftit versi hfief u sempliċi li ktibt u bghatt fl-istess hin lill-istudenta tieghek, Edel Mary Camilleri.

Hassejt li l-original kelli nibaghtu lilha.

Il-poeżija li ktitbilha qajla fiha xi tfahhar. Hsiebi kien li naghmlilha l-qalb.

Lilkom it-*teachers* urejt li nghożżkom u nqimkom.

Lilek xtaqt nurik li nghożżok u nqimek b'mod speċjali. — Tinsieni QATT.

Sahha u Sliem!

K. Vassallo.

LILL-ISTUDENTA EDEL MARY CAMILLERI

Tifla brava! Minn qiegh qalbu
 hajr iroddlok dak l-anzjan
 u jifrahlek. L-ghanja tieghek
 bhal t'ghasfura tat-tajran!

Jien ma nafx kontx bravu daqsek
 meta bhalek kelli tnax.

Naf li kont inhobb l-iskola
 u nistudja ma nixbax.

Helu jdoqqu l-versi tieghek.
 Hsibijietek sbieħ, safjin.
 Int għad tkun, nittama, it-tieni
 Mary Meylak għall-Għawdxin!
 Hobbha `t-`teacher`. għożżha u
 qimha
 għax tassew tridlek il-ġid.
 Hi lkoll thobbkom u tarakom
 imlahħqin tixtieq u trid.
 Hobb mal-`Madam` lill-ghalliema
 kollha tieghek. Tinsihomx.
 Ftakar fihom fit-talb tieghek.
 Tgemgimx minnhom. Tmaqdarhomx.
 Wara DAK li halaq kollox,
 wara dawk li l-hajja tawk
 x`ghandek eghžeż mill-ghalliema
 herqanin biex jedukawk?
 Edel Mary Camilleri
 li ma nafx u ma tafnix,
 li bħall-helwa Miss Spiteri
 qalbi nsewwed ma tridnix,
 minn qiegh qalbi jien nixtieqlek
 hajja tajba m`ghomor twil.
 Jekk għad tisfa poetessa,
 j`Alla dellek ma jkunx tqil
 bħalma kien u baqa` tieghi
 jġiri, jhuf, imqabbad mieghi –
 mieghi li twelidt sabiex
 nibki mmut . . . Ma tafx għaliex?

28/2/87.

K. Vassallo.

Karmenu Vassallo: Kellu Qalbu Akbar Minnu*

Laurence Mizzi

JIENA kelli x-xorti li f'medda ta' 40 sena bejn l-1947 u l-1987 (meta miet) insir naf mill-qrib lil Karmenu Vassallo, l-ewwel bhala student tiegħi fil-Liċeo, wara bhala kollega fid-Dipartiment ta' l-Infommazzjoni u, aktar tard fit-Taqsima Xandir għall-Iskejjel ta' l-Awtorità tax-Xandir, u fl-ahħar għoxrin sena bil-kuntatti personali permezz ta' laqgħat bla hsieb fit-triq (meta kien għadu johroġ) u aktar bl-ittri u t-telefonati.

Fil-fehma tiegħi l-akbar rigal li l-Mulej għoġbu jżejjen bih lil Karmenu Vassallo kien l-umanità tiegħu. Aktar mill-hila letterarja magħrufa biżżejjed fostna l-Maltin, hila li kienet taqtgħu 'l fuq minn hafna oħrajn; akbar mill-elokwenza u l-qawwa u s-sengħa li fihom kellu l-hila jfisser u jlissen hsibijietu bil-kelma Maltija, aqwa minn kollox kienet il-qalb immensa li kellu thabbat gewwa sidru.

Karmenu kien ihobb u jhenn. Lil kulhadd, iżda haġa naturali, l-iżjed lil dawk li jkunu l-aktar fil-bżonn, hu x'inhu l-bżonn. Iżda kuntrarjament għal uħud, ma' l-imħabba u l-hniena tiegħu għaž-żgħir u għall-maħqur u l-batut Karmenu ma kienx ihoss qrusa, stmerrija, imrar jew mibegħda għall-għani jew is-setghani. Għall-kuntrarju lejn il-għonja u s-setghana hu kien juri riġpett li fil-fehma tiegħi kultant kien x'aktarx esagerat.

Dwar l-umanità tiegħu nista' nsemmi għexieren ta' inċidenti minn haġjet Karmenu biex nuri kemm kienet kbira l-hniena li kellu lejn il-proxxmu tiegħu u kemm kien rett u dritt meta kien iwieġeb għas-sejha ta' qalbu . . . Għal Karmenu kif nafu jien, l-irġulija, il-hbiberija, l-għajnuna, l-imħabba tal-proxxmu, il-hniena, il-bniedem innifsu kienu jiġu qabel kull haġa oħra, hi x'inh. Għalih ma kinux jeżistu l-kuluri li bihom sfortunatament hu "mżewwaq" pajjiżna. Karmenu Vassallo kulur wiehed kellu: il-lewn tal-hniena u ta' l-imħabba. U f'din il-haġa kien xempju haġ ta' Nisrani konvint li kien jemmen tabilhaqq u li l-fidi tiegħu kienet tidher minn eghmilu. U minn kliemu sinċier, ġenwin, hiereġ ibaqqaq minn ġo fih.

Nistqarr pubblikament għal darb'oħra li jiena ma għandix hliet tifikiriet sbieħ ta' dan ir-raġel letterat kbir li għamel ġieħ mhux biss lil raħal twelidu li tant kien ihobb iżda lill-pajjiż kollu.

Jiena nsellimlu u nistqarr li nibqa' dejjem grat lejħ.

* Silta mid-diskors li l-awtur għamel fis-serata ta' mużika u letteratura f'ġieħ il-Poeta Karmenu Vassallo li saret il-ħadd 17 ta' April, 1988, fis-Siġġiewi.

Karmenu Vassallo – Poeta li jibqa' ghal dejjem

Josette Attard

Post Vassallo fil-letteratura Maltija

KARMENU VASSALLO llum nistghu nqisuh bhala wiehed mill-esponenti kbar tal-moviment romantiku f'pajjiżna. Kien Dun Karm li fetah it-triq tar-romantiċiżmu letterarju f'pajjiżna. Dan il-moviment kompli jżviluppa bil-kontribut tal-poeti li ġew wara l-poeta nazzjonali taghna fosthom R. Briffa, A. Buttigieg u K. Vassallo.

Il-poeżija ta' Vassallo hi kollha kemm hi djarju ta' intimità u privatezza. Hafna mill-poeżiji tiegħu huma suġġettivi dwar il-jien. Izda hu ma jiqafx hawnhekk. Jilhaq l-oghla livell poetiku meta mis-suġġett partikolari jghaddi ghal temi universali – temi filosofici li jolqtu kull bniedem bla ebda limitu ta' post jew żmien. Id-dwejjaq ta' Vassallo huma d-dwejjaq ta' kulhadd. Ghalhekk it-triq li għażel għall-poeżija tiegħu hija mid-djarju għall-kredu – għat-twemmin.

It-tema eżistenzjali

It-tema ta' l-eżistenza umana sabet fortuna kbira fil-poeżiji tiegħu. Izda aktar ifittex li jistaqsi milli jfittex it-twegiba. Il-mistoqsijiet li jistaqsi huma dwar l-eżistenza tiegħu. Ghalhekk poeżiji bħal 'Dejjem Qatt', 'Mysterium Mysteriorum', 'Hbiebi', 'Vangelu Iehor', 'Poeta Nisrani' u oħrajn huma egoċentriċi fejn permezz tal-monologu jpoġġi quddiemna problemi eżistenzjali. Jien min jien? Għaliex neżisti? X'jedd kellu haddiehor li jġibni fid-dinja? Huma kollha poeżiji li jitekellmu dwaru stess u jhoss il-htieġa tad-djalogu biex joqrob lejn is-soluzzjoni. Lil Ada Negri, poetessa ottimista Taljana, ighidilha li hu ma kellu l-ebda tort li safa l-hlas ta' l-imhabba bejn żewġ bnedmin. Is-soluzzjoni m'hix qieghda fil-bnedmin. Fil-fatt fi 'Hbiebi' jitlob lil Alla biex jagħtih il-hbieb. Izda mhux kollox hu ħabib tiegħu – il-hxejjex u l-bhejjem iva; il-bnedmin le:

Mulejja nizzik hajr għall-hbieb li tajni:
Hbiebi kulma hlaqt int: barra l-bnedmin!

Hawnhekk tinhass il-kawża ta' izolament soċjali u l-effett ta' l-esperjenza persunali kerha li għadda minnha. Vassallo jesprimi wkoll l-isfiduċja fil-bniedem f'kuntrast mal-bqija tal-hlejjaq l-oħra.¹

Jasal biex jishet it-twelid tiegħu stess u jsostni li l-bniedem ma jista' jifhmu

1. 'Mysterium Mysteriorum'.

hadd. Fih jinholoq konflitt bejn dak li jixtieq jaghmel u dak li jista' jaghmel. Il-poeta hawnhekk jilhaq l-oghla punt tal-pessimizmu tieghu – 'Irrid u ma nistax' – hi l-karba kontinwa tieghu. Jehodha kontra s-soċjetà anonima u kiefra u jghid li din tgħaffeg lill-bniedem sensitiv u tiċċdu mis-sentiment tieghu għax tagħti importanza żejda lir-raġuni.²

Saħta għaliġa t-twelid! Vangelu iehor
min jaf jaqrah fid-dlam, isib miktub:
il-Vangelu taċ-ċaħda ta' l-imhabba;
il-Vangelu tal-mewt f'min twarrbu l-qlub.

Vassallo, bħal kull poeta romantiku Ewropew, iqis lilu n-nifsu superjuri għall-bnedmin l-oħra għax hu poeta. Madankollu qatt ma ċaħad it-twemmin nisrani tieghu. Hu proprju għalhekk li sab ruhu f'konfront mal-poeta Taljan Leopardi.³ Izda l-poeta Malti jiċċad lil Leopardi u jsostni li huma żewġ bnedmin differenti li m'għandhomx x'jaqsmu ma' xulxin. Leopardi jemmen fin-'natura possente,' fid-destin li jiddetermina kollox u f'alla kattiv. Vassallo mill-banda l-oħra, jilqa' r-reliġjon u ċ-ċiviltà tas-soċjetà tieghu, izda jiċċad li hu bniedem komuni. Fih tinsab is-sublimazzjoni ta' l-ideat leopardjani.

Jien nisrani, bin l-insara;
Malti demm ta' qlub Maltin;
Izda qatt ma nisfa bhima.
għad li l-bhejjem sfaw bnedmin.

It-teorija ta' l-ispirazzjoni ta' Vassallo hija hatfa ta' sentiment. Hija esperjenza mahtufa minn sentiment diversi. Għalhekk irid iġhasses dwar sentiment li huma kontra xulxin. Dan hu tip ta' poezija li tinkiteb f'hatfa. L-idea tad-determinizmu tal-bniedem tinsab f'bosta mill-poeziji tieghu. Mhux biss determinizmu mekkaniku u fiżjoloġiku izda wkoll determinizmu teoloġiku, psikoloġiku u metafiziku. Dan id-determinizmu hu neċessarju għax iwassal għat-twemmin fid-destin. L-ebda eghmil m'hu hieles izda huwa determinat mill-forzi ta' fuqna. Għalhekk hi poezija ta' bniedem li qiegħed ibati u miegħu qegħdin inbatu ahna wkoll.

Il-poezija bħala tbatija

Vassallo jidentifika l-poezija mat-tbatija. Jinsab maqsum bejn żewġ forzi – il-loġika tar-raġuni u l-loġika ta' l-emozzjoni. Il-ġlieda bejn it-tnejn twasslu biex jirraġuna skond is-sentiment. U għalhekk xtaq li jkollu haġja veġettativa, mingħajr sensazzjoni u raġuni għax il-konflitt bejn dawn it-tnejn inissel tbatija fil-poeta. Min ma jbatix ma jistax isejjaħ lilu nnifsu poeta għax il-poezija vera hija dejjem rizultat tat-tbatija. Għalhekk iġhid:

2. 'Vangelu Iehor'.

3. 'Poeta Nisrani'.

Min qatt ma laqqat kwies l-imrar mill-qiegh
poeta m'hux, m'hemmx poezija fih.

It-tbatija hija proċess neċessarju bejn dak li thoss u dak li tohloq. Hija tarġa bejn l-esperjenza li jgarrab il-poeta u l-bidla estetika li tidher f'opra artistika. Aktar ma l-poeta jsufri, aktar jilhaq livell għoli fix-xogħol tiegħu, għaliex il-poeta huwa kundannat li jgħaddi haġja ta' tbatija.

Il-kobor tal-poeta romantiku hu l-esitu tal-proċess ta' awto-eżami.⁴ Jibda biex jistaqsi l-għaliex ta' l-eżistenza. Xtaq li kieku seta' jagħzel bejn ix-xejn u l-hajja. Hass il-htieġa li jtkellem ma' xi hadd biex isib tweġiba għall-mistoqsijiet kollha li jistaqsi. Spiċċa biex ifittex soluzzjoni fil-ktieb kbir tal-holqien. U s-soluzzjoni hi determinizmu totali. Ma jista' jbidel xejn mill-eżistenza u għalhekk għandu jibqa' dak li hu.

Is-sbuhija, l-imhabba u l-glorja

Vassallo kien influwenzat mill-illużjonijiet il-kbar tar-Romantiċizmu Ewropew. Il-ġmiel huwa għajn ta' rimors fejn il-ħażen fiżiku jidher minn barra. Skond Vassallo stess, il-poeta huwa wiehed li jsib sfog fis-sabih u fl-ideal – wiehed li jhobb is-sabih u jissodisfa ruhu bl-ideali għolja.⁵ L-imhabba hija biss xewqa. Vassallo huwa l-poeta li m'hux mahbub. Il-poeta huwa eskluż mis-soċjetà minhabba l-għoli u l-integrità morali li għandu bħala poeta. Il-poeta huwa bniedem li jhobb. Għalhekk l-ebda poeta fid-dinja ma jista' jkun nieqes minn din il-forza ta' mhabba miġnuna. Il-veru poeta ma jistax ma jhobbx anzi jhobb b'mod tal-ġenn.⁶ Il-glorja hija wkoll illużjoni romantika li sabet fortuna mal-poeti Ewropej. Vassallo jfittex il-glorja bħala sublimazzjoni tat-tbatija. Il-poeta jikteb biex jikseb l-unur u l-glorja li jixraqlu.⁷ Għalhekk iġġaddi minn proċess shih ta' individwalizmu poetiku fejn il-poeta huwa xi hadd uniku u irripetibbli. Filwaqt li kulhadd huwa destinat għall-mewt mhux kulhadd huwa minsi wara mewtu. Il-mewt ma ġġibx fix-xejn lill-poeti. L-opra tagħhom ma tispicċax mat-tmiem tal-ġisem iżda tkompli tghix. Il-lirika poetika hija aqwa mill-qawwa tal-mewt għaliex il-poezija hija t-tieni ruh tal-poeta.⁸ Dan il-hsieb jaqbel ma' dak leopardjan li jgħid li l-poezija hija *“la seconda vita più cara della comune.”*

Illum Karmenu Vassallo bħala bniedem-poeta m'għadux magħna iżda Vassallo bħala poeta u l-opra poetika tiegħu reġġu twieldu mill-ġdid mal-mewt ta' l-awtur

4. 'Jien'.

5. 'Il-Poezija u Ahna' f' *Il-Malti*, Ġunju 1962, p. 38.

6. 'Alla taż-Żgħażaġh', Malta, G. Muscat, 1939, p. 51.

7. *Elementi Leopardiani nella riflessione estetica di un poeta maltese: Karmenu Vassallo*, O. Friggieri, Salerno, Silarus, 1983.

8. *Mill-Art għas-Sema*, Malta, Dipartiment ta' l-Infommazzjoni, 1960, p. 26.

biex ma jmutu qatt aktar. Il-personaġġi l-kbar tal-letteratura jirċievu l-glorja taghhom wara mewthom. Il-poeżija hija l-mera u l-immaġini tal-poeta stess u għalhekk ix-xogħol poetiku tiegħu sar kif dejjem xtaq hu stess “*monumentum aere perennius.*”⁹

9. “Kelmtejn Qabel”, *Nirien*, Malta, G. Muscat, 1938, p. 6.

Membru ta' l-Għaqda Kulturali Siggiewi. Is-Sur Vassallo jidher bil-qiegħda fuq ix-xellug.



Lil Karmenu Vassallo

(Vivit post funera virtus)

Il-lum il-Muża siktet
 U saret sehem mill-ġrajja.
 L-id tal-Poeta mietet,
 'Mma l-ghanja tibqa' hajja.

Għax l-ghanja kien tahierna
 Minflok li hadha miegħu,
 U b'rieda hallihielna
 B'tifkira tal-qalb tiegħu.

Jien naf l'hu jibqa' magħna
 Fl-ispirtu tal-ghajxien,
 Għax dan il-habib tagħna
 Poeta tan-Nirien.

Dal-kompajżan jixraq
 Li jinsa kull uġiġh,
 U li hadd ma jisraq
 Il-jedd tas-sedq u l-ġieħ.

Hu kien u jibqa' għalija
 L-ewliemes f'kliem mirquma,
 U vrusu bl-gherf mghobbija
 Ma jkun qatt mitmuma.

Kien jaf isaffi b'herqa
 Sisien grammatikali,
 U jhaddem kliem bir-reqqa
 Ta' l-arti radikali.

Sejjahlu hdejH minn hdejna
 Biex jibda hajja ġdida,
 Imbiegħed minn għajnejna,
 Mirfud minn kull theddida.

Manwel Nicholas-Borg
L-Awstralja 1987

Karmenu Vassallo u l-Ħajja Religjuża

Hugh A. Mallia, O.Carm.

KARMENU VASSALLO ma kienx bniedem bħall-oħrajn u dan jixhduh mhux biss il-kotba li halla warajh, iżda wkoll it-tifkiri li għandhom u jgħożżu l-ħbieb tiegħu li ma kenx wiehed u tnejn u lanqas ma tghoddhom fuq subgħajk!

Lis-Sur Vassallo sirt nafu meta kont għadni żgħir hafna għaliex missieri kien ħabib tiegħu u sa minn dejjem niftakar il-kotba ta' Vassallo fil-biblijoteka ta' missieri. Aktar 'il quddiem sar surmast tiegħi fil-Liċeo u r-rispett tiegħi lejn dan il-bniedem kiber fuq li kiber għaliex kont fħimt, flimkien ma' shabi Ġużi Abela u Manwel Cassar (illum it-tnejn fl-Awstralja), kemm kien raġel ta' qalb kbira u bniedem li għall-ideal tiegħu kien lest li jagħmel u jbati minn kollox.

Iż-żmien li fih kont nistudja għal patri kien żmien iehor . . . żmien meta kienu jaqtgħuna u jżommuna 'l bogħod minn kulhadd u għalhekk għal xi żmien ftit kelli kuntatti miegħu. Imma f'dak iż-żmien jien bdejt inħarbex xi poeżija u meta kelli l-ewwel ċans bdejt nerga' mmur għandu u nurih xi nkun ktibt: hu, bil-paċenzja kollha, kien joqgħod jurini fejn kelli nibdel u kif kelli nagħmel. Minn kliemu kont inħoss li kellu rrispett kbir lejja għaliex kont saċerdot u religjuż Karmelitan, ta' l-istess Ordni tal-Prof. A. Cuschieri li mhux biss kien jammira imma kien iqis bħala s-surmast ta' kif wiehed għandu jhaddem bil-ħlewwa l-kelma Maltija.

Hawn nixtieq nuri naħa mill-karattru sod tas-Sur Vassallo li ftit jafu bih. Għal xi żmien, kif jaf kulhadd, kien ħass il-vokazzjoni biex isir saċerdot u religjuż u halla meta fehem li dik ma kenitx it-triq ta' ħajtu, imma f'qalbu baqa' dejjem rrispett kbir lejn din is-sejħa u kien jiddispaċiħ hafna meta xi wiehed li hu kien iħobb kien joqgħor u ma jissoktax fit-triq li jkun qabad. Kien jagħmel minn kollox, għalkemm ma kienx bniedem li ser jindaħal fil-kuxjenza ta' haddieħor, biex iħin lil min kien ikun qed jerga' jaħsiha.

Għandi l-ittri li kien jiktibli meta kont sifirt Londra biex nistudja. Hu qatt ma siefer, sa fejn naf jien, u għalhekk id-dinja ta' barra minn Malta kienet dinja tal-biża', ambjent ma tantx hu tajjeb għal min għandu vokazzjoni saċerdotali. Għalih din kienet dinja fejn wiehed irid jimxi b'għajnejh miftuħa l-ħin kollu għaliex it-triqat tagħha kienu mimlijin ħofor jistennew li jwaqqgħu lil min iħaddi minnhom.

F'wahda mill-ittri tiegħu kitibli hekk: "Ibza' hafna wkoll (aġħdirni u aħfirli talli qed nazzarda) għall-virtù tas-safa li hi l-qofol tal-virtujiet kollha. . . Biex Alla jgħinek u jibqa' jieqaf miegħek, aġħmel kollox f'għieħu u f'Ismu. Żomm dejjem f'rasek li fuq kollox u qabel kollox int *saċerdot ta' Kristu.*" (L-enfasi fuq l-aħħar tliet kelmiet huwa tiegħu.)

Sa l-aħħar darba li kellimtu, li kien xi sena ilu, is-Sur Vassallo kellimni b'dak

ir-rispett kbir li kellu lejn is-sacerdot li kien jersaq lejha u jiena elf darba kont ghedtli: “Sur Karm, jiena Arthur jisimni u mhux Patri Ugo!” Imma dejjem kien jibqa’ jinsisti b’dak il-mod tiegħu u jghidlek: “Le, le Patri Ugo, ir-rispett hu rispett!”

B’dan ma rrid lil hadd li jahseb li jiena qed nghid li s-Sur Vassallo kien xi qaddis minn dawk li npoġġu fuq l-artali. Li kieku kont qiegħed nghid dan, l-ewwel wieħed li kien jiddieħak bija kien ikun huwa nnifsu. Imma ridt li nuri din in-naħa tal-karattru tiegħu għaliex naħseb li f’it jafu biha.

Jiena niżzi hajr ‘l Alla li laqqagħni ma’ raġel kbir u għani f’ruħu u li naf hafna lilu minn dan il-ftit li rnexxieli naghmel f’hajti. Grazzi Sur Karm.

Karmenu Vassallo (fuq il-lemin) bhala Membru tal-Kunsill tal-Gvern fl-1945 flimkien mat-tmien Kunsillieri l-oħra Laburisti. Mix-xellug (quddiem) it-tabib A. Schembri Adami, il-perit Dom Mintoff, it-tabib Pawlu Boffa, il-Ministru Ingliża ta’ l-Edukazzjoni, ta’ dak iż-żmien, Dr. A. F. Colombo, u l-avukat J. Cassar. Fuq wara s-Sur Robbie Bencini, l-avukat G. G. Ganado u l-ispizjar J. J. Raimondo.



Lil Habibi Poeta Karmenu Vassallo

Pawlu Mifsud

FL-1970, KARMENU VASSALLO kien ippubblika ġabra ta' versi tieghu stess bl-isem ta' *Tnemnim*.

Minbarra l-ghadd sabih ta' poeżiji li jidhru f'dan il-ktieb Vassallo kien għoġbu jikteb ukoll, xi ftit fit-tul, introduzzjoni bil-wisq interessanti. It-titlu li taħa hu "Dahla Għal Vrusi". Meta wiehed jaqra dan it-trattat mill-ewwel għandu jinduna bl-istqarrija tal-fidi tieghu soda kif ukoll bil-fiduċja kbira li dan habibna, poeta qawwi fi ħsibijietu sa mill-bidu tal-hajja letterarja tieghu, kellu f'Alla l-Imbierek, il-Hallieq u s-Sid ta' kollox u ta' kulhadd.

Vassallo, f'parti minn din id-dahla, jistqarr li hu x'aktarx magħruf mill-oħrajn bi bniedem pessimista. Din il-ħaġa hu jaċċettaha u jammettiha imma, fl-istess hin, jiddikjara li s-sabih u l-ferħ tal-hajja kien jaf jarah u jhossu wkoll u kien iqis lilu nnifsu bniedem ottimist daqs kemm hu pessimist. Naqraw f'paġna 28 ta' din id-Dahla kliem Vassallo nnifsu fuq dan il-punt: "*L-Ottimiżmu tiegħi hu sehem shiħ minn sigret haji daqskemm hu l-pessimiżmu.*" U jien, din l-istqarrija tieghu emmintha dak in-nhar u għadni nemminha sal-lum li m'għadux haj fostna.

Imma niftakar li dak in-nhar li qrajt din id-"Dahla" . . . kont bqajt milqut f'qalbi u f'moħħi bil-kliem ta' l-aħħar paragrafu li, kif ġà għedt Vassallo kien kiteb hu nnifsu, u li hu x'aktarx mimli swied il-qalb. Dan l-aħħar paragrafu żgħir fl-introduzzjoni tal-poeta – bid-data tad-9 ta' Frar 1970 – naqraw dan li ġej:

"Kelma ta' l-aħħar. Semmejt dal-ktieb *Tnemnim* għax inhoss li hu u jien għandna minn xemgħa tneħħem li waslet biex tintefa. Kemm ser indum haj ma nafx u hadd ma qalli. Imma nahseb li bhala kittieb ta' versi mitt diġà. Ikun imbierek Alla kemm fis-Sema u kemm fuq l-Art."

Meta qrajt u xtarrejt sewwa dan il-kliem nibet f'moħħi l-ħsieb u traisset f'qalbi x-xewqa li nikteb lil Vassallo biex ngħidlu ma jaqtax qalbu mill-hajja, jagħmel kuraġġ u ma jintelaqx mal-wied tad-dmugh u tan-niket li jsuqna ta' sikwit tul hajjina. U dawn il-ħsibijiet, minflok ktibthom f'sura ta' ittra milli niktbu s-soltu, insiġthom f'versi – poeżija ta' forma tradizzjonali kif inhobbha jien u kif kien jistenna minni hu.

Lil Habibi Poeta Karmenu Vassallo

DIN tiegħek, għażiż hija, xejn ma ddoqqli
Li tiġi tgħid li w'salt f'xifer it-triq;
Li int bħal xemgħa li dalwaqt tintefa,
Li daqt tindifen taht salt xewk w għolliq.

Ghax tmut qabel il-waqt? Ghaliex tinhela,
 Meta, nhoss jien, ghad hemm il-hajja fik?
 Ghad hemm il-qalb u l-mohh saffin itektku,
 Ukoll jekk, forsi, sahhtek xejn ma tik?

Huwa, nghid jien, min tweiled w ghex poeta
 Jista' xi darba ma jibqax li jkun?
 Jista' jiftaqar kif jiftaqr u l-kotra?
 Irrid infisser jien li jsir komun?

Din żgur ma tinzillix, habib ta' qalbi,
 Ghax il-poeta mhux xi kantant fin
 Li darba kellu lehen jghaxxaq dinja
 U llum gargih intebqu, sfaw nexfin.

La kont poeta lbierah, tkun u tibqa' –
 Jekk tahsel tkun poeta kbir tassew –
 Poeta bhalm'int int, mhux xi harbiexi
 Ta' vrus bla sens li lanqas jaf kif ġew.

Hallik, ghalhekk, minn qtigh il-qalb u t-telqa,
 U qis li qalbek bl-ghana dejjem tfur,
 Ghax jekk emmintek dejjem f'dak li ghedtli,
 F'dil-haġa, tghid xi tghid, ma nemmnekk żgur.

(30.9.70)

Ta' habib li kien, Vassallo kien wegibni. Iżżieni hajr u wrieni wkoll il-gost li ha meta qara l-versi li kont ktribtlu ghaliex ra fihom messagg' sincier ta' hbiberija hiereg mill-qalb ta' poeta iehor ferm inqas minnu fil-hila f'dik li hi sengha u hsibijiet fin-nisga tal-poezija. Ta' wiehed li kien jixtieqlu mill-qalb gliegel ta' hena u ta' tama tul is-snin li kien ghad baqaghlu jghaddi fuq din l-art. Xejn inqas, kif tabilhaqq sehħ, minn sbatax-il sena oħra!

L-ittra, it-twegiba ta' habibi Karmenu, fittixtha u ma sibthiex. Ghalhekk ma rrid inqid xejn ma' dak li ghedt. Hlief li jien nibqa' dejjem niftakar fih, nitlob ghalih, nitkellem fuqu ma' kulhadd bl-akbar gost ghaliex inqis u nhoss li Vassallo kien, u jibqa', wiehed mill-poeti kbar li għamel ġieh kbir lil Artna fil-qasam tal-Letteratura Maltija.

L-“Għażiż Karmenu . . .”

Emanuel F. Attard

INTERESSANTI L-FATT li minn tlitt irhula ġirien taghna harġu għadd ta' persunaġġi li, fost oħrajn, għamlu isem u huma ta' ġieħ kbir fil-qasam tal-Letteratura Maltija. Minn Haż-Żebbuġ harġu Mikiel Anton Vassalli u Dun Karm; minn Hal Qormi, Ġużè Muscat Azzopardi; u mis-Siġġiewi Patri Ġużeppi Delia u Karmenu Vassallo: kollha m'għadhomx fostna – l-aħhar wiehed minnhom li halliena kien l-“Għażiż Karmenu” li miet f'April, 1987. Tabilhaqq, għalkemm kien ilu ma jiflahx u rtirat ġewwa daru xorta waħda, iżda, mewtu hasditna lkoll. Ma stennejnihiex hekk malajr. . .

Mogħni b'personalità qawwija u li tiġbdek konna tant drajniet li, hekk, bħal stħajjilniet li kien sejjer idum fostna għal hafna aktar snin. . . Karmenu Vassallo kien bniedem ta' qalb kbira u raġel fuq l-irġiel – kif jammetti kull min kellu x-xorti li jkun jafu mill-qrib. Kif kien jixraq u wkoll mistenni – għaliex le? – minn Poeta kbir, mill-ewlenin ta' pajjiżna: wiehed li għamel isem u li għolla sewwa 'l Ilsienna, l-Ilsien li tant habb, għażż u habrek għalih matul hajtu kollha! Il-vojt li halla nhass u jibqa' jhossu kull min iġhożż il-Letteratura, l-aktar il-Poezija Maltija. L-Għażiż Karmenu miet u halliena – imma ismu ma jintesa qatt – u l-poezija li għanna minn qalbu tibqa' għal dejjem, kif kien qal tant tajjeb il-Poeta Nazzjonali, Dun Karm, u kif insibu miktub fuq l-istess qabru Haż-Żebbuġ.

Sirt nafu mill-qrib meta ltqajt miegħu għall-ewwel darba jum minnhom fl-1946 fi Pjazza Reġina, il-Belt. Allura student żagħżuġ kont smajt hafna bih u qrajt bosta minn xogħlijietu. Ġie d-diskors – għax il-kliem bħaċ-ċirasa, kif ngħidu – niftakar kien qalli li ma kienx ġej minn xi familja għanja għax missieru dari kien armat bil-karrozzin. Mill-ewwel ingbidt lejh u židt l-ammirazzjoni kbira li kellu għalih għax, barra l-ġenju poetiku li kellu – ġenju Malti f'kull sens! – kien imżejjen b'umiltà tassew rari. Don li, b'xorti tajba, baqa' jispikka fil-karattru uniku tiegħu sa l-aħhar ta' hajtu: effett ta' intellett qawwi u riflessiv. Bħalxejn, jitlef sabru u jitlagħlu – imma wara jisgħobbih u jgħaġġel jiskuża ruħu: l-istess harstu u t-ton ta' kliemu xhieda tas-sinċerità tiegħu. Li Karmenu Vassallo kien bniedem tabilhaqq umli u sinċier (u Nisrani eżemplari għalkemm, kollox ma' kollox, pessimist) u, fl-istess hin, poeta kbir Malti jammettih kulhadd.

Tifkira għażiża tiegħu li għandi hija l-ġabra ta' versi, *Tnemnim*, li kien irrigalali f'it wara li dehret fl-istampa fl-1970. Ngħid għalija, bqajt dejjem impressjonat b'dak li l-Poeta halla miktub fl-ewwel paġni ta' din l-antoloġija u, li ta' miħ jikkwotaha hawnhekk u jixtarrha – għax nistgħu nifhmu xi f'it aħjar is-sigriet tal-kobor tal-lehma Vassalljana: Qallu Dun Karm fl-1932: “Ahseb hafna, għarbel sewwa u ikteb f'it.” Wieġbu Vassallo fl-1970:

“Biex inhares li għedtli nfnejt, tmermirt:
bilkemm flaht nimxi meta messni tirt.”

Fil-fatt, madankollu, issa li m’ghadux maghna dan jista’ jinghad – għax holl xaghrek u ġib iż-żejt kif kien jisbel għaliya li kellu jaqra dan! – Vassallo hallielna għadd sewwa ta’ poeziji l-ġmiel taghhom u l-lehma tiegħu, bhall-ajkla Danteska fl-Italja u dik Dunkarmjana f’pajjiżna, ittajret hekk ’il fuq u lahqet qċaċet li, tabilhaqq ftit poeti ohra Maltin sehħilhom jilhqu sa issa. Din m’hi jix il-fehma tiegħi biss iżda ta’ whud mill-aqwa kritiċi letterarji taghna. Bil-poeziji li damm u għanna staghriet il-Letteratura Maltija u staghna intellettwalment kull Malti ġej minn liema naħa ta’ pajjiżna ġej, hu min hu u hu x’inhu. . . Bla xejn dubju li ma kellniex lil Karmenu Vassallo l-wirt nazzjonali taghna kien ikun wisq ifqar miġli, irrodu hajt ’l Alla, hu l-lum. Intenni dak li darba għedt: tkun haġa mill-aktar xierqa għall-memorja ta’ Karmenu Vassallo li xi darba, xi hadd kompetenti, jaqliblu xoghlijietu – jew talanqas uħud mill-aħjar fosthom – f’ilsna barranin (bl-Ingliż jew bit-Taljan, ngħidu aħna) halli jsir magħruf aħjar barra mix-xtut taghna, għax aħna poplu żgħir wisq, “mitlufa” qalb tant ġnus ohra. . . Inhoss li l-Letteratura Maltija u n-Nazzjon ċkejken taghna joghlew sewwa fl-istima tal-barranin.

Karmenu Vassallo (it-tieni mix-xellug) flimkien ma’ grupp taż-Żgħażaġġ Haddiema Nsara.



Kemmxejn Dawl Iehor

Joe J. Camilleri

LIL KARMENU sirt nafu mill-qrib mhux wisq ilu. Il-karattru tieghu fabbli u miftuh, is-sinċerità, l-edukazzjoni fl-imġiba impekkabbli tieghu, il-frankezza fi kliemu jiġbduk mill-ewwel. Tintebah li tkun sibt habib sinċier. Ighidlek dak li jhoss, minghajr ambigwià u bla ma joqghod idurlek mal-lewża. Tiehu pjaċir titkellem mieghu, ghax jaf xi jghid u biex iżomm taħdita interessanti għal sigħat shah jinqala' u ma jghaddih hadd. Ftit naf nies li għandhom dil-kapaċità bħalu. Bniedem sensittiv, jibqa' jafhulu lil dak li jagħmillu pjaċir, imqar żgħir kemm hu żgħir. Fir-relazzjonijiet tieghu ma' haddiehor, l-aġġettivi li juża biex jikkumplimenta dejjem fis-superlattiv.

Karmenu hu l-poeta, ftit jissemma bħala l-bniedem tal-politika. Ta sehmu wkoll f'dan il-qasam. Kien marbut mal-klassi tal-haddiema, ikkuntesta l-elezzjonijiet għall-Partit Laburista u kien kburi li darba kien deputat fil-Kunsill tal-Gvern. Meta jien kont nagħmel programmi fuq ir-Radju, kien sikwit iċempilli, u bis-soltu karizma tieghu jikkumplimentani u jheġġiġni biex nissokta f'dil-hidma. Karmenu kien isegwi l-programmi mill-qrib, mhux biss, kien ukoll jixrobhom. It-telefonati tieghu kienu jkunu twal, ma jintemmu qatt, u l-habel jibqa' f'idejh ghax jien ftit ninqala' biex nitkellem fit-tul fuq it-telefon.

Darba fost l-oħrajn ma kienx kuntent li ċempilli biss, iżda baġatli ittra wkoll dwar l-istess argument li konna diġà tkellimna dwaru. Ittra tipika tieghu, ġenwina, diretta u ċara. Il-kontenut tagħha hu spjegja fih innifsu.

27 t'Awissu, 1983

Ghażiż Sur J. J. Camilleri,

Biex nitkellem le, imma biex nikteb sirt inbati hafna minhabba l-mardiet u l-uġigh li għandi. Emminni.

Il-karti ttajpjati bil-proposti/suġġerimenti dwar l-ortografija tal-Malti baġathomli s-sur Manwel Attard ta' B'Bugja. Mhix haġa hafifa li taqbad u taqta' kif għandu jinkiteb ċertu kliem – l-aktar dak ta' nisel 'purament' rumanz u/jew anglo-sassonu. Jidhirli li ma nistghux inkunu dommatiči f'hekk: *'there can be no hard and fast rules where such Romance words are involved.'* L-aktar li jmissna nishqu llum fuq l-iżbalji grammatikali u sintattiči li qed jingħadu ta' sikwit minn xi *announcers* ta' Xandir Malta. Xi whud minnhom jagħtuk taħseb u temmen li qatt ma tgħallmu haġba jew haġta skola. (Tfal ta' bejn it-tliet u l-hames snin jitkellmu Malti wisq aħjar minn dak li jsemmgħulna dawn fuq il-mezzi tax-xandir.)

Xi ġingħat ilu kont frahtlek bit-telefon (u frahtlek tassew u bis-shih) għall-programmi tassew interessanti u illumnanti tiegħek dwar "X'taġhmel l-Istorja" li qed jixxandru fuq C.R.1 u C.R.2 jew R.M.N. B'danakollu, jekk m'iniex sejjer imqarraq, hassejtni (biex ingħid hekk) maqrus u mwaġġa' meta rajt u sibt li int injorajt u hallejt barra

għal kolloxx mill-ġrajja ta' l-Edukazzjoni f'pajjiżna *l-Kunsill tal-Gvern* (1945–46) li fi żmien sar liġi *t-Tagħlim ta' Bilfors*. U tabilhaqq, “*Compulsory Education in Malta became law on the 12th Sitting of the First Session of the Council of Govt. on 24th January, 1946, while the Compulsory School Attendance Bill was approved on the 13th sitting of the C. of Govt. held on January, 29 1946.*” (Ara *Civilization* No. 8, p. 224).

Sahħa. Karmenu.

Fil-fatt kellu raġun, għax għad li dil-parti ta' l-Istorja kienet waslet biex tixxandar, fil-fatt kienet għadha ma nstemgħetx sa dak in-nhar. Dwar dan kont ktibtlu u serrahtlu rasu.

Għandi tlitt ittri tiegħu interessanti. Wahda hi bl-Ingliż u din kien kitibha fis-6 ta' Frar, 1939, lid-Direttur ta' l-Edukazzjoni, Dr. A. V. Laferla, jitolbu sussidju biex ikun jista' jistampa *Alla taż-Żgħażaġh jew – Siltiet ta' Kritika Letterarja* b'introduzzjoni ta' Dr. John Bugeja, LL.D., l-editur ta' *Il-Berqa*. Dik il-habta Karmenu kellu sitta u għoxrin sena. Meta fil-11 ta' Frar, id-Direttur wiegħbu li ma kienx fadal flus u t-talba tiegħu ma setgħetx tiġi kkunsidrata qabel sena finanzjarja ohra, Karmenu reġa' kitiblu, did-darba bil-Malti.

13.2.1939

Musarum Aedes

Siġġiewi

Sur Direttur,

Ġimgħa ilu kont bghattlek ittra bl-Ingliż fejn tlabtek tkun hekk hanin u hekk qalbek tajba miegħi li twezinni xi haġa biex inkun nista' nohroġ għad-dawl il-ktieb tiegħi ta' kritika letterarja mghammed *Alla taż-Żgħażaġh*.

Ahfirli u aghdirni jekk illum ser intennilek bil-Malti kulma ktibtlek dak in-nhar bl-Ingliż.

Jien ma fhimtx nitlobok tagħtini somma ta' flus minn butek. Le. Biss ridt infissirlek li hi x-xewqa tiegħi li tidhol għalija Int – kif kont għamilt miegħi meta jien hriġt l-ewwel ktieb tiegħi ta' poezija *Nirien* u titlob lill-Gvern jagħtini somma żgħira ta' flus hu.

Jien naf li Int bniedem awtorevoli hafna u kelmtek tiswa u tghodd mhux ftiit; u Inti, nahseb, taf ukoll li jien żaġġuħ fqir u li xejn ma nista' nidhol għal spejjeż kbar mingħajr l-ghajjnuna ta' haddiehor.

Mela, jekk joghġbok, henn u idhol għalija Int; u aġtini tweġiba malli tkun tista' u malli jkun joghġbok.

Nizzik hajr bil-quddiem – Karmenu Vassallo.

Karmenu Vassallo: ħabib sincier u onest

Gużè Chetcuti

AKTAR MINN nofs sekl! Daqshekk konna ilna nafu 'l xulxin jien u Karmenu Vassallo.

Hamsin sena u fuqhom – wiehed jista' jahseb tul din il-medda twila ta' snin kif jien u Karmenu qrajna qalb xulxin f'kull mument meta minn ruhna ħarġet il-poeżija daqqiet imbaqbqa bl-inkwiet li taf taghti l-ħajja daqqiet imfawra bil-passjoni ta' mħabba nazzjonali, reliġjuża jew profana.

Kienet is-sena 1933 – forsi qabel ukoll – meta ltqajna l-ewwel darba mhux personalment imma permezz tal-poeżija f'*Il-Pronostku Malti*. Minn dik is-sena 'l hawn il-kuntatti tagħna ma qatghu qatt. Anqas fis-snin tal-gwerra għax bqajna niktbu 'l xulxin u kienu diversi l-okkażjonijiet li ltqajna wkoll il-Belt meta hu kien jiġi mis-Siġġiewi għal xi laqgħa tal-Kunsill tal-“Għaqda tal-Kittieba tal-Malti”, u ma kinitx okkażjoni waħda meta stajna nħallu ħajjitna flimkien f'attakki mill-ajru waqt laqgħa tal-Kunsill. Okkażjoni minnhom meta waqa' t-Teatru Rjal. Hemm konna fix-xelter ta' taht dak it-Teatru.

Il-ħbiberija tagħna kien hemm mument qasir li xxellfet imma xxellfet biex aktar issaħhet għax Karmenu kien il-bniedem b'qalb ta'deheb, qalila fir-rabja imma safja fl-imħabba u fir-rispett. Bħan-nar tat-tiben kien jikbes biex jintefa malajr. Dan kien kollu riżultat tal-personalità temperamentali li kellu.

Tant kellha r-rabta tagħna tkun hekk shiħa li x-xorti laqqgħetna mhux biss fil-poeżija u fil-ġlieda tagħna għat-tishiħ ta' l-Ilsien Malti imma wkoll bhala għalliema fil-Liċeo u eżaminaturi diversi drabi f'eżamijiet tal-Malti ta' l-iskrivani taċ-Ċivil u ta' l-ispetturi tal-Pulizija.

Karmenu kien sincier fil-veru sens tal-kelma. Kien żbukkat, dak li jhoss iġhidu, jekk abjad abjad, jekk iswed ma joqgħodx jinheba wara sebgħu u jgħidlek li hu abjad: iġhid ċar u tond li ma għoġbux.

M'għandix il-ħsieb noqgħod nikteb u nfahħar il-kwalitajiet letterarji għolja ta' Karmenu Vassallo. Dak għamluh oħrajn, u b'hila mhux żgħira kitbu dwaru l-Professor Aquilina, Dr. Oliver Friggieri u l-Imħallef Wallace Gulia. Anqas ma rrid nitkellem dwar il-karattru simpatiku, għalkemm temperamentali, li kellu li kont thossu jiġbdek bis-sempliċità u bl-onestà tiegħu. Imma dwar karatteristika rari li f'qalbu kienet hekk faċli u hekk qawwija: is-sincerità. Għax kien sincier u onest li darba l-ħbiberija tagħna xxellfet ftit, kif għa għedt. Dan jikkonfermawh żewġ ittri li kitibli u li rnexxieli nsib fost hafna ittri oħra; żewġ ittri li ma dehrux fil-ktieb ferm interessanti “*Għażiż Karmenu . . .*” Inkitbu b'distanza żgħira ta' erba' xhur bejniethom u juru ċar kif il-qalb ta' Karmenu taf tinbidel fil-mument li thossha trid tghajjat meta tkun imweġġgħa u taf tinsa qisu qatt ma kien xejn u toghla m'oghla s-sema bil-ferħ ta' tifel żgħir. Inhoss li dawn l-ittri għad jitqiegħdu

bhala eżempju tal-karattru flessibbli fil-bijografija tal-hajja mhabbta ta' Karmenu Vassallo.

Karmenu kien habib sinċier u onest. Ukoll mis-sodda li fiha għamel snin twal marid kien iċempilli sikwit, u meta hriġt il-ktieb *Stilistika Maltija u Movimenti Letterarji oħra* tant entużjażma ruħu bil-ktieb li kiteb reċensjoni fit-tul meta għalih il-kitba kienet saret uġigh u tbatija.*


L-ahħar ktieb li bghattlu u li għoġbu ferm kien id-dramm *1919*. Laqat is-sentimenti tiegħu ta' bniedem li bhall-karattri tad-dramm ġarrab il-faqar u sfida l-umanità li haqritu. Ma lhaqtx bghattlu l-ahħar ktieb tiegħi *Qabel Telgħet ix-Xemx*. Kien lahaq miet ffit granet qabel ippubblikajtu.

L-ahħar ċempila tiegħu kienet sewwa sew ġimgha qabel miet. Domna nitkellmu kwazi siegħa fuq it-telefon fuq kotba u fuq hbieb kittieba. Mohħu kien ċar, kliemu sod, ma kontx tgħid li kien ta' bniedem li l-Mewt kienet diġà qed tistennieh wara l-bieb.

Għalija Karmenu jibqā eżempju dejjem haj ta' sinċerità u onestà.

* Ara reċensjoni *infra*.

Karmenu Vassallo, bhala Fra Tumas, flimkien ma' membri reliġjużi oħra tas-Socjetà Missjunarja ta' San Pawl fl-Imdina waqt in-novizzjat.



Karmenu Vassallo

Anton Agius Muscat

KARMENU VASSALLO dahal ighallem il-Malti ġewwa l-Liċeo, il-Belt, meta jiena kont fil-“Quarta”. Ghadni ngibu quddiem għajnejja fl-ewwel jum li ġie għandna fil-klassi.¹

Kien żmien meta l-Liċeo kien ifisser xi haġa, kemm jekk tkun student u kemm jekk tghallem fih. Kien ukoll żmien meta tkun poeta maghruf fl-ilsien Malti u membru akkademiku ta’ l-“Għaqda tal-Kittieba tal-Malti” ifisser daqqa ta’ id ġmielha halli tara xewqtek issejh jekk trid tidhol tghallem il-Malti.

Mhux biss K. Vassallo kien lahaq għamel isem bhala poeta tajjeb, minkejja t-tikketta li tawh bhala “poeta tan-nirien” u xi daqqa ta’ għajn minn taht ukoll bhala ‘pessimist’ a la Leopardi, talli kellu mahżun f’moħhu paragrafu b’paragrafu t-*Tagħlim fuq il-Kitba Maltija* ta’ A. Cremona, u kien jikkwota r-regoli wahda f’wahda, bin-numru b’kollox, barra wkoll il-paġna tal-ktieb, xi daqqiet!

Hekk kif dahal fil-klassi, ta’ zġhażagħ li konna, bla għaqal imma bla ħjiena wkoll, tbissimna xi ftit għad-dehra tiegħu kif rajnieh ftit imgerrex fid-dahla tal-kamra u mal-harsa ftit u xejn suspettuża tiegħu lejna huwa u tiela’ fuq il-katedra. Qalilna li huwa Poeta u Kunsillier tal-Poplu. Ahbar bħal din qajla qanqlet fina xi bukkett kliem ta’ ġieħ jew harrkitna għal sens ta’ xi rispett speċjali aqwa minn dak jixraq lil xi *Lyceum Master* iehor. Wisq anqas meta beda jfendi kliem bil-Latin u jikkwota siltiet shah mill-original ta’ poeti klassiċi Taljani. Jekk dak in-nhar ma stajniex nitghallmu wisq Malti imma ltqajna ma’ bniedem minn tagħna għall-ahħar u li bdejna nifhmuh xi ftit wara li għadda ż-żmien.

Meta kbirna minn jeddna konna mmorru fuqu meta narawh fit-triq, nifirhu bih, u ngħidulu li l-poeżija tiegħu toghġobna. Aktar minn hekk, il-personalità tiegħu kellha kwalità turi mill-ewwel li Karmenu Vassallo huwa bniedem qalbu f’idu u fommu jrodd dak li fiha qalbu.

Dak li K. Vassallo habbrilna u sahaq fuqu meta rana f’dik il-klassi tal-Liċeo bhala li huwa Poeta, ma kienx xi taġrif bla tifsir. Għalina, dak in-nhar, jista’ jkun ftit li xejn. Għalih, madanakollu, hafna u hafna.

Il-kelma, Poeta, għalih fissret toqol daqskemm dak kollu li Poeta jista’ jiftahar bih: “Int wild poeta minn ġuf omm . . .”² Kien jistenna u jrid min jifhmu bhala

1. Il-hsieb ta’ dil-kitba huwa aktar milli nagħti “tifkiri” għall-istorja. Il-Liċeo fis-sitt snin li għaddej fih kien għadu jtiegħem mit-tradizzjoni ta’ għażla ta’ snin twal. Ġewwa l-Hamrun, fil-bini ta’ żewġ sulari ma’ dahar l-arja u l-bini li kien l-Istazzjon tal-Ferrovija, kien hemm il-klassijiet, Prejjem, Sekondi u Trierzi. Wara konna ngħaddu halli nattendu l-Kwarta, il-Kwinta u s-Sesta fil-bini tal-Liċeo l-‘Qadim’, il-Belt. Wisq biżżejjed għal kulhadd ma kienx hemm, tant li kellhom jagħmlu klassijiet fid-dar biswit il-bieb ta’ l-Università fi Triq San Pawl.
2. Il-ftuh tal-poeżija, ‘Lil Ibni Oliver Paul’: *Il-Malti*, 1944.

bniedem sensittiv kemm ghal eghmil il-bnedmin hutu u kemm ghal dak kollu li jghaddi minghalih.

Mhux ta' b'xejn fejn joqghod bid-dar kien tahom l-isem, 'Aedes Musarum' u 'Pulvis et Umbra'.

Kien maqbud fil-paradoss ta' dak li huwa dejjemi u ma jinqueridx, ghal dak li jintemm u tfittxu u ma ssib xejn fih!

Deher fix-'xena letterarja' Maltija tal-1930 u fl-1938 bl-antologija tieghu, *Nirien*. Malajr wahhlulu t-tikketta "pessimist" u rawlu xebh ma' Leopardi. Bejn ha pjaçir li l-versi qanqlu tranja u bejn ma hax meta ra li ghaġġlu ttimbrawh "pessimist".

Kull meta tkellimt mieghu kien ihaqqaqli kemm-il darba fuq kemm ihoss shih fir-ruh tieghu t-taqbida halli s-sewwa jghix u hsiebu mtaqqal minn dak kollu li ma jaqbilx ma' dal-hsieb. Ghalih it-tajjeb jew il-hazin mhux hsieb fil-mohh imma jghix personifikat fil-hajja ta' kuljum.³

Ma kienx isib il-hajja ta' kuljum xi haġa hafifa. Irtiq mieghu nnifsu, jaf ireqqeq ukoll, bla ma jrid, ma' haddiehor. Mhux ghaġeb kien isib hajtu mtaqqla bi hsibijiet, aktar u aktar għax qalbu f'idu.

Sab il-wens tieghu fis-Siġġiewi, raħal twelidu. Meta nizel joqghod il-Marsa fi Triq Zerafa, bħallikieku ma hassux f'siktu. Kien qisu huta barra mill-ilma. Baqa' baqa' sa ma raġa' lura s-Siġġiewi. Kien itarrafl i kemm man-nies tas-Siġġiewi jhossu f'daru magħhom. L-aħħar indirizz tieghu hemm kien: "Pulvis et Umbra", Triq Ħal Xluq.

Kemm u kif kienet tghix ir-rabta tieghu ma' bnedmin ohra huwa hsieb important i halli nifhmu l-ġabra ta' ittri li baġhtulu fl-antologija, "*Għażiż Karmenu . . .*"⁴

Huwa u jitkellem kien joqghod b'seba' għajnejn xi jghid għax ma kienx irid jirgħex lil dak li jkun. Kellu ċerta xeħta meta jkun f'ġemgħa nies u jqum iġhid tieghu. Kellu ċerta karatteristika persunali kemm għal dik li hi għażla tal-kelma Maltija u kemm għal kif ilissinha.⁵ Meta f'xi dibattitu jqum jitkellem, kelmtu toltqot. Għal xi żmien niftakru jattendi l-laqgħat tal-kunsill tal-Għaqda tal-Kittieba tal-Malti (Akkademja tal-Malti).

K. Vassallo fl-ittri tieghu ma kienx joqghod lura jikteb hsibijietu kif jġuħ dak il-hin, għalkemm il-prudenza ftit li xejn jonqosha. Inghid li l-ittri tieghu huma għajn ta' taġħrif mill-aqwa kemm fuqu nnifsu u kemm fuq haddiehor.

Ta' min iżid, għall-istorja, li l-gazzetta *Ix-Xewka* ġie li kienet tinqeda

3. Fihom it-tifsir tagħhom l-ismijiet li K.V. kien jagħzel għall-antologiji tieghu, bħal, *Hamie m u Srie p*. K.V. kien poeta jaħseb u jqis mitt darba qabel ihożż kelma.

4. Pubblikazzjoni Gulf, 1982.


5. Hija tassew hasra li l-programmi televiżivi *Harsa mill-Qrib* (1980/81) mid-dehra nqerdu. Programm minnhom kellu lil K.V. bħala protagonist. Kien l-aħħar dokument ta' meta K.V. kien għadu fuq saqajh. Fuq din is-serje ta' programmi televiżivi, li wara das-snin u li fihom mietu Karmenu Vassallo u Erin Serracino Inglo t, għad irrid naġhti taġħrif relattiv għall-istorja, ladarba fi *Il-Malti* għad ma deher xejn, minkejja li kienet serje tippreżenta Imseħbin ta' l-Akkademja tal-Malti.

bil-psewdonomu 'Karmenu Vassallo' bhala firma ta' awtur ta' versi – u dawn, generalment, kienu jkunu ta' sura ahjar mill-ohrajn fil-binja jew fl-importanza tas-suġġett. Il-qarrej, dak iż-żmien, bla ma jrid kien jithajjar jiftakar fil-poeta K. Vassallo meta jara l-kliem "K.W.". Il-ghażla tal-psewdonomu "K.W." kienet, aktarx, saru umoristika ta' rikonoxximent ta' kemm K. Vassallo kien maghruf, maghdud u mejus bhala poeta ta' kolp.

K. Vassallo, wara li halla minn mal-Gvern, ghażluh bhala membru tal-Bord tač-Ċensura. Gie li ltqajt mieghu qabel jew wara l-qadi ta' dmirijietu bhala ċensur tal-films. Bhal dejjem, kien jiehu x-xoghol fdat f'idejh bl-akbar serjetà. Kliemu kien jixhed.

Raġel b'sens qawwi ta' dak li huwa reliġjuż, Vassallo hass it-talent tal-poezija jahkimlu hajtu. Sab tfixkil fil-hajja; sab ukoll min wenssu u gheni. Bniedem sensitiv u ta' qalb kbira, xtaq il-ġid lil ghajru. Japprezza hafna min jaghmillu l-ġid, daqstant iehor ihoss fil-laham il-haj il-weġġha tat-tingiza. Wild ir-rahali Malti, aktarx ma kienx ihossu f'siktu qalb min jiddeletta b'sofistikazzjoni beltija, imma gharaf jaghti lil Malta wirt poetiku sofistikat u mitqлу deheb. Wirt jixraqlu jkun aktar maghruf barra mix-xtut žghar ta' Malta.

Waqt sessjoni tal-Kumitat tal-Kuntratti li tieghu s-Sur Vassallo kien membru.



Karmenu Vassallo flimkien mal-membri tal-Kumitat tal-Kuntratti li tieghu kien membru. Ritrat mehud fl-1979.



'Jekk . . .' ta' Karmenu Vassallo – Nota Stilistika

Charles Briffa

IL-LINGWA tippermetti bosta tipi ta' repetizzjoni formali¹ li spiss iqanqlu, speċjalment fl-arti, repetizzjonijiet f'livelli ohra. L-istilista jehtieglu l-ghodda tal-lingwistika mhux biex johroġ nomenklatura twila bħalma kien isir fir-retorika tradizzjonali, imma sabiex jifhem ir-realtajiet li biċċa artistika tpoġġilu quddiemu. L-arti hija konxja u fl-istruttura tinsab parti mill-messaġġ ta' l-artisti.² Hija tiffunzjona ġo kultura³ u l-kontroll tal-messaġġ permezz ta' l-istruttura huwa indikattiv tal-ħakma li l-bniedem soċjali għandu fuq l-ambjent tiegħu.

B'repetizzjoni nifhem kopja eżatta ta' element (kelma, frazi jew sentenza) li nġhata qabel f'test. Jekk ikun hemm repetizzjoni parzjali jkollna paralleliżmu.⁴ Ir-repetizzjoni tista' tmur kontra l-prinċipju ta' konċiżità fil-poeżija li fil-qosor tiftah intensità kbira. Iżda fl-użu emottiv tal-lingwa, b'mod partikolari fl-arti verbali, it-tennija ta' elementi ttella' stati ta' emozzjoni. Aktar milli tikxef faqar ta' riżorsi lingwistiċi, ir-repetizzjoni tpoġġi sentiment b'qawwa. Ir-repetizzjoni għal wiehed u tletin darba ta' "jekk," fil-poeżija 'Jekk. . .' ta' Karmenu Vassallo, għandha l-elokwenza tagħha. "Jekk" timplika bidu ta' twissija, u twissija jista' joffriha l-imġarrab (f'dan il-każ, il-poeta li hu l-ewwel persuna) lit-tieni persuna. Is-sensjela ta' twissijiet għalhekk tissuggerixxi intensità emozzjonali li forsi għamlet żmien miżmuma – sentiment ikkalzrat itanbar fuq hitan il-lingwa ha jahrab f'psikologija wiesgħa.⁵

Iżda r-repetizzjoni f'"Jekk. . ." ma tinsabx biss fil-livell lessikali. Bħala kelma,

1. "Formali" hawnhekk qieghda tintuża fis-sens tekniku. Dan l-istudju jagħraf it-tliet livelli ewlenin tal-lingwa skond kif imfissra mill-moviment Neo-Firthjan fl-Ingilterra: SUSTANZA (fonoloġija/grafoloġija) – FORMA (grammatika u lessiku) – SITWAZZJONI (semantika). Il-kategoriji jidhlu f'xulxin u din hi biss rappreżentazzjoni ġeneralizzata tal-kategoriji u wiehed jista' jikseb aktar dettalji f'M.A.K. Halliday: *Categories of the Theory of Grammar* (The Bobbs-Merrill Reprint Series in Language & Linguistics, New York 1961) p. 244.
2. Marshall McLuhan: *Understanding Media* (The New American Library, New York 1964) pp. 23–35.
3. V. Lowenfeld, W. Lambert Brittain: *Creative and Mental Growth* (Macmillan Publishing Co., New York, 1975) pp. 19–22.
4. G. N. Leech: *A Linguistic Guide to English Poetry* (Longman, London 1969) p. 77.
5. Dan il-kunċett spjegajtu f'aktar tul f'"Ir-Repetizzjoni fil-Poeżija ta' Mario F. Bezzina" f'*In . . . Tagħna* (21/2/87).

“jekk” tintroduci l-kondizzjonal ta’ bixra possibbli li ssahhah il-hsieb li l-poeta huwa mgarrab – każ fejn l-istruttura sintattika ssahhah l-istruttura semantika, il-forma tikkumplimenta l-kontenut, il-kitba tiġġenera t-tifsira. Allura, fuq il-livell sintattiku huwa l-kondizzjonal li huwa repetut għal wiehed u tletin darba f’ghoxrin strofa. Lessikalment hija “jekk” biss li qieghda mtennija. Għalhekk ir-repetizzjoni tal-kondizzjonal ixxaqleb għall-paralleliżmu. Il-mekkanizmu tal-paralleliżmu jidhol f’forgrawnd lingwistiku⁶ u jissawwar minn element kostanti (ir-repetizzjoni ta’ l-istess kelma, f’dan il-każ) u element varjanti:⁷

i. Paralleliżmu = element kostanti + element varjanti (P = k + v)

Il-paralleliżmu verbali li fiha l-poeżija jissawwar b’repetizzjonijiet f’pożizzjonijiet ekwivalenti. Ir-repetizzjonijiet qeghdin fil-bidu ta’ silta relevanti. Din is-silta tiehu xejriet prosodiċi differenti: daqqa vers jew tnejn u kultant strofa shiha. Ir-repetizzjoni tinhas fil-bidu ta’ vers jew strofa u taghti l-element kostanti, filwaqt li fil-kumplement hemm il-biċċa varjanti tas-silta. Jekk nanalizzaw daqsxejn l-istruttura lingwistika nkunu nistgħu nifhmu l-paralleliżmu sintattiku.

Fil-Malti l-mod kondizzjonal (K) li juri possibbiltà huwa magħmul minn protasis (jew kondizzjoni) u apodosis (jew riżultat tal-kondizzjoni) li l-għaqda strutturali tagħhom tista’ tkun wahda minn dawn:⁸

a. protasis + apodosis (p + a) –

Jekk tidhol fil-ġlieda,

Taqlaghha bis-shih.

b. apodosis + protasis (a + p) –

Warajk jiġu jnemmsu

jekk tohroġ fit-triq.

Biex nissimplifikaw l-argument nippreżenta din is-sekwenza:⁹

$$\text{ii. } K \rightarrow \begin{cases} p + a \\ a + p \end{cases}$$

U biex nevitaw aktar komplikazzjoni grammatikali nieqaf hawn fir-regola


6. Ara: Oliver Friggieri: *L-Idea tal-Letteratura* (Pubblikazzjoni Bugelli, Malta 1986) pp. 37–40, għal tifsira shiha ta’ l-idea tal-forgrawnding letterarju.

7. Leech *op. cit.*, p. 67.

8. G. Aquilina: *The Structure of Maltese* (The Royal University of Malta, 1959) pp. 332–333.

9. Dan ifisser li l-kondizzjonal (K) jista’ jiġi espress bl-alternattivi (imfissra bil-brekiets imghawġin) protasis (p) magħquda ma’ (+) apodosis (a) jew apodosis magħquda ma’ protasis.

generattiva tal-kondizzjonal. Jekk issa nikkombinaw regola (i) ma' regola (ii) jista' jkollna din il-figura:



li turi li l-element varjabbli hiereg kemm mill-protasis u kemm mill-apodosis fiż-żewġ alternattivi.

Tradizzjonalment meta l-element kostanti jahbat fil-bidu bhalma hu fil-kondizzjonal permezz ta' "jekk" jissejjah anafora. Hekk ir-repetizzjoni ta' kelma, "jekk," hija akkompanjata bir-repetizzjoni ta' struttura sintattika, il-kondizzjonal, li minhabba r-regoli tal-binja fil-Malti ssawret anafora. Ghaldaqstant il-paralleliżmu verbali huwa interkonness ma' dak sintattiku, u ma nistghux nifirdu 'l wiehed mill-iehor.

Il-poeżija hija maghmula minn 26 struttura fuq il-mudell (p + a) u hames strutturi (a + p). Jiġifieri l-pattern qed jiġi interrott u l-paralleliżmu jitwaqqaf ghal ftit, imbagħad jerġa' jissokta u jerġa' jitwaqqaf u jibqa' sejjer hekk sa l-ahhar. Dan it-tfixkil fil-pattern tal-paralleliżmu, aktar milli huwa nuqqas, iwaqqaf il-formalità tad-diskors biex jagħti aktar stħajjil ta' espressjoni ġenwina ta' sentiment. F'dan it-tbandil mill-paralleliżmu għat-twaqqif u lura jidhru l-burdati tal-poeta.

'Jekk. . .' hija mnebbha mill-poeżija memorabbli 'If. . .' ta' Rudyard Kipling li tinsab fil-pubblikazzjoni tiegħu *Rewards and Fairies* (1910). Din il-poeżija Ingliża hija pozittiva hafna tant li hemm grajja li tgħid li ġeneral Ingliż, hu u jirrakkonta fuq l-esperjenzi tiegħu tal-gwerra, kultant kien ikollu xi jiem meta l-hajja kienet tidher qieghda tingħax għalxejn. F'mument ta' dwejjaq bħal dawn, dan il-ġeneral kien johroġ mill-but kopja mgħaffġa ta' 'If. . .' u joqgħod jaqraha u jixtarraha. Kien iħobb jaqraha aktar minn darba u l-hajja kienet tiehu tifsir iħor. Tant kienet tahjih li kien baġħat għal qabda kopji tal-poeżija sabiex kull meta jiltaqa' ma' xi suldat iddisprat kien jagħtih kopja ha jsib il-konsolazzjoni tiegħu.¹⁰

10. A. Mee ed.: *The Children's Encyclopedia* (The Educational Book Co. Ltd., London) Vol. IX, p. 6285.

Il-hsieb ta' Kipling kien li permezz ta' sensiela ta' "jekkijiet" mimlijin bi sfortuni għall-individwu u mqeghdin f'paralleliżmu sintattiku joħroġ mudell li fuqu tista' tfassal is-sens ta' rġulija tiegħek:

Yours is the Earth and everything that's in it,
And – which is more – you'll be a Man, my son!

Din il-konklużjoni ta' Kipling għandha ton bil-wisq differenti minn dik ta' Vassallo:

Jekk haj trid titqabad
u titef sa tmut,
biex tirbah għal dejjem
hemm biss it-Tebut!

Il-hsieb huwa negattiv x'aktarx imqanqal mill-pessimizmu li Vassallo huwa akkreditat li għandu. Il-poeta Malti jistqarr li dan il-pessimizmu jzommu marbut mar-realtà tal-hajja, b'saqajh dejjem ma' l-art. Huwa pessimizmu, ighid Vassallo, "li ma hriġtx bih biex ningħażel minn poeti oħra Maltin, imma għannejtu għax nibbutu u qanqluh f'ja ħsarati li, jekk ma ttaffewlix bih, hallewli għallinqas b'rihtu rasi flokha."¹¹

Hawn hu l-imġarrab lest illi jwissi. Imma b'daqsxajn ta' tirqim iehor naraw x'xejra tiehu t-twissija tal-poeta. Il-pattern ta' l-istress fil-prosodija Maltija jagħtina hjiel. Il-vers tas-sitta fil-Malti huwa sillabiku aċcentwattiv għaliex fih pattern fir-regolarità kemm ta' l-għadd ta' sillabi u kemm ta' kwantità ta' aċcenti. Is-senarju ma hu xejn għajr paralleliżmu ritmiku:¹² tfassil ta' sillabi b'aċcenti ritmiċi f'suċċessjoni ma' oħrajn non-ritmiċi b'regolarità aktar minn dik meħtieġa fit-tahdit Malti ta' kuljum. Il-paralleliżmu fis-senarju jnsab fir-ritmu mhux fil-hsejjes konsonantali jew vokaliċi, u għalhekk m'ahniex inqisu bhala repetizzjoni shiha. Niehdu b'eżempju l-ewwel strofa ta' 'Jekk. . .':

Jekk tiskot għax jáqbel,
int b'ġifa tingħád;
jekk féhmtek bla bíza'
tfissírha, tinbágh'd.

Il-forma aċcentwattiva hija regolari hafna. Hemm ritmu perjodikali li jista' jnissel analogija ma' hbit il-qalb fejn jitwettqu avvenimenti (f'dan il-każ, l-aċcenti ritmiċi) regolari fil-hin. Fonoloġikament dan jissejjaħ isokroniżmu li hija kondizzjoni li tagħti tul indaq lil xi elementi tal-prosodija. Fl-ewwel vers il-paralleliżmu bejn l-ewwel nofs u l-aħħar nofs – *Jekk tiskot / għax jáqbel* – juri sew dan il-prinċipju

11. K. Vassallo: "Dahla għal Vrusi" f'*Tnemnim* (Empire Press, Malta, 1970), p. 26.

12. K. Vassallo: *Metrika Maltija* (Emporium, Malta 1967) pp. 15–16; O. Friggieri: *Dizzjunarju ta' Termini Letterarji* (PEG 1986) p. 50.

isokroniku permezz ta' l-enfasi fuq l-elementi ritmiċi stabbli tal-vers tas-sitta. Grafikament dan ir-ritmu parallel nindikawh hekk $(X / X) + (X / X)$,¹³ fejn ir-repetizzjoni ta' l-istess forma qed tohloq kondizzjoni li taghti waqt uniformi fit-tharrik tal-vers bhaċ-ċaqliq tal-pendlu jew bilanċ ta' arloġġ. Hija uniformità fir-rata ta' aċċenti ritmiċi. L-ghelm tal-plass qieghed juri l-lok ta' l-għaqda fil-katina metrika, imma rridu nuru rappreżentazzjoni oħra: $(X / X) . . . (X / X)$ fejn it-tikek jindikaw il-pawsa mehtieġa f'nofs il-qies. Imma ma hijiex din il-pawsa li l-aktar taghti l-proprjetà ta' paralleliżmu metriku minkejja li tippriserva l-pattern stabbli tas-senarju minghajr ma nistħajluh biss tennija tal-vers tat-tlieta. Għaliex f'versi fejn din il-pawsa ma ssirx b'mod naturali, bħal f'*Jekk tkún twaj / jeb żéjjed*, xorta waħda jibqa' jeżisti l-mudell metriku $(X / X) + (X / X)$. Il-proprjetà tal-paralleliżmu għadha hemm. Imma f'dan l-aħhar każ il-mudell grafiku jista' jintwera hekk: $(X / [X] (X) / X)$.¹⁴ Il-mudell ewlieni taghna jiġbor sa issa żewġ patterns:

$$\text{iii. } (X / X) + (X / X) \begin{cases} (X / X) . . . (X / X) \\ (X / [X] (X) / X) \end{cases}$$

Din hija daqsxejn ta' varjazzjoni li l-effett taghha ġenerali huwa li tnaqqas harira mill-monotonija tal-poezija.

Varjazzjoni oħra tinholq bl-alternazzjoni ta' vers pjan ma' iehor tronk. Dak li għidna sa issa japplika għall-pjan. It-tronk ukoll għandu l-mudell ewlieni $(X / X) + (X /)$ li jiġbor fih żewġ patterns rappreżentati bil-versi, *int b'gifa tinghad* u *m'għandekx għarbiel fin*:

$$\text{iv. } (X / X) + (X /) \begin{cases} (X / X) . . . (X /) \\ (X / [X] (X) /) \end{cases}$$


It-tieni verżjoni twaqqa' l-pawsa lessikali tal-vers. Din il-varjazzjoni taghti l-qawwa lill-paralleliżmu. Duplikazzjoni jew repetizzjoni eżatta ma taghtix paralleliżmu, għax il-paralleliżmu jitlob elementi varjabbli fil-pattern: elementi li johlqu kuntrast u li huma paralleli f'dak li għandu x'jaqsam mal-qagħda tal-mudell.

Jekk issa niehdu strofa shiha biex naraw il-pattern ritmiku taghha komplet ikollna struttura interessanti li nistgħu nissimbolizzawha hekk:¹⁵

13. X tfisser sillaba minghajr aċċent ritmiku u (I) tfisser sillaba b'aċċent ritmiku. Il-breġits johorġu aktar il-paralleliżmu tas-senarju, u l-plass juri l-għaqda bejn iż-żewġ nofsijiet.

14. Il-breġits kwadri jiġbru fihom kelma waħda.

15. Din ir-rappreżentazzjoni turi li l-paralleliżmu mhux minnu li huwa "marbut l-iżjed ma' repetizzjoni sintattika" (Friggieri: *L-Idea tal-Letteratura* p. 36). Il-paralleliżmu fil-letteratura Maltija nsibuh f'kull livell lingwistiku.



Il-forma (iii) talterna ma' (iv), u t-twaħħid taz-żewġ forom johlqu l-paralleliżmu. It-twaħħid huwa mtenni fl-istess strofa. Imbagħad, billi din l-istruttura fonoloġika hija dduplikata għal għoxrin darba, għandna repetizzjoni. Hekk għandna:

- a. paralleliżmu fis-senarju
- b. paralleliżmu fit-twaħħid tal-pjan mat-tronk
- ċ. paralleliżmu fit-tennija tat-twaħħid tal-pjan mat-tronk
- d. repetizzjoni ta' l-istruttura ritmika ta' l-istrofa

Il-paralleliżmu fonoloġiku jispikka hafna u jissahħah bil-forma tar-rima mhaddma (a – b – ċ – b): rima mqabbża mit-tieni għar-raba' vers li billi huma tronki l-poeta jinqeda b'rimi maskili t-tul kollu. Skond din l-għamla tar-rima qiegħed jiġi mmarkat il-ħsieb. L-ewwel żewġt ivrus ġeneralment jiġbru idea shiħa u t-tieni tnejn idea oħra li tipparallelizza (u kultant tikkumplimenta) 'l-ewwel waħda. Hekk ir-rima qiegħda taqşam l-istrofa fi tnejn, u l-linja tal-ħsieb fl-ewwel parti tidhol f'paralleliżmu mal-linja tal-ħsieb tat-tieni parti biex it-tnejn f'daqqa jwasslu l-filosofija tal-poeta. Barra minn hekk, nifhmu li repetizzjoni formali spiss tkarkar magħha repetizzjoni fonoloġika.

Ir-repetizzjoni ta' element tikkaguna r-repetizzjoni tal-hsejjes tiegħu, kemm il-fonemi segmentali u kemm dawk sopra-segmentali. Eku verbali jidwi b'eku fonoloġiku. U kollox jikkontribwixxi għas-sinfonija ta' l-iskema fonoloġika. Din l-iskema tagħti sens ta' repetizzjoni akustika. Donnha eku hierēg mil-lingwa letterarja. Bi skema, hawnhekk, qed nifhem mudell sustanzjali (fonoloġiku/grafoloġiku) jew formali (grammatiku jew/u lessikali). F'din l-iskema r-repetizzjonijiet jiġu fforgrawndjati għax jiddependu mill-espressjoni lingwistika li hija l-fonoloġija/grafoloġija u l-grammatika u l-lessiku, jiġifieri l-binja tal-wiċċ. Għalhekk il-paralleliżmu, hierēg mir-repetizzjoni, jidher bhala regolarità mhux devjazzjoni għaliex il-kreattività lingwistika flimkien ma' dik artistika tidhol fi skema ta' arrangamenti mhux tas-soltu li jwasslu preżentazzjoni qawwija u armonjuża ta' ideat.

Karmenu Vassallo dan ix-xogħol jirrepetih għal għoxrin strofa. Tmenin vers senarju mfasslin fuq il-mudelli li tkellimna fuqhom. U kull strofa tirrepeti l-istess filosofija: f'kulma tagħmel issib 'il min itellghek il-ġenna u 'l min jiftgħek f'qiegħ ta' infern. Il-poeżija tidher donnha litanija shiħa ta' tgergir għaliex kull haġa li hawn f'ħajjita hija kollha mqanqla mill-istess: hadd ma jahsillek wiċċek biex

tkun ahjar minnu. Kull aspekk minn hajjitna huwa holqa f'kantalienu wahda. L-individwu ġeneralment jintrema jew għallanqas ma jitqiesx bil-potenzjalitajiet tiegħu kollha. Mhux dejjem tagħrfu s-soċjetà, mhux dejjem tapprezzah. L-individwu jitbandal minn riżq għal reżha skond il-burdati soċjali. Il-mewt biss trid tagħtih rebha fuq din il-ħakma li s-soċjetà għandha fuqu.

Il-kittieb iħossu insinjifikanti bħala individwu. Imma bħala poeta jinqeda bil-paralleliżmu ha jixhet parodija fuq is-soċjetà. F'dan il-każ il-paralleliżmu huwa indispensabbli għall-proċess totali tal-komunikazzjoni poetika. Il-paralleliżmu f'din il-poeżija huwa evidenti u twil, forsi wkoll idejjaq xi daqsxejn speċjalment għaliex jista' johlqo distrazzjoni fil-komunikazzjoni. Izda l-implikazzjoni tiżzerżaq f'tit f'tit malli nifhmu l-iskop tal-poeta. Għalkemm hemm għoxrin strofa kollha jagħtu aspetti ta' l-istess filosofija, kull aspekk jidhol f'relazzjoni ta' ekwivalenza. Il-konnessjoni hija wahda ta' similarità bejn l-aspetti kollha. F'din is-sensjela ta' similaritajiet il-bniedem jidher mifni bil-ħsarat li l-kotra titfghu fihom, tifgalu l-kapaċitajiet tiegħu u x'sens hemm f'ħajja bħal din? U l-konkluzjoni li l-poeta jwassal lill-qarrej għaliha permezz tal-paralleliżmu twil (u l-qarrej forsi jasal għaliha qabel tmiem il-poeżija) hija ta' *ahjar mejjet tassew milli haj taparsi*.¹⁶

Jekk inneħhu r-repetizzjoni u l-paralleliżmu noħonqu bosta mill-valuri artistiki tal-poeżija. Il-poeta qed jesprimi suġġett li laqtu hafna. Laqtu għax fnieh u hass li jrid jinfexx f'proċedura iterattiva bħal f'ritwal. Il-qarrej jisma' u jara r-repetizzjoni u l-paralleliżmu għax iż-żewġ elementi jtellgħu relazzjoni speċjali bejn espressjoni u kontenut: il-forma ta' barra tal-poeżija mhux biss qed tagħti l-implikazzjoni ta' ħsarat repetuti f'ħajja taparsi, iżda qed timita l-bixra attitudinali tagħha, tant li donna naraw u nisimghu s-“sura” ta' l-ideat. L-espressjoni ttanbar il-kontenut: il-hoss jimita s-sens. F'dan tinsab il-ġustifikazzjoni artistika għall-istruttura ta' *Jekk. . .*

16. Vassallo: *Tnemnim*, p. 27.



Karmenu Vassallo flimkien ma' xi għalliema tal-Liċeo fuq il-vapur t'Għawdex fil-vaganzi ta' l-Għid ta' l-1953.

Quddiem il-Knisja ta' Pinu f'Għawdex flimkien ma' għalliema ohra tal-Liċeo. Ritratt meħud fil vaganzi ta' l-Għid fl-1953.



“Tqattagghomx . . . Żomhom b’Tifkira”

Gużè Cassar Pullicino

Ittri u Poeżiji m’humieħ maghrufa ta’ Karmenu Vassallo

F LIMKIEN ma’ din il-kitba qeghdin ingibu, b’xi taghrif u kummenti meħtieġa, (a) xi ittri li Karmenu Vassallo baġhat lil tlieta minn ħbiebu letterati jew li waslulu minn għandhom, (b) erba’ poeżiji bil-Malti m’humieħ maghrufa, u (ċ) taghrif dwar xi poeżiji tiegħu bit-Taljan.

Kull kittieb li, bħal Vassallo, joghla ’l fuq mil-livell ordinarju jsir, wara mewtu, suġġett ta’ studji fuqu li jieħdu s-sura issa ta’ żjidiet ta’ taghrif dwar ħajtu, issa ta’ tifkiriet minn bosta ħbieb li jkunu għożżewh jew ħadmu miegħu, kif ukoll ta’ hrug ta’ versi jew ittri oħra li baqgħu manuskritti jonkella ta’ kritika letterarja serja.

Jiena llum ngħodd ruhi ma’ dawk, li l-ġhadd tagħhom qieġhed jonqos, li jiftakru lil Karmenu Vassallo sa minn qabel l-aħħar Gwerra Dinjija. Jekk xi ħadd jistaqsini meta ltqajt miegħu l-ewwel darba, ngħid li ma niftakarx sewwa. Biss, dan kien żgur fl-1939. Sena qabel, fl-1938, Vassallo ħareġ l-ewwel ġabra tiegħu ta’ poeżiji, u minnufih beda jissemma bħala l-poeta tan-*Nirien*, barra li kien ukoll sar magħruf bħala l-editur tal-“Paġna Letterarja” tal-ġurnal *Il-Berka* li fiha huwa ġie li kien ħareġ xi kitbiet tal-ħabib tiegħi Ġorġ Bonavia, li llum jafu kulhadd għall-ħidma tiegħu b’riżq l-emigranti Maltin fil-Kanada. F’dik il-ħabta wkoll jiena, u bħali Bonavia u Ġorġ Chetcuti, emigrant iehor li baqa’ jħobb il-Malti fl-Awstralja, konna mschbin fil-*Literary and Debating Society* ta’ Bormla, li l-laqgħat tagħha kienu jsiru nhar ta’ Sibt wara nofsinħar fl-Iskola tal-Gvern t’hemmhekk. Dik is-Socjetà kienet twettaq ħafna ħidmiet kulturali, fosthom dibattiti serji u taħditiet minn persunalitajiet maghrufa f’oqsma differenti f’Malta, bħalma kienu l-Onor. Carmelo Mifsud Bonnici, LL.D., u Erin Serracino Inglott. Sibt minnhom, niftakar, kien ġie jkellimna Karmenu Vassallo fuq il-poeżija Maltija u, jekk ma kienx laqqagħni miegħu diġà Ġorġ Bonavia, dak in-nhar iltqajt miegħu żgur u kellimtu. Bqajt niftakar dan id-dettal għax fit-taħdita tiegħu Vassallo kien iċċita zewġ versi ta’ awturi differenti li, wara dawn is-snin kollha, għadhom friski f’moħħi daqs dak in-nhar li smajthom minn fomm. Dawn kienu: *Where there is no vision the people perish*, u l-vers l-ieħor: *National enthusiasm is the nursery of genius*.

Għall-ħabta ta’ nofs is-sena 1939 Vassallo żied issoda postu fil-qasam tal-Letteratura Maltija bil-hrug tat-tieni ktieb tiegħu *Alla taż-Żgħażaġħ*, li kien milqugh tajjeb fil-gazzetti u r-rivisti Maltin. F’qasir żmien Vassallo u jien sirna ħbieb sewwa, u kulfejn naraw ’il xulxin konna nieqfu nitkellmu fuq il-Malti. U kien sewwasew Vassallo li, fl-ewwel jiem ta’ Diċembru, 1939, waqt li konna mexjin flimkien fi Triq Irgali, il-Belt, lemah lil Gużè Aquilina mal-bankina l-oħra tat-triq, u qalli biex naqsmu flimkien u introduċieni miegħu. Aquilina kien għadu kif wasal

lura minn Londra u meta, f'Jannar ta' l-1940, beda jaghti l-*lectures* fl-Università, jien kont fost l-ewwel studenti tieghu tal-Malti.

Meta Vassallo halla minn ma' *Il-Berka* u beda jghallem fil-Kulleġġ San Alwigi f'Diċembru tal-1939, kif ukoll wara li bdiet il-gwerra ma' l-Italja f'Ġunju, 1940, sa ma nqabad bil-lieva nhar l-4 t'Awissu, 1941, jiena ma tantx bqajt narah. Izda tul it-tliet snin li kien suldat konna niltaqghu kull meta, kemm dam stazzjonat f'Sant'Iermu, kien jiġi biex jara lit-Tabib Ġuzè Galea fl-Uffiċċju tas-Sanità, fejn kont nahdem jien ukoll, u jghaddi għandi biex nitkellmu f'it. Dak kien żmien iswed hafna, l-aktar għal bniedem tat-temperament ta' Karmenu, u jien kont nipprova nikkalmah u naghmillu l-qalb. Għandu mnejn kien għalhekk li, 14-il jum wara li kiteb il-ballata tragika 'Il-Poeta u l-Kaptan' (26 ta' Nov. 1942), ispirata minn kif kien jittrattat ċertu Kaptan Vella,¹ Vassallo iddedikali wahda mill-poeziji tieghu 'Ġieh u Ghajb', miktuba fl-10 ta' Diċembru, 1942.

Kmieni fl-1941 il-perjodik *Malta Missjunarja* nieda Konkors Letterarju Missjunarju, u Karmenu ha l-ewwel premju fit-taqsim tal-poezija bil-versi tieghu 'Tliet Allat' (13.II.1941). Meta harġu r-riżultati tal-Konkors jien kont ikkumentajt f'*Il-Berka* u għedit li "mill-poezijiet li nkitbu dik ta' Karmenu Vassallo *Tliet Allat* tisboq bil-bosta lill-oħrajn, sewwa għal dik li hi senġha u hlewwa tal-versi, kif ukoll għas-sincerità u t-tifsir tajjeb tal-ħsibijiet."²

Kien f'dak iż-żmien ukoll li Vassallo kiteb erbgha mill-aqwa poeziji tieghu, jiġifieri: 'Lil Binti' (28.4.41) li dehret fil-harġa ta' *Il-Malti* ta' Ġunju, 1941, 'Lil Ibni Herman-Baruch' (8-10.10.42), fl-istess rivista ta' Marzu, 1943, 'Lil Marti' (23.11.42) f'*Lehen il-Malti* ta' Lulju-Diċembru, 1942, u 'Lil Ibni Oliver Paul' (6.II.44) f'*Il-Malti* ta' Marzu, 1944. Lili kienu għoġbuni hafna daww il-poeziji, l-iżjed fosthom 'Lil Ibni Oliver Paul.' Niftakar li malli qrajt din il-poezija kont ktibt lil Vassallo biex nifrahlu. L-ittra li bghattlu, bid-data tal-11 ta' Marzu, 1944, tinqara fil-ktieb *Kwiekeb ta' Qalbi* (1944, pp. 145-6). Kont ktibt ukoll reċensjoni twila ġmliha ta' din it-tieni ġabra tal-poeziji ta' Vassallo f'*Il-Malti* ta' Ġunju, 1945, u l-poeta kien irringrazzjani hafna tagħha, forsi wisq iżjed milli kien jisthoqqli.

Sa fl-aħhar il-Gwerra spicċat, u l-mogħdijiet tal-hajja haduna fit-triqat differenti ta' xogħol u ta' hidma, sakemm wara hafna snin, bejn l-1959 u l-1965 Vassallo u jien sibna rwieħna nahdmu fl-istess Uffiċċju, fid-Dipartiment ta' l-Infommazzjoni. Ahna lkoll f'dak l-Uffiċċju konna nqisuh bħala ħabib tal-qalb lil Karmenu, u konna nħossu li kellna magħna kollega mhux tas-soltu - għax poeta. Meta Dun Karm, il-poeta nazzjonali, miet nhar it-13 ta' Ottubru, 1961, l-għada konna għaddejna

1. K. VASSALLO, 'Self Portrait' (3), *Civilization*, No. 8, 1983, p. 223.

2. Ara 'Eku tal-Konkors Letterarju Missjunarju,' *Malta Missjunarja*, Ghadd ta' Settembru, 1941, Nru. 9, pp. 156-157.

għal Karmenu, is-Sigġiewi, bil-karrozza ta’ l-Uffiċċju u gie magħna għall-quddiesa u l-funeral li saru fil-Knisja u fiċ-Ċimiterju ta’ Haż-Żebbuġ.

Illum niftakar, u nfakkar, bi pjaċir illi fil-kariga li kelli, u għal xhur twal ukoll bhala Aġent Kap f’dak id-Dipartiment, jiena stajt inkun ta’ xi għajnuna lil ħabibi, fost hwejjeġ oħra fil-hruġ tal-ktejjeb tiegħu *Mill-Art sas-Sema* (kitbiet letterarji-religjużi) fl-1960 mill-istess Dipartiment. Fis-sena ta’ wara kelli okkażjoni wkoll nikteb studju “Karmenu Vassallo u l-Familja” li deher f’*Lehen il-Malti* (1961, pp. 21 – 27) – studju li Karmenu baqa’ jsemmili b’sens esagerat ta’ gratitudni sa l-aħhar ta’ hajtu. Kien jimbarazzani meta, minkejja li għal ma nafx kemm-il darba insistejt miegħu biex isejjahli b’ismi, huwa baqa’ jindirizzani, jew jiktibli bis-“Sur.”

Illum nista’ ngħid ukoll kemm kien ta’ għajnuna għalija Karmenu kull meta fl-Uffiċċju kien ikollna naqilbu għall-Malti, malajr malajr, diskorsi jew stqarrijiet importanti f’dawk is-snin – bħalma kienu d-Diskorsi tal-Budget jew tal-Ftuħ tal-Parlament, kif ukoll xandiriet u stqarrijiet ta’ Ministri Ingliżi u ta’ Delegazzjonijiet Maltin f’Londra dwar il-futur kostituzzjonali u l-ghoti ta’ l-Indipendenza lil Malta fl-1964. Biex inhaffu x-xogħol, konna nqassmu t-test bl-Ingliż bejn *l-Scriptwriters* u kulhadd jitraduċi l-biċċa tiegħu, imma mbagħad jigi kollox għandi għall-aħhar limatura biex sa fejn huwa possibbli johroġ bi stil u b’diċitura uniformi. Jiena kont insejjah lil Karmenu biex joqgħod miegħi għal dil-biċċa xogħol, u huwa kien jiehu gost meta nurih kemm napprezza l-għajnuna tiegħu.

F’April ta’ l-1967, fuq stedina tiegħi, Vassallo bagħatli studju dwar “Gużè Aquilina Poeta” għall-għadd speċjali ta’ *Lehen il-Malti* li l-Għaqda tal-Malti (Università) kelliha hsieb toħroġ dwar Aquilina, – studju li wara li nbidel il-hsieb oriġinali sab postu u deher ma’ oħrajn fil-ktejb tiegħi *Aquilina u l-Malti* (K.K.M. 1974).

Wara li rtira bil-pensjoni fl-4 ta’ Settembru, 1968 Vassallo u jien ma bqajniex naraw ‘il xulxin ta’ sikwit. Niftakar li rajtu żgur, u frahtlu, meta nhar it-12 ta’ Frar, 1972, huwa nġhata l-Medalja “Gużè Muscat Azzopardi”. Tlitt jjiem wara, 15 tax-xahar, bagħat jirringrazzjani, u fuq il-biljett kitibli: “nizzik ħajr tassew minn qiegh [qalbi] talli għoġbok tifraħli għall-Medalja “Ġ.M.A.” li għoġobhom jagħtuni u talli dejjem kellek l-isbah u l-oħla kliem għalija . . .”

L-aħhar darba li ltqajna u kellimtu kien f’rahal twelidu, is-Sigġiewi, nhar il-Ħadd 4 ta’ Ottubru, 1981, meta huwa kien għamel diskors sabih ħafna ta’ l-okkażjoni fiċ-ċerimonja tal-kxif ta’ lapida b’għieh Patri Gużè Delia mill-President tar-Repubblika Dr. Anton Buttigieg, li kienet organizzata mill-Għaqda Kulturali Sigġiewi.

Wara dan konna ta’ sikwit nitkellmu fuq it-telefon, inżommu kuntatt bejnietna b’telefonati aktarx twal. Kultant kien jiktibli u jien kont inwiegħbu bil-kitba wkoll; jonkella jibgħatli, biex inżommu b’tifkira, tagħrif personali jew l-abbozz oriġinali ta’ xi poeziji tiegħu li, flimkien mal-korrispondenza, qieghed noħroġ hawnhekk

fl-Appendiċi A, B u Ċ biex jiswew għal studjużi ohra li jkunu jridu jiktbu iżjed dwar il-poeta Karmenu Vassallo.

A. *Xi Ittri ta' Karmenu Vassallo*

Hafna qarreja kienu impressjonati meta, fl-1982, dehret bl-isem *Għażiż Karmenu* gabra ta' 446 ittra magħżulin minn numru akbar ta' ittri mibgħuta lil Karmenu Vassallo. U kienu impressjonati bir-raġun għaliex ittri bħal dawk jiswew, fost hwejjeġ ohra, biex għada pitghada kittieb bħal Vassallo jista' jkun studjat kif imissu.

Madankollu, kien hemm ukoll min qal illi dik il-gabra kienet turi naħa waħda biss għaliex bosta drabi ma kienx fiha wkoll l-ittri miktubin minn Vassallo halli nkunu nafu l-istorja kollha.

Karmenu Vassallo għandu mnejn kien żamm u rafa' l-kopji ta' l-ittri li huwa kiteb tul il-medda twila ta' ħajtu, u jekk inhu hekk dak li ma setax isir fl-1982 għad jista' jindaħal għalih xi hadd biex johroġ volum ieħor ta' ittri mibgħuta minn Vassallo lill-korrispondenti tiegħu – hbieb letterati u m'humieħ. Forsi għadu kmieni wisq biex nistennew li dan isehħ, iżda żgur li m'huwiex kmieni biex tibda tintwera l-htieġa li min għandu xi ittri tiegħu manuskritti – u fil-biċċa l-kbira Vassallo kien jikteb bil-pinna, mhux jittajpja l-ittri – iżommhom u jiġborhom halli biż-żmien tkun tista' ssir il-gabra shiħa li semmejna.

Biex nagħtu bidu għat-tweġiq ta' dan, qegħdin ingibu hawnhekk xi ittri ta' Vassallo li jinsabu f'idejna. Waħda minnhom għaddihelna huwa nnifsu ftit żmien qabel mewtu, u l-ohrajn jew kienu fdati f'idejna mill-werrieta tal-mibki Ninu Cremona jonkella kien bagħathomlna Vassallo bejn l-1981 u l-1987. Fejn nistgħu, ma' l-ittra mibgħuta minn Vassallo ngibu wkoll it-tweġiba li waslitlu u li ma tinqarax fil-ktieb *Għażiż Karmenu*.

Kelma fil-qosor dwar l-epistolarju bejn Vassallo u Cremona. Minbarra s-siwi intrinsiku tagħhom, dawn l-ittri għandhom interess ieħor partikulari, marbut maż-żmien ta' bejn l-4 t'Awissu, 1941, u t-12 ta' Ottubru, 1944, li fih il-poeta kien suldat maqbud bil-lieva fil-K.O.M.R. Huwa magħruf biżżejjed l-effett psikoloġiku ta' dan il-perjodu ta' servizz militari li fih il-poeta hassu “vittma ta' umiljazzjonijiet kbar u tbatijiet horox” (ara *kwiekeb ta' Qalbi*, 1944, p. 9). Dak li ma tantx huwa magħruf hu li kien Ninu Cremona li tħabat u rsista biex Vassallo johroġ minn suldat. Tmintax-il sena wara, fl-ittra tiegħu tas-27 ta' Novembru, 1962 miġjuba fil-ktieb *Għażiż Karmenu*, (pp. 195–6) Cremona għarraf lil Vassallo kif kienet il-biċċa u qallu:

“... niftakar, riedu jqabddu lili [nara l-abbozzi fil-kodifikazzjoni tal-liġijiet fi żmien il-gwerra] filwaqt li kont impenjat fl-Uffiċċju tal-Biedja bħala traduttur tal-broadcasts

ta’ esperti Ingliżi u kont *de facto* Editur ta’ *Il-Bidwi*, u Hurst ma riedx jitlaqni minn idejha. Talbuni nirrikkmandalhom lil xi hadd floki u rrikkmandajtilhom lilek, meta kont għadek suldat, iżda ma ridux jisimghu mhabba *l-lieva*. Ghidtilhom ikollkom toħroġuh minn suldat “għax *ma hawn hadd* li hu kapaċi hliefu *din l-epoka* li jista’ jaqdikom fir-reviżjoni tal-abbozzi ta’ l-istampa.” U fl-aħħar harġuk, kif taf tajjeb. Qed ngħidhulek dan mhux biex niftaħar, imma għet ix-xoqqa f’moxtha, u għidhielek, għax forsi int ma kontx taf is-sehem li kelli fiha dil-ħaġa. Jien illum inħoss soddisfazzjoni kbira, l-ewwelnett għax l-iskop tiegħi serva ta’ għid lilek, it-tieni għax hrigitni ta’ raġel fir-rikkmandazzjoni tiegħi lis-Sur Camilleri li kellu dik il-ħabta dan l-inkariku, is-Segreterija, qabel ma sar Dwanier. . . .”

Fid-dawl ta’ dan għandu mnejn jiftiehem aħjar is-sens ta’ riġpet kbir li Vassallo kellu lejn Cremona, kif jidher l-iktar mill-korrispondenza ta’ bejniethom mill-1959 ‘il quddiem.

1. Lil Ġuzè Aquilina¹

24/7/29

Għażiż Professur,

Bgħattlek kopja tal-*Berka* fejn għandek issib *Pagna Letterarja* shiha u biċċa ohra magħha fuq is-Salm “Miserere” tiegħek. Nittama li l-artiklu, jekk mhux wisq, f’it joghġbok żgur.

Għandi ngħarrfek li nhar il-*Ħadd* li għadda, 23 ta’ Lulju, 1939, wara nofs in-nhar, il-Banda *St. Nicholas* tas-Siġġiewi, li jiena Viċi-President tagħha, marret iddoqq f’*Sannat* ta’ *Għawdex*, raħal twelidek, għall-ghid ta’ *Santa Margerita*. Jien u xi 200 ruh ohra mis-Siġġiewi morna mal-Banda. Nifraħ ngħidlek li *Sannat* għoġobni bla tariff. Mhux ta’ b’xejn hareġ minn *Sannat* dak il-‘genju’ ta’ *Ġuzè Aquilina!* Emminni: raħal twelidek ġibidni u seraqni shih. Tgħid, għax habibi *Aquilina* halla xi xbiha tiegħu minquxa fih?!?

Saħħa wisq

K. Vassallo

2. Lil Ninu Cremona²

42-43, Sda. Parrocchiale, Siġġiewi
28-XI-1937

Għażiż Sur Nin,

Qis, jekk joghġbok, li ma tonqosx tasliha wasla nhar il-*Ħadd* li ġej flimkien mas-Sur *Chetcuti* jew wahdek, kif trid. Jekk, imbagħad, tkun trid tigi t-*Tnejn*, nhar il-*Għid* ta’ *San Nikola*, eja wkoll: tant l-aħjar. Il-karrozzi tas-Siġġiewi miżbugħin sofor kollha

1. Din l-ittra baġħathieli Vassallo biex ngħożżha, nhar l-14 ta’ Marzu, 1986, b’tifkira ta’ eġħluq sninu (ara l-ittra Nru. 18). F’Lulju 1939 *Aquilina* kien jinsab *Londra*.
2. It-twegiba ta’ *Cremona* għal din l-ittra, bid-data 7 ta’ Diċembru 1937, tinqara fil-ktieb *Għażiż Karmenu* (ittra Nru. 33). Mill-ittra t’hawn fuq nafu li Vassallo kien iltaqa’ l-ewwel darba ma’ *Cremona* dakinhar stess li kitiblu, għalkemm kien ilu s-snin iġhożż il-*hidma* tiegħu. Ta’ min ifakkar li xhur qabel, fl-istess sena, *Cremona* kien ikkommentat fit-tul dwar il-poeżija ‘*Ĉaħda*’ li biha Vassallo rebah l-ewwel premju fil-Konkurs ta’ *Malta Missjunarja* ta’ *Mejju*, 1937 (ara K. Vassallo, *Nirien*, 1938, p. 97).

bil-faxx ahmar. Jien bejn il-hamsa u s-sitta ta' fil-ghaxija jew qabel inkun nistenneikom hdejn l-istatwa ta' Santa Margerita – bidu ta' Strada Parrocchiale.

Il-laqgħa li kelli mieghek u mal-bqija mlietli qalbi b'ferh kbir u fethitli quddiem i xefaq imdawwal ta' tamiet u ta' . . . glorja!

Għajnejja rawk dalghodu, imma qalbi ilha tħobbok u tghożżok is-snin!

Nixtieq u nittama li l-kobor tieghek intellettuali ma jonqosx li jimla l-baħħ tax-xejn imsejken tiegħi.

Bil-qima kollha

Karmenu Vassallo

3. Ohra lil Ninu Cremona

Dar San Ġuzepp, Hamrun.
14-I-1938.

Għażiż Sur Nin,

Dalghodu qrajt fit-*Times of Malta* l-ismijiet ta' dawk il-persuni barranin li ġew mahturin *Honorary Members* tal-*Għaqda tal-Kittieba tal-Malti*. It-*Times* qalet li din għalihom hija '*well merited distinction*'. U qalet sewwa. Imma inti, ħabibi u mghallmi Sur Nin, ma jidherlekx li kieku qabel l-ismijiet tal-barranin ixxandru dawk tal-persuni ġewwiena kien ikun aħjar, kienet tkun haġa aktar flokha? S'issa għadu hadd (ħliefna) ma jaf jekk sarux xi Membri Akkademiċi żgħażaġh, u jekk saru, min huma dawn. Għaldaqstant flok ktibt korrispondenza u bghattha lil wiehed mill-ġurnali lokali, ħsibt u rajt li jkun aħjar li nġharraf b'dan *lilek biss*, bħala ħabibi tal-qalb u bħala Dak li tista' tghidlu: *Intelligenti pauca*. U Inti issa tifhem li jaqbel għal darba darbtejn li xi hadd minnkom il-kbar! iġharraf u jxandar f'xi ġurnal lokali l-ismijiet ta' dawk li ġew mahturin ġodda fil-'Għaqda'.

U jekk b'dan kollu nqast f'xi haġa Lejk, nitlobok tagħdirni u taħfirli.

Kollni tieghek,

Karmenu Vassallo

4. Ohra lil Ninu Cremona

214 Triq Zerafa, Marsa.
22 ta' Diċembru, 1954.

Għażiż Sur Nin,

L-ewwelnett il-Milied it-Tajjeb u Sena Ġdida mfawra b'kull barka u b'kull riżq.

Int kont diġà bġhattli Ċirkulari qabel din ta' l-aħħar. Ma weġibtejkx għaliha għax dak in-nhar ma kontx f'qagħda li naqtagħlek xewqtek. U b'soġħba kbira tiegħi, lanqas

1. Fit-tweġiba tiegħu tas-17 ta' Jannar, 1938 Cremona fisser li t-*Times* kienet hadet il-lista ta' nies barranin 'min ġurnal ieħor ta' l-Eġittu li gieb dik il-lista għax *bagħathielu Ivo Muscat Azzopardi*, wiehed mill-istess Membri Onorarij' (ara *Għażiż Karmenu*, ittra Nru. 34). Vassallo kien inhatar Membru Akkademiku tal-'Għaqda' nhar id-19 ta' Diċembru, 1937 flimkien ma' seba' kittieba oħra, i.e. Patri Wistin Born, O.P., Ġużè Chetcuti, Ġużè Diacono, M. Kissau, Mary Meylak, Ġorġ Ransley, u Arthur Vassallo. Il-Membri Onorarij barranin li isimhom kien imxandar fit-*Times*, kif iġid Vassallo f'din l-ittra, kienu Rev. C. L. Dessoulavy, Ph.D., Ivo Muscat Azzopardi, P.L., Ant. G. Said, Laurent Ropa, u r-Rev. Ed. F. Sutcliffe (Ara l-lista tal-Membri tal-Għaqda mxandra f'*Il-Malti*, haġa ta' Diċembru, 1937, p. 132, u haġa ta' Marzu, 1948, p. 32.).

illum ma nista' noffri dik ix-xi haġa li l-'Għaqda' tagħna tehtieg. Meta stajt nagħti, dejjem tajt. Imma minn xi żmien 'l hawn raġa' waqa' fuqi u fuq il-familja daqsxejn tal-ghaks. Jien għandi mara u erbat itfal; u bis-salarju li għandi qajla nlahhaq mal-htigiet tal-hajja ta' kull jum; aħseb u ara kemm nista' llaħhaq ma' nefqiet oħra.

Għall-informazzjoni tiegħek, għandi nġhidlek li fl-aħhar laqgħa li kellna tal-Kunsill ta' l-'Għaqda', kont issuġġerejt li l-'Għaqda' tagħna jmissha tagħmel dak li qegħdin jagħmlu Għaqdiet jew Xirkiet oħra letterarji, i.e. tagħti xi xandiriet minn fuq ir-*Rediffusion* li tagħhom tirċievi xi hlas bħalma qegħdin jirċievu Għaqdiet oħra. Imma l-President qabeż qalli: 'L-Għaqda tagħna mhix Għaqda *peknjarja*'.

Is-sliem u l-barka.

Tiegħek,
K. Vassallo

5. Tweġiba ta' Ninu Cremona

53, By St. Ubaldesca's Str.,
Paula,
30/12/1954.

Għażiż Sur Karm.

Iċ-ċirkulari dwar il-kontribuzzjonijiet għall-hlas tal-kera tad-Dar tal-Għaqda għas-sena 1955 intbagħtet lil kull Membru Akkademiku mingħajr ma wiehed qagħad iħares min jista' jew ma jistax jikkontribwixxi. Kienet tkun haġa kontra ċerta etiketta li kieku kellni nibgħat Ċirkulari lil dawk biss li skond ma jidherli jistgħu jikkontribwixxu; għax wara kollox hadd m'hu fil-but ta' hadd. Tarġa', nista' nġhidlek mil-lista tal-kontributori illi l-kontribuzzjoni ta' dawk li kont nahseb li ma jistgħux ihallsu tagħleb lil ta' dawk li kont nahseb li jistgħu jhallsu.

Wara kollox il-kontribuzzjoni m'hix haġa ta' bilfors; hija volontarja għal kollox, għalkemm wiehed għandu jistenna li kull membru għandu jagħmel daqsxejn ta' sagrifċċju għall-ġid tal-Għaqda. Izda mill-banda l-oħra wiehed m'għandux jistenna li jagħmel dan is-sagrifiċċju meta l-mezzi ma jippermettu b'xejn.

Is-suġġeriment tiegħek li jsiru trasmissjonijiet minn fuq ir-*Rediffusion* jiena kont diġà semmejtu lil Dr. Galea, u, biex nġhidlek, dan is-suġġeriment, wara li ktibt lill-President, iktarx sa jidher fl-Aġenda fl-ewwel Laqgħa tal-Kunsill.

Fil-waqt li nixtieqlek l-isbah riżq għas-Sena l-Ġdida,

Għodni dejjem tiegħek,
Ninu

6. Minn għand Ninu Cremona¹

Privata

53, Triq Wara Sant'Ubaldeska,
Rahal Ġdid,
7 ta' Jannar, 1959.

Habibi Karmenu,

Għalkemm, milli jidher, m'iniex magħruf u magħdud mill-Editur u fost il-qarrejja

1. Din l-ittra, li ma tinqarax fil-ġabra *Għażiż Karmenu*, kif ukoll it-tweġiba ta' Vassallo, f'ta' wara din, għandha x'taqsam maż-żmien li fih Vassallo kien jahdem bħala *Scriptwriter* fid-Dipartiment ta' l-*Informazzjoni*, fejn kien jithejja għall-hruġ il-*Young Listener*, mahsub għat-tfal ta' l-iskejjel biex jsegwu aħjar ix-xandiriet edukattivi li kienu jsiru għall-iskejjel. Vassallo kien jibgħat lil Cremona kopji tal-*Young Listener* (Ara *Għażiż Karmenu*, ittra Nru.178).

tal-*Young Listener* bhala wiehed mill-kwiekeb tal-Poezija Maltija kif, milli jidher ukoll, tal-Proza Maltija, hawnhekk nibghatlek xi versi li kienu digà deheru band'ohra (f'gurnal edukattiv) u li, kif ghandi nahseb, jekk mhux wisq ghandhom ighoddu *xi ftit* ghal rivista ta' Tfal bhalma hi dik tal-*Young Listener*. Ghalhekk, kif nittama, ghandkom issibulhom daqsxejn ta' rokna; u dana mhux bit-tama li nkabbar ismi! Ghax ismi kiber u xjeh biżżejjed, u b'din id-daqsxejn ta' poezija mhu se jżid xejn warajh ghall-generazzjoni li tielgħa.

Ix-xjuh bhali m'ghandhomx hajta f'ilsienhom. Ghalhekk sa nghidlek haġ'ohra. Min qed jikteb fil-*Young Listener* fuq il-Letteratura Maltija jidher illi l-biblijografija tiegħu hija nieqsa mhux ftit minn xi materji. Fost materjal iehor, *Il-Qdumijiet Tagħna* (li m'hix imsemija fl-elenku tal-poeziji dwar *Il-Qedem*) kienet wahda mill-poeziji l-iktar bikrija fuq it-tifkiriet arkejoloġiċi li jien kont ktibt fl-1916 (mat-42 sena ilu, meta l-awtur tal-*Ġgantija* nahseb li kien għadu fil-fisqija), jiġifieri meta b'*rihti* nkixef it-Tempju megalitiku ta' Hal Tarxien, u li fuqu kont ktibt dil-poezija deskrittiva, mitoloġika u folkloristika. Din il-poezija mirquma b'xi noti tinsab fil-*Weraq mar-Rih*, u għoġbu jdahhalha (dnub mingħajr noti) Dr. Oliver Gulia f'*Mill-Ġnejna Maltija*.

Mill-bqija nsellimlek bil-qalb kollha, ghax naf li wara kollox lilek il-lum nista' nghoddok bhala wiehed li b'xi mod taf tiżen u tapprezza, u, ghalhekk, nista' naghżlek minn dawk li mohhhom għadu daqsxejn wahda mohor biex itiegħmu l-mohħ ta' haddiehor u ta' min hu ixjeh minnhom fl-arti letterarja, u li kif jidher huma neqsin mis-sens kritiku.

Kollni tiegħek,
Ninu

7. Lil Ninu Cremona

Dipartiment ta' l-Informazzjoni,
24, Triq il-Merkanti, il-Belt.
16 ta' Jannar, 1959.

Għażiż Sur Nin,

L-ewwelnett niżżik hajr għaż-żewġ ittri! li għoġbok tibghatli – wahda ufficjali u l-ohra ta' habib – kif ukoll għal kull ma fissirtli fihom bi kliem ċar u tond kif hareġ safi minn qalbek, ta' poeta u letterat kbir li int.

Meta għedtli li m'ghandekx hajta f'ilsienek mhux talli ma darrastnix, imma talli aktar għidtni lej. Nahseb li f'hekk jien qajla u xejn niġi warajk. Imm'issa, Sur Nin, nitlobok thallini nfiehmek dak li int għandek imnejn ma bsartx bih.

Ibda biex, dawk li jiktbu fil-*Young Listener* fuq il-Letteratura Maltija huma aktar minn wiehed. Terġa', għad li jien maghdud magħhom, ma naghmilx li rrid, li joghġobni u jfettilli. U lanqas haddiehor. Kull *script* li johroġ minn taht idejna jrid ighaddi mill-għarbiel ta' żewġ *Vetting Boards*: wiehed gewwieni, i.e. magħmul minn nies li jahdmu miegħi, u iehor barrani, i.e. dak mahtur mid-Dipartiment ta' l-Edukazzjoni. Barra minn hekk, kull *script* jehtieg li ma jkunx fih materjal tqil jew iebes iżżejjed

1. Ghalkemm hawn jissemew żewġ ittri, dik 'ufficjali' ma tinsabx mal-karti ta' Cremona li ghandi f'idejja – G.C.P.

ghat-tfal ta’ l-Iskejjel Primarji. Fl-ahharnett, hawn fejn qed nahdem jien bhalissa hadd m’hu sid assolut ta’ dak li jikteb. Kolloxx jiġi mgħarbel bl-akbar reqqa, u kull *script* irid joghġob mhux lil min ikun kitbu, imma lil dawk li jgħarbluh.

Dwar *Žmien il-Qedem* (L-Istorja fil-Letteratura) nixtieq sinċerament ngħarrfek li dak ma kienx xoghli. Lil min kitbu tarrafflu xi haġa dwar l-ilment tiegħek; u hu qalli li l-poezija tiegħek ‘Il-Qdumijiet Tagħna’ sabuhielu iebes u tqila wisq għat-tfal. Għalhekk, kontra qalbu, kellu jhalliha barra.

Haġ’ohra, Sur Nin. Kieku kellek tgħarbel sewwa l-kopji kollha tal-*Young Listener*, inti kont issib li ismek u xi siltiet mix-xoghlijiet tiegħek letterarji dahlu s’issa f’xi żewġ *scripts* u xxandru wkoll. Fix-xandira għall-klassijiet il-kbar ta’ l-Iskejjel Primarji, ‘Poeti Hbieb tan-Natura’, li nstenghet fit-18 t’Ottubru, 1957, fit-3.30 p.m., kien intqal fuqek dan li ġej:

“Bhal Dun Karm, Ninu Cremona jsib il-ghaxxa tieghu qalb l-eghlieqi,
it-tgeġwiġ ta’ l-aghosafar, il-hdura tas-siġar u tal-kappar, il-widien u s-srabat
ta’ l-ilma, id-dwieli mtaqqin bil-gheneb, u l-liedna mxebilka mal-hitana.
Ighidilna dan il-poeta, kif ikun qalb il-ghelieqi:
Žerniq ta’ sema hiemed, geġwiġija
ta’ mitt ghasfur ipespes fuq il-frieghi
tas-siġar malli x-xemx troxx l-ewwel dija:
blat għoli bil-kappar, fikom din qalbi
issib il-faraġ u l-mistrieħ. . . .”

F’xandira ohra, dik dwar “Kittieba ta’ Drammi”, li nstenghet f’Mejju, 1958, kien intqal fuqek dan:

“Wiehed mill-ahjar kittieba ta’ drammi letterarji bi Lsienna huwa Ninu Cremona. Id-dramm sabih tieghu, *Il-Fidwa tal-Bdiewa*, ġie stampat l-ewwel darba 22 sena ilu, fl-1936. Il-ġrajja li fuqha jinbena d-dramm hija dik ta’ žmien l-Ispanjoli f’Malta . . .”

Nieqaf hawn għax ma jidhirlix li hemm għalfejn ingiblek f’din l-ittra l-bqija taż-żewġ faċċati *typewritten* li hemm fuqek.

U għal-lum ser inhallik hawn. Nittama li tajtek ftit tas-sodisfazzjon u li ‘l quddiem ikollok, ‘kk Alla jrid, sodisfazzjon akbar. Is-sliem u s-saħħa!

Tiegħek sal-mewt,
K. Vassallo

8. Lil Ninu Cremona¹

“Pulvis et Umbra”,
New School Street, Siġġiewi.
27 t’Awissu, 1959.

Għażiż Sur Nin,

Fl-ahħar waslet! Tinkurlax għalija. Nahliflek li San Pawl u jien LILEK nafuha din

1. Din hija twegiba għall-ittra li biha Cremona nhar il-5 ta’ Lulju, 1959 heġġeġ lil Vassallo biex jikteb poezija biex tkun pubblikata ma’ oħrajn minn għand membri tal-“Għaqda” fl-okkażjoni tal-Festi Ċentinarji ta’ San Pawl (ara *Għażiż Karmenu*, ittra Nru. 173). Il-versi ta’ Vassallo deheru

il-poezija. Kieku mhux għax sthajt minnek, daqskemm heġġiġtni bil-formm u bil-pinna, din il-poezija ma kont niktibha qatt.

Int għandek tkun taf. Sur Nin, li jien raġel marid: u l-marda tiegħi mhix wahda tač-čajt. Hafna ma jemmunix, jew jagħmlu ta' bi ruhhom ma jemmunix, meta ngħidilhom hekk. Imma hekk hu. tabilhaqq. U għadd ġmielu ta' versi minn din il-poezija hsibthom fis-sodda tal-mard, hażżiżthom fuqha, għasarthom mill-hedla ta' ġismi u xarrabthom bid-dmugh ġej mill-uġiġhat.

Jien lilek dejjem habbejtek u ammirajtek għal bżulitek, għal hiltek f'hafna oqsm ta-Kitba Maltija sew b'Ilsienna u kemm b'ohrajn barranin, għall-hidma lieżma tiegħek. Ta' dan tajtek prova hajja b'wiehed mis-sunetti tiegħi dwarek li deher stampat fil-ktieb *Kwiekeb ta' Qalbi* (p. 93); u għad. 'kk Alla jrid, nagħtik provi ohra wkoll jekk int u jien nibqghu hajjin. Qed nalludi għall-ktieb, jew ktejjeb, *Il-Malti u Hajr Ġmielu*, li fih int tissemma kif jisthoqqlok u jixraqlek tassew. Imma, taf int, mhux la kemm taqbad u tistampa bičča xogħol daż-żmien!

Bit-tama, mela, li taħfiri talli, kontra qalbi, domt ma wegħib daqshekk għas-sejha hanina tiegħek, inselli minn qalbi għalik waqt li nixtieqlek ghomor itwal imhenni bil-faraġ, bis-sahha u bis-sliem. Ave!

K. Vassallo

9. Ohra lil Ninu Cremona¹

9/5/1960

Sur Nin.

Qed nibghatlek il-poezija li ktibt b'tifkira ta' eghluq it-80 sena tiegħek, bit-tama li toghġbok xi ftit. Ma sehħlix nagħmel aħjar.

Din il-poezija jien kont bghattha lill-Professur Aquilina. Imma hu bagħathieli lura wara li jien għarraftu li kont bghatt kopja ohra tagħha lis-Sur Chetcuti biex tidher f'għadd speċjali ta' *Il-Malti*.

Is-sliem, ir-riżq u s-sahha.

Tiegħek,
Karmenu

10. Lil Ġużè Cassar Pullicino

“Pulvis et Umbra”

Triq Ħal Xluq, Siġġiewi.

26 t'Awissu, 1981.

Għażiż Sur Ġ.C.P..

Billi meta čempiltli xi jiem ilu semmejtli wahda mill-ftit poeziji tiegħi bit-Taljan,

fil-ktieb li kien hareġ stampat, bil-permess tal-Gvern, mill-Istamperija tal-Gvern li kienet taqa' taht id-Dipartiment ta' l-Infommazzjoni. Interessanti hafna, f'din l-ittra, il-kliem ta' Vassallo dwar Cremona fit-tieni u t-tielet paragrafi. M'hux čar liema hu l-ktieb *Il-Malti u Hajr Ġmielu* li Vassallo jsemmi, jekk ma kienx l-ewwel tifsila tax-xogħol voluminuż *Vatum Consortium*, miktub bejn is-sajf tal-1963 u l-15 ta' Novembru, 1966!

1. Nhar is-Sibt, 4 ta' Ġunju, 1960 Ninu Cremona nġhata d-Dottorat tal-Letteratura (Honoris Causa) fl-*Aula Magna* ta' l-Università, u b'tifkira l-“Għaqda tal-Kittieba tal-Malti” kienet harġet Numru Speċjali ta' *Il-Malti* (Ġunju – Settembru, 1960) dedikat lil Cremona. Il-poezija li Vassallo jsemmi f'din l-ittra tinqara f'dak il-għadd speċjali (pp. 47–49) u għib l-isem “Is-Sur Nin Cremona poeta, filologu, folklorista u grammatik: f'egħluq it-80 sena tiegħu.”

hsibt u rajt li ma jkunx dnuw jekk nibgħatlek kopja ttajpjata tagħha u, magħha, ta’ xi oħrajn ukoll. Aghmel bihom li trid. Biex tkun taf xi haġa oħra dwar frugħati fil-qasam letterarju qed nibgħatlek ukoll kopja tar-rivista *Malta Letteraria* ta’ Sett. – Diċ. 1952, fejn f’paġni 196–206 issib xi tagħrif dwar il-holm u l-genn ta’ hajti (jew ta’ sehem minnha). Din ta’ l-aħħar kienet tathieli Miss Ileana Curmi. Billi jien diġà kelli kopja oħra tagħha, din li qed nibgħatlek ngħaddi mingħajrha.

Niġi issa għal daww iż-żewġ ittri u magħhom xi versi li, meta kont ngħix fl-Oratorju ta’ Birkirkara bħala membru tal-M.S.S.P., kont bgħatt lill-edituri (Alla jahfrilhom) ta’ *Lehen il-Malti*, Dr. Ġużè Bonnici u l-Prof. Dun P. P. Saydon.¹

(. . .)

Dak li kien, għadu u jibqa’ jsallabni l-aktar sa mewti naħseb li jidher ċar biżżejjed minn għadd ta’ poeziji tiegħi bil-Malti u minn xi oħra ‘l hawn u ‘l hinn bit-Taljan. Billi bkejt u krobt u shett xortija kemm-il darba, fejn kont bqajt u ser nibqa’ b’li hadt mindu tnissilt u rajt id-dawl tal-hajja. Ebda qawwa jew setgħa tas-Sema u ta’ l-art ma fejqitni minn dak li jien bqajt inhobb insejhlha ‘marda mishuta’! Xi htieġa hemm li nżidu nkattruha?

Niftahar ma rridx u lanqas għandi biex. B’danakollu nhoss li hemm xi haġa li tagħmilli tajjeb u sseddaqni bħala poeta – ċkejken u msejken kemm nista’ nkun: dik li, barra milli poeziji tad-dmugh u ta’ l-uġiġħ, ktibt ukoll oħrajn li m’għandhom x’jaqsmu xejn mal-‘miżerji fiżiċi’ ta’ hajti. In-Natura xxahhet miegħi kemm felhet, iżda ma hallitnix għal kollox b’xejn: tatni, biex tfarraġni jew tferrahni, f’it, biċċa mill-Ġenna li għandha għal nies bħali l-Poezija. Sahħa!

K. Vassallo

11. Ohra lil Ġużè Cassar Pullicino

“Pulvis et Umbra”,
Triq Hal Xluq, Siġġiewi
Tel. 605582.
Il-Hadd, 6/2/1983.

Għażiż Sur Ġ.C.P., habibi,

(. . .)

Ir-recensjoni tiegħek dwar *Il-Kaċċatur u Stejjer Ohra* fis-*Sunday Times* tal-lum qrajtha, xtarrejtha u berikthielek! Ma stajtx tagħmillhom reklam isbah u aħjar lil D.M. u ‘l F.K.² l-awturi ta’ dak il-ktieb ta’ 63 paġna! First Class English! Tassew hadt gost naqraha. Sabu xorti miegħek. Fejn tidhol il-kelma ‘iswed’ bħala aġġettiv komparativ naqbel miegħek. Il-verb ‘lejjel’ fakkarni fil-verb ‘nahar’ ta’ Dun Karm:

1. Il-poeta qed jalludi għal żewġ poeziji bikrin, miktubin bl-idejn wahda bid-data tal-21 ta’ Frar, 1932 mibgħuta lill-Prof. Saydon, u l-oħra mibgħuta lil Ġużè Bonnici flimkien ma’ ittra bid-data tat-3 ta’ Marzu, 1932, li Vassallo kien minn għalih intilfu u li jien kont għedtlu li jinsabu għandi ma’ xi karti oħra li kien għaddielni Saydon nhar il-31 ta’ Marzu, 1947. Vassallo kien urieni, fil-biċċa ta’ l-ittra li hallejt barra għax personali wisq, li ma xtaqnx nippubblikahom, u jien għalissa ser nagħmel kif xtaq hu!
2. L-awturi tal-ktieb imsemmi huma Denise Mikallef u Frank Kassar.

“Ghaddew granet bla ma nahar.”

Jekk max-xoghol li qed naghtik nazzarda nżidlek xi talba ċkejna b’riżqi, tgħidx li jien wiċċi sfiq. Fit-talb qatt ma hemm xejn żejned: jiswa dejjem. Tinsiex li jien għadni (u ma nistax ma nibqax) marid u, barra minn hekk, f’xi hinijiet iggrunċat u mgħattab bl-uġigh. Għal kulma għandi nahti jien biss. La Dak ta’ Fuq Nett u lanqas Dak tal-Qiegh ma xtaquni hekk. . .

Grazzi għal darb’ohra u Sahha.

Tieghek dejjem,
Karmnu.

12. Ohra lil Ġużè Cassar Pullicino

“Pulvis et Umbra”,
Sigġiewi, 3/3/1983.

Għażiż Sur Ġużè,

(. . .)

Żomm f’mohħok li jien għadni marid u ma nafx jekk hin bla waqt jagħtinix xi attakk serju iehor tal-qalb bħal dak li hafinni fis-7 tax-xahar l-iehor. Ma’ tal-qalb għandi wkoll il-mard tal-kliewi, tal-pulmun u tad-djabete li nfexxitli f’ferita f’sieqi l-leminija. Ma’ dawn kollha tintrabat bi mrarra xjuħiti. B’dankollu, nittama li nibqa’ habrieki u qalbieni sa mewti.

Meta mmut ma ndejjaq lil hadd aktar bi frughati. Min jaf kif ser nahbat ma’ Dak ta’ Fuq Nett?!? Nista’ nobsor. — Grazzi u Sahha.

Tieghek,
Karmnu

13. Twegiba ta’ Ġużè Cassar Pullicino

“Lares”, Triq it-Tabib Zammit,
Balzan.
7 ta’ Marzu, 1983.

Għażiż Karmenu,

Grazzi ta’ l-ittra tieghek tat-3 ta’ dan.

Nifhem kull ma għedtli u tassew nixtieq li tgħaddiha dis-šaba sewda biex tibqa’ għal hafna żmien, kif għedtli, ‘habrieki u qalbieni.’ Naf hafna bħali li mhux talli ma ddejjaqhomx int, imma li jingħaqdu u jitwahħdu mal-ħsus imżewqa li int għaraf tisser bis-sengħa fil-versi tieghek dejjem shan — anzi jaharqu daqs in-Nirien.

Iktar minna lkoll DAK TA’ FUQ NETT jifhemk sewwa u jgħabbar il-mizien favur l-għannej tas-sewwa. Qawwi qalbek, habib. Bħalma naqraw f’Rabbi Ben Ezra’: “Look not thou down, but up.” Tajjed ikollna kontro-bilanċ — ifhimni. . .

Habibek,
Ġużè

14. Lil Ġużè Cassar Pullicino (fuq kartolina tal-Milied)

9/12/1983

Dalghodu smajtek titkellem fil-programm “Irnexxew minkejja kollox”¹ dwar il-Kav.

Ġużè Muscat-Azzopardi u hassejt li għandi nifrahlek tabilhaqq għal kulma għoġbok u sehlek tgħid dwaru u dwar Ilsienna. Kliemek, barra milli ta' min jisimghu, hu aktar u aktar ta' min jarah u jibqa' jgħożżu *miktub*.

K. Vassallo

15. Lil Karmenu Vassallo

"Lares" Triq it-Tabib Zammit,

Hal Balzan, 8 ta' Settembru, 1984.

Għażiż Karmenu,

Niktiblek biex infissirlek kemm iddispjaciena – jiena u l-familja tiegħi – meta sirna nafu bit-telfa kbira li kellek iġġarrab ftit granet ilu.¹

Naf li kull kliem jinħass fieragh, u li xejn ma jiswa biex jimla l-baħħ jew itaffi l-hemm u n-niket li bih thossok imdawwar. Imma naf ukoll illi, f'waqtiet bħal dawn "*il refrigerio d'una parola amica*" jista' jgħin, jekk mhux għal haġ'ohra, biex l-egħjun ta' l-ispirtu ma jixxuttawx għal kollox. Fir-rassenjazzjoni Nisranija hemm żerriegħa ohra ta' tama, u inti stess, habib Karmenu, kont qawwejtilha qalbha lis-sieħba għażiża tiegħek, bil-kelmiet: "Qatt taqta' jiesek . . . Alla ma jgħabbi 'l hadd b'salib aktar minn hiltu!"

Għalhekk, u f'dan is-sens, qed nikteb biex minn qalbi nagħti "l-ghomor lilek u 'l min baqagħlek!":

Habibek bħal dejjem,

Ġużè Cassar Pullicino

16. L-aħħar Ittra lil Ġużè Cassar Pullicino

"Pulvis et Umbra",

Triq Hal Xluq, Siġġiewi,

14 ta' Marzu, 1986.

Għażiż Habibi, Sur Ġużè Cassar Pullicino,

Erbat ijiem ohra (18.3.86) nagħlaq 73 sena, naturalment jekk inkun għadni mal-hajjin. Bħala tifkira ta' eghluq snini, qed nibgħatlek kopja *rough* ta' ittra li kont bgħatt lil hatnek Prof. Dr.G. Aquilina.² Int għandek imnejn tgħożżha: għalhekk qed nibgħatha *lilek*. Tqattagħhiex. Żommha b'riżq hatnek, u b'tifkira ta'

K. Vassallo

1. Maria Vassallo, mart Karmenu, mietet fil-5 ta' Settembru, 1984, fil-ghomor ta' 66 sena.

2. L-ittra lil Ġużè Aquilina tinqara hawnhekk fil-bidu ta' din it-taqsimha – ara l-ittra Nru. 1.

B. Poeżiji m'humieq magħrufa ta' Karmenu Vassallo

XI kittieba hbieb tiegħi għogobhom, minn żmien għal iehor, iġhadduli l-originali jew l-ewwel abbozzi ta' xi poeżiji tagħhom. Fdawnhomli f'idejja, għandi nifhem, biex meta jasal il-waqt jiena nagħmel l-aħjar użu minnhom b'riżq il-poeta li jkun.

Karmenu Vassallo kien wiehed minn dawn: nhar it-3 ta' Marzu 1983 huwa baġhatli, f'envelop imdaqqaq, l-abbozzi – għall-inqas hekk jidhru li huma – ta' disa' poeżiji miktubin minnu bil-Malti bejn l-1935 u l-1941. Tlieta minnhom, stampati diġà imma mingħajr data fil-gabra tiegħu *Nirien* (1938), iġibu dawn id-dati fil-ms. tagħhom: 'Ix-Xmajjar tas-Snin' (14.X.1935), 'Rahal Twelidi' (22 ta' Frar, 1937) u 'Lil Ħabibi Ġużè Aquilina' (24.IV.1937). Poeżija oħra stampata fit-tieni gabra *Kwiekeb ta' Qalbi* (1944) bid-data sewwa tagħha hija 'Sultan tas-Slaten.' Il-versi 'Il-Pronostku Malti 1941', bla data, li dehru fil-Pronostku ta' Muscat ta' dik is-sena, huma tiegħu wkoll.

Għar-reqqa tas-sewwa nġhidu li l-versi 'Lil Ġużè Aquilina' fil-ms. iġibu l-isem 'Lil Ħabibi Ġużè Aquilina, B.A.,LL.D.', u flok id-dedika 'B'Turija ta' hbiberija mwaqqfa fuq l-imhabba tiegħu għal-Lsien Malti' li naqraw fil-ktieb (*Nirien*, p. 50), fiha l-kelmiet "letterat u kritiku Malti" wara ismu. Fir-rokna ta' fuq, max-xellug Vassallo kiteb "għal meta jilhaq Avukat jew Profs."!

L-erba' poeżiji l-oħra li s'issa għad ma rnexxilix insib stampati fil-gabriet mahruġin ta' Vassallo huma dawn: 'Se' Norqod' (aktarx fl-1935), 'Musa Sapientium' (*Il-Banana*) (L-Ewwel ta' Mejju, 1937), 'Alla' (16–17 ta' Ottubru, 1939) – mibghuta għal *Il-Pronostku Malti* ta' l-1941 imma ma ġietx stampata, u 'Itfi b'Dawlek, Mulej' (13.8.1941).

Semmejna l-versi ta' Vassallo *Il-Pronostku Malti 1941*. Mill-ideat, għażla ta' kliem u thaddim ta' versi issa nistgħu nġhidu li Karmenu Vassallo kien ikkomponiehom huwa wkoll il-versi bl-istess isem li dehru bhala ġejjin mill-edituri bejn l-1941 u l-1950, u forsi wara dawn is-snin ukoll. Fihom kien isemmi xi grajjiet jew taqlib li Malta, jew id-dinja kienet għaddejja minnhom f'dawk iż-żminijiet, jonkella jagħmel riferenza diretta għall-kitba bil-Malti. Nġhidu aħna, f'*Il-Pronostku Malti 1947* naqraw:

. . . X'ferh u hena li darb'ohra,
 Bhal familja miġburin,
 Terġa' f'darek il-kittieba
 U l-poeti kbar Maltin!

1. Aquilina ha l-lawrja ta' avukat fil-bidu ta' Ottubru, 1937. L-Università hargitlu n-nomina bhala Professur nhar it-2 ta' Ottubru, 1937. L-applikazzjoni tiegħu għall-Professorat iġġib id-data tat-3 ta' Marzu, 1937. Karmenu Vassalli, mela, kien għa' jaf li Aquilina applika għall-Kattedra meta, fl-24 ta' April, 1937, kitiblu l-versi msemmija hawn fuq.

Bla ma rrid kieku niftahar,
 Ma nistax misteru nżomm
 Li jien mixtla letterarja,
 Li mhux f'it jgħożżuni b'omm. . .

Jonkella, fil-*Pronostku* tas-sena ta' wara, 1948, dawn il-versi:

Imma l-ghawg f'dinja marida
 Tehles minnu ma tistax;
 Ġiet mal-paċi kemm-il krizi:
 Hlief b'xi saram ma tismax.

Laqgħat fiergħa kull fejn tisma':
 "Strikes" u storbji bla waqfien:
 Min irid l-Indipendenza!
 Min is-'sahħa' tal-ġirien!

Fil-harġa ta' l-1949, imbagħad, naqraw:

U madwari, u midhla tiegħi,
 X'ismijiet ta' nies ta' ġieħ!
 Kemm poeti! Kemm kittieba!
 Kemm taġhrif ta' siwi u ġieħ!

Infakkru wkoll illi fl-istess żmien li qed insemmu, e.g. fl-1947 u fl-1948, l-edituri ta' *Il-Pronostku Malti* kienu qabbd u lil Vassallo biex ikun eżaminatur taż-żewġ konkorsi tal-Poeżija u tal-Proża.

Għalkemm ma jzidux wisq mal-mertu u l-prestigju li Vassallo bhala poeta kien ilu li kiseb sa minn qabel l-aħħar Gwerra, huwa xieraq li llum, wara mewtu, il-versi tiegħu li għadhom m'humieq stampati jaraw id-dawl, jekk mhux haġ'ohra biex min għandu xi poeżiji ohra manuskritti jithajjar huwa wkoll johroġhom f'din ir-rivista jew f'ohrajn letterarji:

SE' NORQOD¹

B'daħket is-sliema fuq xufftejh u qalbu
 bil-hena mfawra tas-smewwiet, żaġħżuġħ
 fiż-żmien li għexu ta' tarbija, rajtu
 donnu jsejjah il-newt, faraġ ir-ruh.

1. Minbarra l-abbozz oriġinali ta' dil-poeżija, Vassallo baġhatli kopja pulita, biż-żjeda ta' din innota: "Dawn il-versi kienu nkitbu b'tifkura ta' habibi, Leli Bonnici, mis-Siġġiewi, li miet fit-28.11.35, meta kellu 24 sena. Meta ktiibt dawn il-versi ma nafx." Inżidu nġhidu li wara seba' snin Vassallo reġa' rakkar il-mewt ta' habibu b'sunnet miktub fil-15 ta' Jannar, 1943 li jinqara fil-ġabra *Kwiekeb ta' Qalbi* (1944, p. 78).

U rajt maġenbu, hdejn l-imhadda, mnikkta
 lil zitu t-twajba li habbitu shih,
 rajtha maġenbu bl-ikbar hlewwa tishar,
 tagħmillu l-qalb u theġġu u tistaqsih:

‘‘Issa fejn sejjer, fejn int sejjer, Leli? . . .
 Itlob ghalina lil Gesù Bambin. . .’’
 U Leli fehem x’riedet tfisser zitu,
 u wieġeb b’lehen ta’ min qed inin.

Qallha: ‘‘Se’ norqod. . .’’ U għad-dalma kbira
 li satret minnufih id-dawl t’għajnejh
 bexxaq fomm u kemm kemm, tnieded u siket,
 hdiet qalbu mit-tahbit, sfaru haddejh.

Minn ġuf il-hemda, li sa l-ahhar wieġbet
 għal-lehġa għajjiena tal-marid mahbub,
 harġet il-karba ta’ l-ilfiq u l-biki,
 xhieda tal-hemm li l-firda ġġib fil-qlub.

Qalb ta’ poeta li jhoss fih għanjietu
 tikwi bl-imhabba daqs huġġieġa nar
 quddiem dehra bħal din tiksah, titmewwet,
 iddub bin-niket u tinhall bl-imrar.

MUSA SAPIENTIUM

(Il-Banana)

Lill-Prof. Dr. * * * li għoġbu jagħtini għanqud.

Tuni l-frotta tal-banana,
 – frotta bnina tal-ghorrief,
 frotta helwa tal-poeti –
 li trabbili ġwienah hfief:
 ġwienah sbieh li l-bniedem bħalhom
 għadu s’issa qatt ma ra,
 ġwienah kollha lwien tal-ghaġeb
 li hadd bħalhom qatt ma ta:
 ġwienah l-isqra li jien bihom
 nogħla ’l fuq minn l-art u ntir
 fejn m’hemmx żmien u fejn m’hemmx wisa’,
 fejn sultan tal-ghana nsir!

L-Ewwel ta’ Mejju, 1937.

ALLA

Le. Alla ma jsaltanx. Boloh u ghomja
 dawk illi jemmnu Bih. Min rah? Min semghu
 xi darba jlissen kelma? Min qatt ġarrab
 it-tbissima ta' fommu, nkella x-xrara
 tal-qilla ta' ġhajnejh? Il-kelma "Alla"
 m'hi xejn, m'hi xejn hlief hoss ta' lehen fieragh,
 li tohroġ mix-xufftejn, tfaqqa' u tispicċa
 kif tinfaqa' bużżieqa tas-sapun!
 Ighidu li Alla jista' kollox: jghidu
 li hu hanin bla tariff; iżda l-haqq tieghu
 kbir u tal-biża'; jghidu wkoll li jidhol
 għall-fqar u l-imsejknin, għal min hu mjassar
 u mahqur minghajr htija; jzidu jghidu
 li 'jippremja' t-tajbin u jikkastiga
 lill-ħżiena' . . .

Xejn minn dan. Fejn hi setghatu
 u l-hakma tiegħu fuq il-ġnus? Min jiflah,
 qed jagħmel dak li jrid. Min qatt ma habat
 għal hadd, jahbtu għalih, ijassruh u jehdulu
 l-hena u l-ġid ta' daru. Fqir li jemmen
 bis-Sewwa, jmut bil-ġuħ: għani li jkasbar
 u jishaq 'l ġhajru taht riġlejh, jissokta
 jikseb ġid akbar u ħajja itwal. Kburi
 issibu aktarx miqjum: l-umli u t-twajjeb
 jara fuq wiċċu biss. L-ogħna ħakkiema
 ta' l-akbar artijiet u l-aqwa imperi
 issibhom minghajr dñin jew jemmnu b'kollox
 barra bil-qodos tal-Vanġelu. Is-sewwa
 mahnuq mill-ħżiena; il-ġid magħlub mid-dnub,
 miż-żina s-safa. Dawk li jemmnu b'Alla
 mheddin b'saħta tal-biża'; iżda l-egħdewwa
 t'Alla u ta' dawk li jemmnu Bih, hlief barka
 u kliel ta' rand u palm għalihom m'hemmx.

* * *

Iva. Alla jsaltan. U s-smewwiet u l-ibħra
 u l-art u l-hlejjaq u kull m'hawn madwarna
 jixhduh u jistqarruh. Hu kien minn dejjem
 u jibqa' għal dejjem. Meta ż-Żmien u l-Wisa'
 kienu għadhom ħsieb f'mohhu, u x-xejn u l-ghera
 u l-baħħ waħedhom kienu jsaltnu, Wiehed
 qal kelma: u kollox sar mix-xejn! Min jichdu
 ikun iwettqu fl-istess hin: għax Ismu
 stqarrija ta' saltnatu u hadd ma johlmo
 jichad haġa li m'hix. . .

Kull wiehed rrinna
 'l Alla jarah kull meta u xhin ihares
 gol-lenti tal-holqien; lehnu jisimghu
 jidwi fil-ghana nsahhar ta' l-aghsafar
 jew fit-tvenvin tar-rih jew fl-ghajta mkarrba
 tal-mewg tal-bahar; it-tbissim ta' fommu
 igarrbu meta, f'xi lejliet sajjija,
 jara l-kwiekeb jilmaw, jonkella meta,
 f'xi għodwa mbierka tar-rebbiegħa, l-gonna
 bin-nwar ibajdu; xrar il-qilla Tiegħu
 ihossu jfawwar meta wahda f'wahda
 jara l-beraq ileħħ minn shab tal-biza'
 jew jisma' ċcaqcaq fuq il-ħgieg tat-twieqi
 kull silġa daqs ġellewża u jfaqqgħu fl-ajru
 is-sajjetti f'xulxin u r-ragħ'd ikarwat
 u jithezzu l-hitan.

Hadd, l-ebda bniedem,
 minn ewl id-dinja sa dal-hin, ma sawwar
 l-iċken haġa mix-xejn. Hadd, l-ebda hliqa
 ma tat il-hajja lilha nnfisha, nkella
 lil xi hliqa ohra. Wiehed biss, Hu wahdu,
 Dak li ma jafx bi Tmiem u Bidu, Wiehed
 li hu l-Qofol u l-Għajn tal-hwejjeġ kollha
 li jidhru u ma jidhrux, li b'Mulej Sidhom
 stqarrewh Adam, Ġakobb, Abram u David,
 Wiehed wahdu u Dak biss hu s-Sid, il-Hākem,
 Alla tas-Sema Ĥaj, Hallieq ta' kollox,
 Sejf u Tarka tal-Haqq, tas-Sew, tat-Tjieba,
 tal-Fidwa u tal-Helsien, li jżoqq u jghajjex
 sa l-iċken dud ta' l-art u t-tajr ta' l-ajru,
 li jzomm bla ma jintfew ix-xemx u l-kwiekeb,
 li jnibbet fl-oqsma l-frott, li lill-miżżewġa
 bil-barka jseddaq ta' l-ulied. . .

Iva, Alla
 jirbah, jahkem u jsaltan! U jkun Alla
 Dak li mill-bnedmin kollha għad jagħmel haqq!

16–17 ta' Ottubru, 1939

ITFI B'DAWLEK, MULEJ

Itfi b'dawlek, Mulej, id-dawl t'ghajnejja
 biex ma jghammxuhulix tad-dinja l-lwien.
 Ĥalli, Mulej, jidwi f'widnejja lehnek
 biex ilhna hliefu ma jdoqquli mkien.

Nixxef ġenbejja [daqs] ghasluġ bl-ghekiesi;
 ghabbi bis-sfura haddejn wiċċi shih;
 hażżimli biss bl-azzar tal-qodos ruhi
 biex ġismi fuqha ma jisfax rebbieh.

X’jiswewli l-ġid u l-ġmiel u l-ġhors tad-dinja?
 X’jiswieli kollox jekk fix-xejn idub?
 M’hemmx gherf asahh minn dak li tiċhad kollox
 u għall-erwieh tmut ma’ Gesù mislub.

Hlaqtna. Mulej. ^{*} minn ^{*} rajk u tajtna ^{*} rajna
 biex naghżlu Bejnek u l-allat tat-tajn:
 bejn il-Hallieq u l-hlejjaq l-oħra kollha
 li tagghom Inti biss is-sies u l-ghajn!

13.2.41

Xi Poeżiji bit-Taljan

Ma’ l-ittra tiegħu tas-26 ta’ Awissu, 1981 (ara l-ittra Nru. 10, pp. 62–63) Karmenu Vassallo baghatli disa’ poeżiji tiegħu bit-Taljan, ittajpjati, li hu kien stampa f’rivisti lokali. Dawn huma:

“Per la decapitazione del Battista”, iffirmata “F.T (i.e. Fra Tommaso) Vassallo, S.S.P.” – fir-rivista *Malta Letteraria*, N(uova) S(erie), Anno IX, No. 12 – Dicembre, 1934, pp. 383–384.

“Rievocando la morte di Giacomo Leopardi”, iffirmata ‘V’, *op. cit.*, N.S., Anno X, No. 4 – Aprile 1935, pp. 115–117.

“Alla poetessa Ada Negri”, iffirmata “Aedo Maltese”, *ibid.*, N.S., Anno X, No. 6 – giugno 1935, pp. 176–178.

“Fatalità”, iffirmata “Aedo Maltese”, *ibid.*, Anno X, No. 9 – Settembre 1935, pp. 269–271.

“A Giacomo Leopardi”, iffirmata ‘Aedo Maltese’, *ibid.*, Anno XI, No. 3 – Marzo 1936, pp. 83–84.

“Sospiri”, iffirmata ‘C. Vassallo’, *La Brigata – Rassegna Universitaria*, Anno I, No. 6 – Giugno 1932, p. 157.

“Il mio Collegio”, iffirmata ‘Carmelo Vassallo’, *St. Aloysius College Magazine* – Oct.–Nov. 1936, No. 149, p. 19.

“Nave curiosa”, iffirmata ‘Carmelo Vassallo’, *Malta Letteraria*, N.S., Anno XIV, No. 7 – Luglio 1939, p. 203.

“La mia mèta”, iffirmata ‘Carmelo Vassallo’, *St. Aloysius College Magazine*, Dec. 1939 – January 1940, No. 165, p. 30.

Kien baghatli wkoll silta mill-komponent tiegħu “Il mio ideale”, stampat

fil-magazin tal-Kulleġġ (ħarga ta' Ġunju – Lulju, 1932, Nru. 131, pp. 23–24).

Fl-ahħarnett Vassallo tani żewġ poeżiji ohra li jidhru li m'humix stampati, jew għall-inqas jien għadni ma sibthomx stampati. Wahda minnhom tintrabat ma' isem Gaspare Pace, poeta popolari mis-Siggiewi (1878–1964) li lilu fl-1955 Vassallo kiteb wahda mill-iżjed poeżiji importanti "Lil Gaspare Pace". L-ohra jinhass fiha xi diwi tal-poeżija "A Psalm of Life," ta' H. W. Longfellow, li tib-da bil-versi: *Tell me not, in mournful slumbers/Life is but an empty dream. . .* Iż-żewġ poeżiji huma dawn:

LA TORRE DI GASPARRE PACE

D'in su la mia terrazza, allo svegliare
del sol ridente all'umile collina
con l'aura mattutina,
quando forte e tenace
ogni spirito in me ribelle tace,
gradito assai mi torna il rimirare
l'aprica torre di Gasparre Pace.

Piantata intra lo verde
ondeggiate qual mare,
s'erge marmorea come bianco altare,
coronata d'aiuole,
l'alta, solenne mole.
L'occhio mio, vagheggiandola, si perde
nel suo mistico albore: e si compiace
di questa torre di Gasparre Pace.

O, nei tuoi nidi ascosi
fa', torre, che riposi
del mio pensier l'uccello.
Per lui un tal asilo è dolce, è bello:
e, piú che altrove, in te contento giace,
o bianca torre di Gasparre Pace.

2.I.1940.

NON MI DITE . . .

Non mi dite che la vita
È un breve sogno vano,
Pieno di malinconia
E talora di letizia e di piacer.

Non mi dite che domani
Ci farà dimenticare
Ciò ch'abbiam oggi sofferto:
La speranza, qual miraggio, serve solo ad ingannar.

Non mi dite che noi altri
Siamo figli dell’Amor,
Quando dappertutto infuria
L’odio umano tra le risa sopraffatte dal dolor.

Non mi dite che la Morte
O la Tomba apporti guai. . .
Come avremmo sopportato
Tanta noia se la vita non dovesse finir mai?

10/VI/56

Wiehed jinnota r-rifless u r-rabtiet bejn il-motivi ewlenin imħaddma fil-poeżiji li Vassallo kiteb bit-Taljan u dawk bil-Malti – Leopardi, Ada Negri, eċċ. Insibu wkoll illi l-versi tal-‘Ballata’ li tinqara fil-ġabra *Nirien* (p. 37) jintrabtu haġa wahda fl-ispirazzjoni mal-poeżija bit-Taljan ‘Fatalità’ imsemmija hawn fuq li dehret fl-1935, u li hija wkoll traduzzjoni tagħha. Ingibu hdejn xulxin tliet strofi mill-wahda u mill-oħra biex wiehed jara ahjar ix-xebh li qegħdin insemmu:

Fatalità

Angiolina, Angiolina, Angiolina,
quante volte al telaio contenta
io ti vidi seder tutta intenta
lavorando, il tuo sposo lontan!

Angiolina, Angiolina, Angiolina,
come il cor mi rapiva il tuo canto
materiato di gioia e di pianto,
faticando l’assidua tua man!

Angiolina, Angiolina, Angiolina,
una sera, però, come avvolta
nel tuo sangue ti vidi e sepolta,
Fredda e muta tra il monte ed il pian!

Ballata

Ġolina, Ġolina, kemm drabi
ilmahtek jew tinseġ jew thit,
jew tahsel, jew tonxor il-hwejjeġ,
u taqdi ’l omm zewġek sikwit!

Il-ghanja ta’ mhabbtek kemm drabi
smajt tidwi mar-rih u tirtogh’d
imsahhra b’dak l-isem ta’ zewġek
li kien ikun jahdem fil-bogh’d!

Ġolina, Ġolina, ’mma darba
kif sibtek imghar’ra fid-demm. . .
bil-kesha tal-mewt ġewwa sidrek,
maqtula fin-niket u l-hemm!



Karmenu Vassallo, G. Casolani u Nikol Biancardi li kienu jiffurmaw l-Istaff Editorjali ta' *Il-Berqa*. Vassallo kien ukoll editur tal-paġna letterarja ta' l-istess ġurnal.

Il-Poeta tan-Nirien flimkien mal-kompatrijott Patri Ġuzeppi Delia waqt wirja tal-fjuri fis-Siġġiewi.



Xi Aspetti ta' l-Esperjenza Leopardjana ta' Karmenu Vassallo

Oliver Friggieri

Dahla dwar il-metodu kritiku

IR-RELAZZJONI bejn poeta u iehor kienet u ghadha qasam ta' stharrig importanti fi hdan il-fergħa tal-kritika maghrufa bhala l-kritika komparata. Tehtieg aktarx wiehed mill-itqal metodi kritici ladarba hu facli daqskemm difficli "tilmah" influwenza vera ta' awtur fuq iehor; hu dejjem itqal li ssib il-moghdijiet precizi li minnhom tkun ghaddiet din l-influwenza biex imbaghad hadet ix-xejra finali taghha fit-tieni awtur. Fil-kritika komparata hi l-influwenza meqjusa bhala aspekk pozittiv li hi, fil-fatt, mistharrga bl-ghodod l-izjed xjentifici tal-kritika ta' zmienna; dan jimplika li hemm "influwenza" ohra li m'hix ghajr il-jasar ta' awtur zghir taht il-gwienah ta' awtur kbir veru u proprju. M'hix din l-influwenza li l-izjed tinteressa lill-kritika, izda hi l-influwenza li fil-fatt tixhed li l-kuxjenzi kollha qeghdin ighixu f'dinja wahda li ma taghrafx fruntieri nazzjonali, storicji jew etnici u l-bqija. F'xi kazijiet, awtur ifittex is-shubija ta' awtur iehor, ta' zmienu jew ta' zmien iehor, u ghalhekk dik li tidher bhala influwenza tkun anki qawwa aktar penetranti li tinwadi l-persunalita' kollha tat-tieni awtur. Hekk hu, ghal ghadd ta' ragunijiet, ir-rapport bejn Leopardi u Karmenu Vassallo. Dawn li gzejjen huma xi aspetti tal-prezenza Leopardjana fil-poeta Malti, daqskemm huma wkoll definizzjonijiet tan-naturali differenti li ghandhom l-ezempji varji ta' din il-prezenza.

Il-križi ezistenzjali

Wiehed mis-sentimenti li jsiehu lil Vassallo ma' Leopardi jikkex minnufih is-sies psikologiku persunali li hi mibnija fuqu l-poezija ta' kull wiehed: in-nuqqas ta' hila ta' l-individwu li jsib is-sehem xieraq tieghu fil-kumpless soċjali, u ghalhekk ukoll fl-ambjent uman. Križi tas-soċjevolezza tispicca biex tizviluppa fi križi ezistenzjali. Vassallo jaghraff l-isforzi tieghu, izda l-kunflitt gewwieni johloq l-ispazju kbir fejn jistghu jehduha kontra xulxin zewg xejriet opposti: il-qawwa tar-rieda u l-kundizzjonament mitwieled. Fuq il-livell ideologiku, dan it-tigrib jiehu s-sura ta' taqbida bejn il-possibiltajiet dgħajfa tal-volontarizmu u l-qilla ta' determinizmu li ma jzommu xejn. Is-sentenza fundamentali, imtennija b'insistenza kemm bhala tali u kemm bhala qagħda tar-ruh li titfisser fi frazijiet differenti, hi "irrid u ma nistax". Fuq naha hemm l-isforz individwali, u min-naha l-ohra hemm l-impozizzjoni ta' qagħda li ma tistax tingheleb (li hi kemm storika u kemm naturali). Dan hu l-motiv li jghajjex lil 'Kollu Għalxejn', imnebbha

mill-versi

Sento serrarmi il cor, sento ch'al tutto
consolarmi non so del mio destino,¹

li Vassallo jagħzel bhala epigrafu għall-poeżija:

Inhoss għafsa u diqa f'sidri,
inhoss hajti tmut kull hin,
meta rrid, bla jirnexxili,
nghix bhall-bqija tal-bnedmin.²

L-iskuraġġiment inissel fih dispożizzjoni li tholl in-niket f'biki, anzi li ġġieghlu jidentifika l-esperjenza tieghu kollha ma' l-eghmil tal-biki: li teżisti jfisser li tibki; jew ahjar, nibki u għalhekk neżisti. Bhallikieku hi konklużjoni Cartesjana mahlula f'kundizzjoni psikoloġika. Huwa l-att li jagħzlu mill-bqija:

Jiena rrid nghanni. Ma nistax. Flok ghana
johroġ minn fommi tagħlim ġdid ta' dmugh:
ghax *hlief* nibki ma nafx.³

L-għażla persunali permezz tal-biki hi mfissra minn Vassallo bil-kelma *hlief*, u minn Leopardi b'*altro*:

ed a questi occhi
non *altro* convenia che il pianger sempre.⁴
e d'*altro*
non brillin gli occhi tuoi se non di pianto.⁵

Għal din ir-raġuni, iż-żgħożija titbiddel fi xjuhija:

Žghużiti mxejha.⁶
Qieghed *nixjeh* fil-milja ta' *žghużiti*.⁷
Giovane son, ma si consuma e perde
la *giovinezza* mia come *vecchiezza*
(. . .)

1. 'Le ricordanze', vv. 93–94. Fil-v. 88 Leopardi jquieghed f'qagħda ta' oppożizzjoni lill-falliment prezenti u lil "speranze antiche," u jtella' fil-wieċ il-kuntrast bejn ix-xewqa u l-possibbiltà, jiġifieri bejn l-ideali u r-reali.
2. Vv. 13–16. Cfr. Ukoll 'Imsejken Jien', 'Vangelu Ichor', vv. 17–18, 21, 27, 33–36, 'L-Ahhar Taqbida', vv. 17–19.
3. 'Il-Biża' Tieghi', vv. 9–11.
4. 'La vita solitaria', vv. 54–55.
5. 'La sera del dì di festa', vv. 15–16.
6. 'Dejjem . . . Qatt', v. 25.
7. 'L-Ahhar Taqbida', v. 3.

Ma poco da vecchiezza si discorda
il fior dell'età mia.⁸

Waqf li jifhem li m'għandux il-hila mehtieġa biex iġhix, Vassallo jfittex ġustifikazzjoni tat-twelid. Il-problema tinhall fi sħarriġ ta' l-essri fih innifsu, jġififieri f'kundanna tiegħu nnifsu, li jasal għaliha bis-saħħa ta' sensiela ta' interrogazzjonijiet serji li jesigu r-raġuni għala kellu jitwieled mingħajr ma nġhata l-opportunità li jagħzel minn qabel bejn l-eżistenza u x-xejn, bejn l-eżistenza umana u l-eżistenza tal-livell sensitiv u veġetattiv. L-omm u l-missier huma m'caħħda mill-jedd li jwelledu tarbija mingħajr ir-rieda tagħha, u mingħajr l-aċċertament li din l-impożizzjoni hi hielsa minn kull tweġhir:

Ma nafx kif ġejt jew għax ġejt jien, mhux iehor.⁹
Ma stajtx kont iehor jew haġ'ohra? Mela
għaliex fid-dinja, bla ma ridt, ġejt jien?
(. . .)
U għax ġejt jien? U kif ġejt jien? X'jedd kellhom
missieri w omni li jġibuni fl-art?¹⁰

Hemm żewġ punti li jitolbu sħarriġ: l-identifikazzjoni tal-jien proprju, u l-impożizzjoni tat-twelid. F'Leopardi l-istess mistoqsija fundamentali ssir mir-ragħaj:

Ed io che sono?¹¹

kif ukoll mill-mejtin:

Che fummo?
Che fu quel punto acerbo
che di vita ebbe nome?¹²

Dwar it-tieni problema Vassallo ma jitlaqx minn konċezzjoni mekkaniċistika tal-hajja; m'hemmx fih il-medda u l-profondità ta' l-influwenza tar-razzjonalizmu Franciż, iżda biss dispożizzjoni intellettuali li trid tirrazzjonalizza bla ma tasal sax-xifer tal-konkluzjonijiet qarsa. Jinqeda bil-forma tal-monologu (u b'hekk jahrab mill-htieġa li jindirizza lil Alla) jew jixhet il-htija fuq l-aġenti tat-twelid. Leopardi

8. 'Il sogno', vv. 51–52, 54–55.

9. 'Habbejt u ma Tjassartx', v. 3. Cfr. ukoll v. 1.

10. 'Jien', vv. 1–2, 9–10. Cfr. ukoll vv. 5–8, 11–12. 'Nothus', vv. 18–19, u 'Wahdi', vv. 13–16. Hu l-istess motiv tal-monologu ta' Foscolo fl-*Ortis* hu u jidhol f' meditazione t'għal fuq il-qawwa mohbija u qalila tan-natura, riflessjonijiet ta' xehta sikwit Pascaljana: "Io non so né perché venni al mondo né come; né cosa sia il mondo, né cosa io stesso mi sia. E s'io corro ad investigarlo, mi ritorno confuso d'una ignoranza sempre più spaventosa."

11. 'Canto notturno di un pastore errante dell'Asia', v. 89.

12. 'Coro di morti', vv. 20–22.

jambjenta l-istess dilemma fil-kwadru tal-bniedem imghaffeg mil-ligijiet qawwija tan-natura: “T’ho io forse pregato di pormi in questo universo? O mi vi sono intromesso violentemente, e contro mia voglia? Ma se di tua volontà, e senza mia saputa, e in maniera che io non poteva sconsentirlo né ripugnarlo, tu stessa, colle tue mani, mi vi hai collocato: non è egli dunque ufficio tuo, se non tenermi lieto e contento in questo tuo regno, almeno vietare che io non vi sia tribolato e straziato, e che l’abitarvi non mi nocchia?”¹³ Huma l-istess mistoqsijiet li Leopardi jtenni fil-forma poetika:

Ma perché dare al Sole,
perché reggere in vita
chi poi di quella consolar convenga?¹⁴

Già se sventura è questo
morir che tu destini
a tutti noi che senza colpa, ignari,
né volontari al viver abbandoni. . .¹⁵

Il-poezija ta’ l-‘eros’ u t-‘thanatos’

Vassallo jissieheb għal kollox ma’ Leopardi f’żewġ waqtiet tassew gravi tal-vjaġġ gewwieni: il-waqt meta jishet il-hajja, u l-waqt meta jixtieq il-wasla tal-mewt. Huwa wkoll ilissen is-sentenza fatali, u jtenni ma’ l-imghallem tiegħu l-verdett ta’ Ġob u Sofokli:

Kemm drabi
xtaqt li f’għuf ommi, qabel sirt, nintemm!¹⁶

Mai non veder la luce
era, credo, il miglior.¹⁷

Wara s-saħta tal-hajja, jew aħjar tat-twelid (il-problema), tasal is-sejha tal-mewt (bħala s-soluzzjoni). Il-poeta jsejhilha bi frażarju ta’ tenerezza u tjeiba, bħallikieku qiegħed isawwar ambjent amoruż: ir-rabta bejn l-eros u t-thanatos, wara kollox, hi komuni fil-poezija kollha, u l-aktar fil-Griegi u f’xi Leopardi, romantiku daqskemm klassiku fin-nisel tiegħu:

13. ‘Dialogo della natura e di un islandese’, *Opere*, I, a c. di S. Solmi – R. Solmi, Milano-Napoli, R. Ricciardi, p. 534.
14. ‘Canto notturno di un pastore errante dell’Asia’, vv. 52–54.
15. ‘Sopra un basso rilievo antico sepolcrale’, vv. 75–78.
16. ‘Lit-Tfajla ta’ Mhabbti’, vv. 21–22.
17. ‘Sopra un basso rilievo antico sepolcrale’, vv. 27–28. Tinsilet l-istess konklużjoni miż-żewġ sentenzi “Saħta għalija t-twelid” (‘Vangelu lehor’, v. 37) u “È funesto a chi nasce il dì natale” (‘Canto notturno di un pastore errante dell’Asia’, v. 143).

Għax *xejn aqwa*
 u xejn aħjar mill-mewt ma jista' jtini
 min ihobbni tassew.
 (. . .)

Marzu ta' qalbi
 jekk kont darba hanin meta wellidtni,
 kun mitt darba hanin issa w iġborni.¹⁸

Dan it-tahdit qiegħed isir f' termini ta' eskusività assoluta biex tisseddaq l-idea tal-mewt bhala l-aqwa ġid; hekk ukoll Leopardi:

Null'altro in alcun tempo
 sperar. se non te *sola*.¹⁹

Il-kliem *ihobbni* u *hanin* iġhaqqdu l-hsieb tat-tmiem ma' l-imhabba u l-ġentilezza, u jfakkru waqtiet tipiċi tal-frażarju Leopardjan, bhal "gentilezza del morir", "morte pietosa"²⁰ u "conforto dolcissimo."²¹

Is-solitudni: kundanna u distinzjoni

Il-hajja meqjusa bhala qagħda solitarja: hi l-qofol tal-viżjoni ta' Vassallo. Fl-istrofa li ġejja jingabru l-motivi ewlenin tal-qagħda tiegħu ta' barrani, imkeċċi mill-qafas tas-sigurtà tat-"tribù": in-nuqqas ta' hila tiegħu li jiehu sehem fl-att kreativ tar-raġel, il-marda li tbiddel liż-żgħożija fi xjuhija, u l-iżolament psikoloġiku:

Inhossni wahdi: wahdi jien u nibqa`;
 ma nkattarhiex ix-xita tal-bnedmin.
 Inhossni wahdi; wahdi jien u nibqa`;
 żagħżuġ poeta mejjet haj fis-snin!²²

L-eskluzjoni, imhabbra diġà mil-lirika bikrija 'Inhobbok' (1932), imġarrba bis-saħħa kollha għal bosta snin, tixref taħt żewġ aspetti. L-ewwel aspekt jinsilet mill-konfront bejn il-poeta nnifsu u s-soċjetà li tinhass qiegħda tifrāh madwaru, waqt li hu kkundannat għas-solitudni tal-ħażen fiżiku u ta' dak kollu li jċaħħdu mis-soċjevolezza. Il-konfront hu ambjentat, qabel xejn, f'jum ta' festa tradizzjonali. 'Żewġ Ghidien' tissawwar minn żewġ kwadretti kuntrarji għal xulxin. Fl-ewwel wieħed tidher il-festività ta' post partikulari; fit-tieni kwadrett titfassal id-dehra mnikkta ta' żagħżuġ marid għall-mewt li qiegħed jingarr lejn l-isptar. Mill-kontemporaneità taż-żewġ dehriet, li jsehħu f'post wieħed, jitnissel il-kuntrast.

18. 'Marzu', vv. 5–7, 18–20.

19. 'Amore e morte', vv. 120–121.

20. *Ibid.*, vv. 73, 98.

21. 'Dialogo di Plotino e di Porfirio', *Opere cit.*, I, p. 649.

22. 'Wahdi', vv. 29–32.

Bhal Leopardi ta' 'La sera del dì di festa', 'A Silvia', 'Il passero solitario', Vassallo jqiegħed f'konflitt ma' xulxin żewġ ċirkustanzi, wahda hienja u l-ohra mnikkta; u mit-tahlita ta' bejniethom johloq fużjoni ta' innu u elegġija, biex b'hekk jidher isheh il-kuntrast u aktar immnikket il-kwadrett negattiv. Din il-poezija tal-kontrappunt, hena – niket, tispjega ghala l-poeta, għad li solitarju, jahseb il-hin kollu fil-festa soċjali li qiegħda ssehħ madwaru:

Dehra ta' qsim il-qalb u gġib il-biki,
 għid iehor naqra fik u nhoss illum;
 il-għid tal-mard u l-mewt ta' qalb żagħżugħa
 li qatt għal hajja għida iżjed ma tqum!²³

L-eskluzjoni ta' Vassallo hi Leopardjana wkoll fit-tiwima tagħha kontra l-banalità tal-kotra ta' żmienu. Hu kollu diwi tal-poetika, ta' nisel Petrarkesk u mbagħad Alfierjan, li f'Leopardi hi mhabbra diġà b' 'All'Italia' u li tissokta tikber sa ma ssir wahda mill-preokkupazzjonijiet ewlenin ta' hajtu. Vassallo tas-snin 1932–1944 jiżvolgi tilwima mal-folla li ma tifhimx, imċahhda mill-valuri li jgħollu 'l-bniedem 'il fuq mil-livell ta' l-annimalità.²⁴ Id-definizzjoni tan-nies kontemporanji, differenti u mbiegħda mill-poeta, hi mnisla, kemm f'Vassallo u kemm f'Leopardi, mill-kunċett klassiku-romantiku tas-superjorità etika tal-poeta quddiem il-kotra.²⁵ It-tnejn, fl-aħhar mill-aħhar, iqisu lilhom infushom eghdewwa tan-nisel uman: l-iżolament, li f'xi waqtiet jidher li hu l-effett ta' telfa personali, jitbiddel bil-kburija kollha f' motiv ta' distinzjoni li tixraq lill-kbar:

Hbiebi kulma hlaqt int: barra l-bnedmin!²⁶
 E sprezzator degli uomini mi rendo.²⁷

It-tieni konfront li jinsilet minnu l-kwadru tal-bniedem imholli barra, dejjem bis-sahha tat-tlaqqiġ kontemporanju ta' żewġ qagħdiet opposti, hu bejn il-proċess

23. 'Żewġ Ghidien', vv. 37–40.

24. Cfr., fost l-ohrajn, 'Mysterium mysteriorum', vv. 37–40 u 'Il-Biża' Tiegħi', vv. 19–36.

25. Tista' titqabbel, fost l-ohrajn, ix-xbieha tal-poplu f' 'Iftahli Mā' u 'Int Biss' ma' 'la codarda gente' ('Amore e morte', v. 12) li hi preżenti f' 'Il pensiero dominante', vv. 53–58, 65–68 u f' 'Le ricordanze', vv. 30–33. L-istmerrija li kellu Leopardi għall-'borgo natio', li tinhas diġà fl-ewwel ittri ta' l-epistolariju, taqbel ma' l-istmerrija ta' Vassallo għall-ġenerazzjoni ta' żmienu; huwa argument li jerga' jidher bis-sahha kollha fl-aħhar perijodu tal-poeta (1947–1970) meta jinhas wisq inqas il-kunflitt bejn id-dinja ta' ġewwa u r-realtà medjokri tal-kontemporanji, u jinbeda proċess li jikkaxx l-ipokresija u l-waqqha morali tas-soċjetà. Fost il-poeziji ta' l-aħhar perijodu cfr. 'Jekk. . .', 'Illum', 'Unknown Island', 'Il-Bniedem', 'Lil Dun Mikiel Xerri'. L-introverżjoni tghib u jidher l-estrovers rassenjat, il-Vassallo tal-perijodu post-Leopardjan, li jixhet kontenuti kritiċi mingħajr, madankollu, ma jirtira u ma jfakkar fil-mizerji personali.

26. 'Hbiebi', v. 40.

27. 'Le ricordanze', v. 42.

kotran u mimli, bla waqfien, tan-natura, u x-xehta hawlija, sterili, mewwieta, tal-poeta. In-natura u l-individwu, il-kollox u l-wiehed, il-proċess ġenerali u l-esperjenza persunali: huma ż-żewġ nahiet tal-konfront. Fuq naħa hemm it-tiġdid tal-programm staġunali li ma jinħela qatt, u fuq in-naħa l-oħra hemm il-waqfa, l-istatċità ta' qagħda umana, persunali u mbaġħad, b'implikazzjoni, universali. Min-naħa stilistika jista' jingħad li dan il-konfront hu msejjes fuq żewġ kelmiet, waħda li tfakkar il-festosità ta' l-ispettaklu mlewwen tan-natura, u l-oħra li tfakkar il-mixja bla ħniena tal-proċess naturali.

L-ewwel kelma hi *jitbissem* jew *dahkan*. In-natura "tidħak", iżda l-hajja tal-poeta hi elegija dejjiema:

Xi ġmiel madwari!
X'seher hu dan! X'milja ta' hajja! X'qawwa
tiġġedded fil-holqien! Kemm hi ta' l-ghaġeb
il-miġja tiegħek, Marzu tiegħi! Kollox,
kollox johla u jfuh; kollox jitbissem;
kollox *joghxa* bil-ferh! Jien biss, jien wahdi
irrid u ma nistax inkun bħall-bqija
tal-hlejjaq fuq ċin l-art.²⁸

Dan hu l-istess kuntrast Leopardjan, meqjus mill-aspett tad-"dahka", hienja għan-natura, u kawża ta' rimors, għaliex ma tistax issehħ, għall-poeta. Il-malinkonija kollha titnissel mill-esperjenza tal-kuntrast. L-ispettaklu saħhari ta' l-elementi tan-natura jsawwar il-konflitt mal-qagħda solitarja ta' l-ispettatur li ma jista' jiehū sehem qatt fid-"dahka" li qiegħda tiġri madwaru:

Bello il tuo manto, o divo cielo, e bella
sei tu, rorida terra. Ahi di cotesta
infinita beltà parte nessuna
alla misera Saffo i numi e l'empia
sorte non fenno.
(. . .) A me *non ride*
l'aprico margo, e dell'eterea porta
il mattutino albor; me non de' faggi
il murmure salata; e dove all'ombra
degl'inchinati salici dispiega
candido rivo il puro seno, al mio
lubrico piè le flessuose linfe
disdegnando sottragge
e preme in fuga l'odorate piagge.²⁹

Iż-żwieġ bejn l-innu u l-elegija hu komuni għaž-żewġ poeti. Biswit

28. 'Marzu', vv. 11–18.

29. 'Ultimo canto di Saffo', vv. 19–36.

iċ-ċelebrazzjoni tas-sbuhija tad-dinja barranija tixref it-tneħida, jew aħjar tissawwar id-dehra deżolata, xbieha tad-dinja ġewwiena; is-sebh ta' l-oġġett u l-agnunija tas-suġġett, is-superlattivi magħżula għan-natura u l-kliem taċ-ċaħda magħżul għall-poeta. Jintisġu f'haġa kumplessa waħda. Minn barra, it-temi jidhru bħallikieku mqegħdin hdejn xulxin, iżda fl-aħħar mill-aħħar jitwawhdu għaliex ir-relazzjoni bejn il-barrani u l-ġewwieni għandha x-xeħta ta' kawża u effett. Aktar ma n-natura tikkex is-seħer tagħha, aktar titnikket il-qagħda tar-ruh.

Din l-istess djalettika tinħass mill-ġdid f' 'April', ix-xaħar li Vassallo jsejjaħlu donnu biex iseddaq il-burdata tiegħu, tax-xi hadd li qieghed jixxennaq għalxejn li jara il-*"fior di gioventù, il bello april degli anni;"*³⁰ il-metafora ewlenija tad-*"dahk"* titbiddel f' motiv li jiżviluppa l-kun:rast qares:

Arawh kollu *dahkan jiżfen u jgħami*

darb'ohra l-għanja tiegħu:

arawh b'elf ġenna miegħu

darb'ohra jixxaxxax

jitgħawwem, jitbahbah

f'baħar bla tmiem.

(. . .)

Kollox, mġħaxxaq bi ġmielu,

darb'ohra reġa' fih:

darb'ohra tájjar nġhasu,

dilek bil-fwieħa xuxtu,

kellel biż-żahaħ u bil-weraq rasu,

demmem bil-groll lelluxtu

(. . .)

Izda mhux hekk, imsejkna,

fl-għanja ta' qalbi ċkejnkna

reġġhu dis-sena

tal-ferħ, ta' l-hena

haddru t-tamiet.³¹

Il-metafora tad-dahka tan-natura, ippersonifikata f' figura umana ta' seħer idealizzat, tixref sikwit fil-lingwaġġ Leopardjan, anki f' waqtiet meta m'hux meħtieġ punt ta' riferiment għall-iżvolġiment fantastiku tal-motiv ta' l-eskluzjoni. Dawn li ġejjin huma whud mis-siltiet li juru b'liema saħħa Leopardi jara u jumanizza lis-seħer tan-natura, u għalhekk, b'liema sogħba jseddaq il-fatt li hu nnifsu jinsab imħolli barra minnu:

e di natura il riso;³²

30. 'Al Conte Carlo Pepoli', vv. 101–102.

31. 'April', vv. 5–10, 12–17, 21–25.

32. 'Alla sua donna', v. 6.

solitario riso;³³

A un campo verde che lontan sorrida;³⁴

a gara intorno

ogni cosa sorride;³⁵

Tu sai, tu certo, a qual suo dolce amore
rida la primavera.³⁶

Il-metafora li jiehu sehem fiha l-vers imsemmi “haddru t-tamiet” iddur fi hdan in-nukleu figurattiv li fil-lingwaġg Leopardjan ibiddel liż-żghożija, bhala medda ta’ żmien moghnija b’tamiet ġejjiena, fi *primavera* jew *f’età verde*.³⁷ Vassallo jqiġghed poetikament lil żghożitu fl-istess xenarju veġetattiv li fih, madankollu, jinħass aktar in-nuqqas tal-“veġetazzjoni” mixtieqa milli t-twarriid veru. Fis-sewwa, hemm xitwa li tixtieq il-wasla ta’ rebbiegha ta’ thaddir. Waqt li jiġbor minn kull naħa lin-nukleu metaforiku, Vassallo jibqa’ fi hdan l-istess limiti figurattivi, u għalhekk jitbekka l-fatt li jinsab f’*deserto*³⁸ għaliex għalih ukoll “il verde è spogliato alle cose”;³⁹

aghmel li *nhaddar* bix-xewqat u t-tama;⁴⁰

Bhalma mis-siġar

ta’ hajti tiġbor wahda wahda l-weraq
midbiel, niexef, safrani; u bħalma tghoddli
wahda wahda t-tamiet li jinxfu u jaqgħu
minn qalbi msejkna ta’ kuljum fuq l-art;⁴¹

Tamieti sofor u nexfin kif kienu
ghadhom u jibqgħu u ma *jhaddru* qatt.⁴²

It-tieni kelma li jinbena fuqha l-konfront bejn in-natura u l-poeta hi negattiva: *ma jasal qatt* għal Vassallo, u *non torna* għal Leopardi. Wieħed jiċcelebra s-sbuħija

33. ‘Al Conte Carlo Pepoli’, v. 129.

34. ‘Il pensiero dominante’, v. 31.

35. ‘Le ricordanze’, vv. 123–124.

36. ‘Canto notturno di un pastore errante dell’Asia’, vv. 73–74.

37. Cfr., fost l-oħrajn, ‘Il passero solitario’, v. 26. ‘La sera del dì di festa’, v. 24, ‘Al Conte Carlo Pepoli’, v. 116. ‘Le ricordanze’, v. 28.

38. Cfr. ‘Amore e morte’, v. 35. ‘Alla sua donna’, v. 18. ‘Il pensiero dominante’, v. 97, ‘Al Conte Carlo Pepoli’, v. 118.

39. ‘Ad Angelo Mai’, vv. 118–119.

40. ‘Fil-Knisja ta’ Pinu’, v. 51.

41. ‘Ottubru’, vv. 25–29. Jidwu hawn il-vv. 5–6 ta’ ‘Autunno’ ta’ Antonio Gazzoletti:

Il cader d’ogni foglia
mi ricorda il cader d’una speranza.

42. ‘Dejjem . . . Qatt’, vv. 39–40.

ta' l-ambjent naturali Malti, l-iżjed tar-rahall fejn twieled u trabba; l-iehor ifakkar il-kampanja ta' Recanati. Iżda t-tnejn iħossu ruhhom esklużi miċ-ċiklu staġunali li jwassal il-hajja wara l-mewt tax-xitwa. L-alternanza kumplessiva taċ-ċelebrazzjoni mimlija faraġ tax-xenarju u tar-rivelazzjoni mwegġġha tal-kriżi persunali tinħall minn Leopardi f'nisġa ta' kwadri, waqt li f'Vassallo tagħti l-ispunt għall-holqien ta' żewġ kwadri, li minn barra jidhru bħallikieku hielsa wiehed mill-iehor, maħsubin biex jillustraw ir-relazzjoni ferħ – tbatija, l-ammirazzjoni għall-mixja staġunali tad-dinja u l-hasra ta' qağhda tar-ruh li ma tistax titbiddel:

Se torna maggio, e ramoscelli e suoni
van gli amanti recando alle fanciulle,
dico: Nerina mia, per te non torna
primavera giammai, non torna amore.
Ogni giorno sereno, ogni fiorita
piaggia ch'io miro, ogni goder ch'io sento,
dico: Nerina or più non gode; i campi,
l'aria non mira:⁴³

Xejn, xejn għal kollox ma jintemm; kull haġa
titbiddel dejjem u haġ'ohra ssir:

(. . .)

Jiena, msejken, mhux hekk. . . Żgħuziti mxejha,
u qalbi mnikkta f'għuf il-ferħ ukoll

(. . .)

Għax sew jekk jiġi s-sajf u tiġi x-xitwa,
kemm il-harifa u r-rebbiegha, jien
dejjem u dejjem mejjet haj; għalija
ma jasal qatt tal-ward . . . tal-frott iż-żmien.⁴⁴

L-esklużjoni, imfissra miż-żewġ poeti b'kostrutti negattivi qawwija, ittella' għal kollox fil-wiċċ in-naħiet imbiegħda minn xulxin: il-jien u l-iehor, il-wiehed u l-kollox. Il-kontrappunt Leopardjan jikkonfronta l-“infinita beltà” ma' l-“a me non ride”,⁴⁵ it-“tutta vestita a festa” ma' l-“io solitario”,⁴⁶ it-“tu non ti acconci più” ma' l-“ogni giorno sereno, ogni fiorita piaggia.”⁴⁷ Vassallo jikkonfronta l-“kollox, kollox johlja u jfuħ, kollox jitbissemm, kollox joghxa” mal-“jien biss, jien waħdi,”⁴⁸ il-“kollu daħkan . . . kollu mghaxxaq” ma' l-“iżda mhux hekk

43. ‘Le ricordanze’, vv. 162–169. L-istess motiv, marbut ma' element ieħor tan-natura, jerga' jidher fil-vv. 51–69 ta' ‘Il tramonto della luna’.

44. ‘Dejjem . . . Qatt’, vv. 21–22, 25–26, 33–36. Hekk ukoll jikteb Petrarca: ‘‘Primavera per me pur non è mai’’ (*Quanto 'l pianeta*. . . , v. 14).

45. ‘Ultimo canto di Saffo’, vv. 21, 27.

46. ‘Il passero solitario’, vv. 32, 36.

47. ‘Le ricordanze’, vv. 161, 166–167.

48. ‘Marzu’, vv. 14–16.

. . . il-ghanja tieghi,⁴⁹ il-“kull haġa” mal-“jiena, msejken, . . . jiena”.⁵⁰

L-imhabba: is-soluzzjoni tal-bniedem-poeta

Il-hsieb ta' Vassallo, bhall-hsieb ta' hafna romantici, fosthom ta' Leopardi nnifsu fil-profondità kollha tiegħu, mhux biss ma jihux is-sura ta' sistema organika, iżda xi drabi jinħall f'għadd ta' kuntradizzjonijiet. Fih ukoll, il-milja shuna tas-sentiment sikwit ma taqbilx mas-sentenzjożità filosofika. Fl-esperjenza ta' l-imhabba, fost l-ohrajn, jilmah l-isfida l-iżjed iebsa tal-poeta; iżda fl-1944 hu nnifsu jammetti li ż-żwieġ tiegħu għandu jitqies bħala miraklu.⁵¹

Min-naħa l-oħra, waqt li jingharfu dawn iż-żewġ estremitajiet, jista' jingharaf ukoll it-tielet mument meta Vassallo, miexi fil-moġdija Leopardjana, jikkonkludi li, ladarba wasal sa dan il-punt partikulari, jista', għallinqas ideologikament, jinfired minn Leopardi. Hawn hu l-waqt aħhari tas-sejba ta' l-imhabba, jigifieri tal-kwalità li, bħalma jfakkar Vassallo nnifsu, Leopardi jfittex dejjem bla ma jasal li jsib.

Mill-esperjenza sentimentali ta' Leopardi jinsiltu x-xejriet ewlenin li jiddeterminawha bħala dik li hi; Vassallo jgħaddi minnha hu wkoll, u bi stharrig metodiku tagħha jistgħu jinstabu dawn il-punti tar-riferiment. L-ewwel wieħed hu l-għarfien ta' l-imhabba bħala l-valur ewlieni ta' l-eżistenza, u bħala l-ankra wahdanija li l-bniedem jista' jsalva biha fl-eżistenza. Flimkien ma' l-għarfien tad-dulur u tal-konsegwenza tiegħu, l-eskluzjoni, tinħass ukoll it-tiftixa tar-rimedju:

Nagh'rfu l-Imhabba li halqitna u fdietna,
nagh'rfu li *hliefha* kollox baħh u xejn.⁵²

Sbejha l-Imhabba! Helu l-hlas ta' ġufha.
Min jiżra' fiha ma jiżrax fit-tajn!⁵³

49. 'April', vv. 5–12, 21–26.

50. 'Dejjem . . . Qatt', vv. 21, 25–41. Ma jinhassx f'Vassallo l-kuntrarj bejn il-konsapevolezza umana tan-niket u n-nuqqas ta' konsapevolezza fuq il-livell animal, li jixref sikwit f'Leopardi (cfr. 'Il passero solitario', vv. 45–49, 'Canto notturno di un pastore errante dell'Asia', vv. 105–132, *Deti memorabili di Filippo Ottonieri, Opere cit.*, I, p. 580, *Zibaldone, Opere cit.*, II, p. 41, *Pensieri, Opere cit.*, I, p. 732, 'Bruto minore', vv. 61–64). Madankollu, il-mottiv jidher sikwit f'għadd ta' poeti Maltin oħrajn, bħal Dun Karm ('Lill-Kanarin Tieghi') u Rużar Briffa ('Lil Ghasfur Ighanni'). Għal Vassallo, differenti sa ċertu punt minn Leopardi li jsib fis-setgħa intellettiva l-kawza ewlenija tal-kundanna tal-bniedem, hemm l-ordni veġetattiv li jrodd il-figura li tipprezenta d-distanza li hu jfisser poetikament bejn haġja mimlija u haġja għajjiena, jew aħjar bejn haġja u agunija.

51. *Biex niftiehm minn Qabel, Kwiekeb ta' Qalbi*, Malta, G. Muscat 1944, p. 10.

52. 'Lit-Tfajla ta' Mhabbti', vv. 31–33.

53. 'Formosa', vv. 21–22. Cfr. ukoll il-vv. 15–16, 23–32 u 'Habbejt u ma Tjassartx', li l-v. 22 tagħha, "milja ta' ġid," ifakkar l-"un tanto bene," v. 99, ta' 'Il pensiero dominante'.

Pregio non ha, non ha ragion la vita
*se non per lui, per lui ch'all'uomo è tutto,*⁵⁴

Altro il mondo non ha, non han le stelle,
 nasce dall'uno il bene,
 nasce il piacer maggiore.⁵⁵

Bhal fil-każ tal-biki bhala l-eghmil li jaghżel lill-bniedem u jiddefinij bhala hlejqa, hawn ukoll iż-żewġ poeti jitkellmu dwar l-imħabba f'termini ta' esklusività, u jaghżlu l-istess żewġ kelmiet: *hliet* u *altro*.

Mill-gharfien tas-setgħa fuqanija ta' l-imħabba bhala l-kenn uman, il-kuxjenza tgħaddi biex tagħraf il-mod wahdani li hu mogħti lit-tnejn biex jiltaqgħu mal-mara mahbuba, dik li għal Vassallo hi solitarja, imbikkija, imnikkta,⁵⁶ u għal Leopardi hi "un'infelicissima fanciulla."⁵⁷ Din ta' l-aħħar hi mbiegħda, ma tidhirx sewwa, anzi hi "una di quelle immagini, uno di quei fantasmi di bellezza e virtù celeste e ineffabile, che ci occorrono spesso alla fantasia (. . .) È la donna che non si trova. L'autore non sa se la sua donna (. . .) sia mai nata finora, o debba mai nascere; sa che ora non vive in terra."⁵⁸ Dik li jpingi Vassallo hu u jfittex li jikkonkretizza l-esperjenza misthajla u li jagħtiha s-sura ta' oġġett, hi kemm kemm eżistenti, imbiegħda hafna miż-żagħżuġ li jsejhlha mingħajr ma jirnexxilu jiltaqa' magħha.⁵⁹ Vassallo jiehu l-ispazju ideali li jbiegħed lil Leopardi mill-mara vera, dik li "lunge m'ispiri o nascondendo il viso,"⁶⁰ u jikkonkretizzah, ighawġu skond ix-xejriet ta' nisġa hafifa li tinqeda bid-distanza fiżika biss biex turi kemm hi mitlufa l-fantasija.

L-esperjenza tal-holm ta' Vassallo twasslu biex jiltaqa' mat-"tfajla li ma nafx u nohlom" u jitlobha tixref quddiemu:

Kemm xtaqtek (. . .) toħroġli
 għad-dawl minn gūf id-dlam tal-holm li hlomt.⁶¹

54. 'Il pensiero dominante', vv. 80–81. M'hemmx għalfejn wiehed ifakkar is-siltiet kotrana taz-Zibaldone fejn l-imħabba hi msemmija u mistharrġa b'qima kbira.

55. 'Amore e morte', vv. 4–6.

56. 'It-Tfajla tal-Poeta ta' bla Isem', *Alla taz-Żgħażaġh*, Malta, G. Muscat, 1939. pp. 25–26.

57. 'Il sogno', v. 75.

58. *Prefazioni e annotazioni alle dieci canzoni stampate in Bologna nel 1824 – Annuncio delle canzoni*, *Opere cit.*, I, pp. 190–191.

59. *It-Tfajla tal-Poeta ta' bla Isem*, *loc. cit.*, pp. 25–26.

60. 'Alla sua donna', vv. 1–2.

61. 'Lit-Tfajla ta' Mhabbt', vv. 25–26. Cfr. ukoll il-vv. 1, 29, u 'Formosa', vv. 1–2. Leopardi jikkellem dwar "la formosissima donna", 'All'Italia', v. 10. L-istess aġġettiv jużah Vassallo biex jiddekrivi l-figura femminili tiegħu:

Formosa tfajla li trabbiet għalija,
 Formosa tfajla li sebbantha jien,
 Formosa tfajla li taf thobb u tagħder,
 Formosa tfajla li ma tmutx maż-żmien.

(*Formosa*, vv. 5–8). Leopardi jithaddet ukoll dwar Aspasia u Nerina.

Il-mara ta' Leopardi hi wkoll “imago,” “ombra,”⁶² “bella qual sogno,” għaliex:

Un sogno
in molta parte onde s'abbella il vero
sei tu, dolce pensier.⁶³

Hemm għadd ta' punti ta' kuntatt oħrajn li jistgħu jkunu mistharrġa biex tinstab in-nisġa stilistika u spiritwali li ssieheb liż-żewġ erwieh innikkta f'kor żgħir wiehed li jtenni, b'awtentiċità daqskemm b'xebh profond, kelma waħdanija, komuni bejniethom. Wara li Leopardi jbidel poetikament lill-mara tiegħu u jagħraf il-mewt fiżika ta' Targioni-Tozzetti, iġhaddi kważi b'ċerta trankwillità mill-elegija għal holma oħra, il-qagħda dejjiema, tipika tal-bniedem-poeta:

Perch'io te non amai, ma quella Diva
che già vita, or sepolcro, ha nel mio core.⁶⁴


Min-naħa tiegħu, meta jilhaq dan l-istadju, u jirbah it-theddida tal-waqgħa Leopardjana ta' l-“inganno estremo,” Vassallo jimxi lejn iż-żwieġ (1939); minn dik il-habta 'l quddiem il-qarrej kritiku jassisti għal proċess aktarx imghaġġel ta' fejqan ta' l-ispirtu, li jhaddan għamla ta' rikostruzzjoni persunali,⁶⁵ u li ma jfissirx għajr tbeġhid gradwali mill-egħluq tad-dinja bikrija. Min-naħa l-oħra, l-influssi diretti jdubu qajl qajl fi sfumaturi li jibqgħu jixirfu minn waqt għal iehor, donnhom ilhna qodma li d-dwi tagħhom m'hemmx li jgħaddi.

62. 'Alla sua donna', vv. 4, 45.

63. 'Il pensiero dominante', vv. 108–110.

64. 'Aspasia', vv. 78–79.

65. Cfr. is-sensiela ta' poeżiji “tal-familja,” ‘Lil Marti, *Lil Ibni Oliver Paul, Lil Ibni Herman Baruch*, miktuba bejn 1-1942 u 1-1944. *Anqas f'‘Binti’ (1941), l-elegija lil bintu Rosanna, ma jergħu jtiilghu fil-wieċ il-kontestazzjonijiet reliġjużi u s-sens qawwi ta' sfiducja fil-hajja.*



Karmenu Vassallo u martu Maria flimkien man-neputijiet.

Karmenu Vassallo flimkien ma' martu (tarf lemin), ibnu Oliver Paul u martu fl-okkażjoni tal-preċett tan-neputija.



Reċensjoni

STILISTIKA MALTJA

L-Isbah Rigal għal Sena Ġdida Letterarja

IL-POETA, rumanzier u drammaturgu Ġuzè Chetcuti għamel haġa li dawk li huma midhla tal-Letteratura Maltja setgħu ilhom snin u snin li xtaquha ssehh. Ma saret qatt qabel dan l-aħħar, jiġifieri bejn tmiem is-sena 1985 u l-bidu ta' din is-sena 1986. Din il-haġa tikkonsisti fi ktieb imdaqas ta' 220 paġna li jikkxfulna u juruna kemm hi sabiha u vasta l-mergħa letterarja tal-kittieb li, hu min hu u kien x'kien ilsien artu, jagħraf ihaddem u jinqeda bil-pinna tiegħu tajjeb kemm jista' jkun kif jitolbu u jesigū minnu r-rwiegel ta' sengħet il-kitba, kitba ta' sempliċi ittra, jew *essay*, novella, rumanz, drammi jew poeżija. Fi kliem iehor, il-qofol tal-ktieb ta' Ġuzè Chetcuti hu dak li jgħallhem u juri "kif wiehed għandu jtkellem u jkteb bil-proprjetà u b'sengħa artistika," għalkemm il-kittieb jibqa' dejjem is-sid ta' kif ihaddem il-ghodda tiegħu fil-bini tas-sugġett li jkun għazel biex jtkellem fuqu.

Bil-ktieb tiegħu, *Stilistika Maltja u Movimenti Letterarji*, l-Awtur (li hu magħruf biż-żejjed għall-hila kbira u s-sengħa ta' mghallhem li wera fis-26 biċċa xogħol letterarja li tana qabel din ta' l-aħħar, kotra minnhom originali u oħrajn traduzzjonijiet) nistgħu nġhidu li rregalalna teżor letterarju – biċċa xogħol kbira, stupenda u tassew ta' min ifahħarha. Għalija, fil-qasam letterarju Malti, dan il-ktieb tas-Sur Chetcuti mhux għajr *tour de force*.

B'din il-frazi ta' l-aħħar ma rridx infisser li fil-ktieb *Stilistika Maltja . . .* ta' Ġuzè Chetcuti għandna xi xogħol letterarju purament *kreattiv* bħalma huma, nġhidu ahna, ir-rumanzi tiegħu *Id-Dawl tal-Hajja*, *L-Isqaq u Nirien ta' Mhabba*, jew id-drammi tiegħu *Il-Kerrejja u Imhuh Morda*. Dan ix-xogħol għandu, biex nġhid hekk, minn dak ta' grammatka jew ta' dizżjunarju tajjeb. Kittieb ta' grammatka jew ta' dizżjunarju ma johloqx minn moħhu; xogħlu ma jistax jissejjah *kreattiv* jew holqien il-moħh. B'daqshekk dejjem hemm x'wiehed jammira u jfahħar fi grammatka bħal, fost oħrajn, Edmund F. Sutcliffe S.J., l-awtur magħruf ta' *A Grammar of the Maltese Language* (O.U.P. 1936), u bħal Ninu Cremona, jew f'lessikografu bħal M. A. Vassalli u Erin Serracino Inglott. L-istess, bejn wiehed u iehor, jista' jingħad dwar l-awtur ta' *Stilistika Maltja u Movimenti Letterarji*.

Hu x'inhu, il-ktieb li dwaru qed nuru b'xi mod fehmitna joqgħod għalih, u iehor bħalu jew tal-qatgħa tiegħu li Lsienna m'għandniex. Ried ikun tassew kittieb tajjeb bħal Ġuzè Chetcuti, studjuż lieżem, għaqli u ġudizzjuż bħalu, u bħalu wiehed li donnu ma jahrablu xejn bħala qarrej u osservatur fin letterarju biex sehħlu jagħtina xogħol hekk interessanti, estensiv u eżawrjenti bħalma hu dan.

Kif jixhed l-isem ewlieni tal-ktieb, kollox idur jew għandu x'jaqsam mal-kelma "stil". Fi kliem l-awtur innifsu, "l-istil hu l-mod kif wiehed ifisser, jesprimi kuncett jew sentiment bil-kliem, bil-ilwien, bil-hsejjes u b'kull mezz iehor li taġtina l-Arti. Hu manjiera ta' kitba u jiġbor fih il-kwalitajiet karatteristiċi tal-letteratura. Għalhekk l-Istilistika turina fejn hemm it-tajjeb u fejn hemm il-hażin fil-kitba. . ."

Meta nitkellmu – tant inkunu drajna nliissnu ċertu kliem b'ċertu mod – li anqas, jew bilkemm, nindunaw li qegħdin inhallu parti minn din jew dik il-kelma barra, bħal *Qas* flok *Lanqas* (*Qas* biss tajt kasu); '*kk* flok *jekk* (Jiġi '*kk* irid); '*ma* jew '*mma* flok *imma* ("Ma smerrejtx – int l-immikket ġewwa darek/ '*ma* tbissimt minn fuq altarek. . ."). Hekk

ukoll naghmlu jew nistghu naghmlu meta niktbu, ghad l: dan naghmluh b'ghajnejna miftuha ghax inkunu rridu hekk. Dawn u ohrajn tal-qatgha taghhom jissejhu generalment *figuri tad-diskors* u jaghmlu sehemhom daqqa mas-sintassi, daqqa mal-morfologija, daqqa mar-retorika, u daqqa mal-prosodija.

Sehmi mhux dak li ntnni jew li nigbor fuq fuq dak li jghid u jfisser fi ktiebu Ġużè Chetcuti. Biex wiehed jara sew xi frott taghti din jew dik is-sigra, irid iduqu. U, biex wiehed ikun jaf x'jahzen fih il-ktieb *Stilistika Maltija*. . . , jaqbilla jiksbu, jaqrah u jixtarru kif imiss. Biżżejjed jinghad hawnhekk li f'dal-ktieb tas-Sur Chetcuti jissemew 270 kittieb Malti flimkien ma' kittieba kbar ta' pajjizi ohra, kif ukoll ishma minn ghadd kbir ta' xoghlijiet letterarji, kollox imsahhah u mirfud minn bosta u bosta eżempji magħżulin bl-akbar ghaqal u reqqa minn wiehed mill-iprem kittieba u awturi Maltin, Ġużè Chetcuti, li bl-*Stilistika Maltija*. . . tieghu jidhirli li tana l-isbah rigal ghal Sena Gdida Letterarja. 15/1/86. K. Vassallo.

Ritratt ta' Karmenu Vassallo mehud lejn Wied iż-Żebbuġ, is-Sigġiewi u li ntweraw waqt programm fuq l-istazzjon tat-televiżjoni lokali.



*Il-Mali Jista' jingabar
l-enciklopedija ta'
Letteratura Maltija.
Jinghat għall-kopji ta'
l-imghoddi
ta' Sur Pawlu Mifsud,
24 Triq il-Linja l-Qadima,
B'Kara.*

